

స్వాతంత్ర్య లక్షణము

భాగి

దొరెన్సు మెన్సివీగారి 'ప్రిన్సిపల్స్ ఆఫ్ ఫ్రీడమ్'

అను అంగ్లేషపుస్తకమునకు అనువాదము.



అనువాదకర్త:

పొగేటి వేంకటసుబ్బయ్యశాస్త్రి, బి.ఏ.,

యాజల్, గుంటూరుజిల్లా.



బెజవాడ,

అధ్యక్షుల కాలయ ముద్రాక్షరశాలయందు

క. కోదండరామయ్యగారిచే

ముద్రింపబడియె



తె రెన్ను మెక్స్విన్

అంకితము

భారతదేశ స్వాతంత్ర్య సంగ్రామమున
తమస్వస్వము నర్పించిన వీరపుంగవులకు
భక్తిపూర్వకముగా.

నంకితము నొసంగుచున్నాను.

—అనునాగిరెడ్డి.

మనకు స్వాతంత్ర్యము ఆడంబరమునకై గాని, యిరుగు పొరుగు రాజ్యములవలె పరాక్రమవంతుల మగుటకుగాని, మనస్థితి పొగడుకొనుటకుగాని కాదు. ఇంతకన్న గొప్పకారణములు మనలను పురిగొల్పుచున్నవి. అవి యాధ్యాత్మికములు. స్వాతంత్ర్యమునకై మనయంతరాత్మలు పరితపించుచున్నవి. ఆత్మస్వాతంత్ర్యమునకై ప్రయత్నించని వ్యక్తిగాని జాతిగాని కలుగబోదు.

—పెరెన్సు మెక్రీ

ఉ పా ధౌ త ము

ఈ గ్రంథరాజమును తొలుదొల్త సుప్రసిద్ధ స్వాతంత్ర్యవాదియగు మెక్స్లీసీగారు ఆంగ్లమున లిఖించిరి. ఐరిషు స్వాతంత్ర్య సమరమున తన ప్రాణములను బలియొనర్చిన ఈ మహామహుడు లోకమున కెల్ల పరిచితుడు, స్మరణీయుడు. ఐరిషు విప్లవము చార్లెస్ సహిత మార్గములపై నాధారపడి యున్నను ఆవిప్లవనాయకుల హృదంతరాళముల పాదు కొనిన ధర్మాసక్తి యీ పాత్రమునందు విశదీకరింపబడినది. ఉత్కృష్ట ధర్మావలంబనముచే గాక ఆశ్చర్యకరమగు త్యాగము సాధ్యము కాదని యిందు ధృవముగచున్నది. చార్లెస్ రహిత అసహాయోద్యమాభిమానులకు యనోరంజకములగు మహాత్ముని బోధలు, ఉపన్యాసములు, ధర్మసూత్రములు యీ గ్రంథమునందు అచ్చటచ్చట పొడసూపును. ఆయా భాగములందు గ్రంథకర్త నామము మఱివునకువచ్చి, మహాత్ముని సరిస్వతి ప్రత్యక్షమైనట్లుండును.

అనుభవశాలురును విజయవంతులు నగు మెక్స్లీసీ గారి పరిశీలనము దేశస్వాతంత్ర్యముగోరు ప్రతిమనుజునికి ఉపయోగకరముగా నుండును.

ఈ శ్రేష్టమైన పుస్తకమును నామిత్రుడు ఓగేటి వెంకట సుబ్బయ్య శాస్త్రిగారు ఆంధ్రములోనికి అనువాదము చేసిరి,

వీరితెలుగు గ్రాంథికముగాక, గ్రామ్యముగాక, అప్రియత్నముగా వాడుకభాషయై మంచిసీశృచ్ఛాయముగా సాగుచు బాలురకు గూడ తెలియగల సులభశైలిలో నిమిడియున్నది. తేటతెలుగు మాటలలో గంభీరభావముల నీయఁగారు పొందుపరిచి యున్నారు. ఆంగ్ల విద్యాధికుడై, దానిఫలితముల పొందుచు, గాంధీగారి స్వరాజ్యాహ్వానము పొంది, వానిని త్యజించి మరల వానికై యాశంకక కారాగారమును గూడ రుచిచూచి, తన శక్తిసామర్థ్యముల సనారతము దేశమత సేవయందు వినియోగపరచు స్థిరసంకల్పుడైన యాయన ఆ గ్రంథమును భాషాంతరీకరించుట కర్హుఁడు.

ఈయన మొదట మెక్సిక్కు నీగారి చరిత్ర తెలుగున వ్రాసెను. ఇదిరెండవయత్నము. ఆంధ్రభాషయందు త్తమ గ్రంథములు లేని కొరత దీరుట కీయన సాయపడుచున్నాడు. ఆంధ్రీలు యాయన కృషికి చేయూత నొసంగుదురు గాక!

కేసరె పువ్వు బి బుధవారము.

30—1—1928

} గొల్లపూడి సీతారామశాస్త్రి.

పీఠిక.

ఈ వ్యాసములను సాధ్యమైనంత త్వరతో పుస్తకరూమున పోకటింపదలచితిని. ఇందునిమిత్తమైవానిని తైపుచేయించి సిద్ధముగా నుంచితిని. ఈ వ్యాసములను సరిచూచుటకై నను నాకుతీరిక దొరకలేదు. మూలములోనుండితిరిగి వ్రాయునప్పుడు చేసినపొరబాటులను దిద్దుకొనుటకును, కొన్నిపదములు మార్పుటకును మాత్రము వీలయ్యెను. మానసిక స్వాతంత్ర్యము అను వ్యాసమును ఇతర వ్యాసములతో వ్రాసితిని గాని, అదివానితో పోకటింపబడియుండలేదు. దానినిప్పుడు మొదటిసారి పోకటించుచున్నాను.

మతము.

ఇతర దేశస్థుల మనములయందు పొడముదురభిప్రాయము నొకదానిని తొలగించుటకై యీ క్షుభ్యవిషయమును గురించి కొంత చెప్పవలసియున్నది. ఐర్లండునందు మతవైషమ్యము లేదు. మతావేశము గలదు. విపిధమతకక్షలవారికిని నిరోధము పెంపొందించుటకై, యంగ్లేయు రాజనీతివిదులు, ఉత్తర ఐర్లండువారిలో భేదభావము వృద్ధిచేసిరి. క్యాథలిక్ మతశాఖ వారు బలవంతులైనయెడల ఇతరుల కుపద్రవము కలుగునని బోధించిరి. పూర్వముగాని, యిప్పుడుగాని, మనదేశములో నిట్టి యుపద్రవము లేనేలేదు. ఐరిషుప్రజల సంఘభావము భగ్నము చేయుటకును, వైషమ్యములను వృద్ధిచేయుటకును, ఉత్తర ఐర్లండునందు ఆంగ్లేయాధికారులు విపచీజములనాటిరి. ౧౮౨౮ సంవత్సరమున ప్రజాస్వామ్యమునకై ప్రయత్నములు జరిగినప్పుడు క్యాథలికులు పోటిస్టెంట్లు కలిసియుండిరి. బెల్ ఫాస్టు

నగరము రిపబ్లికన్ భావములకు పుట్టినిల్లయి యుండెను. ప్రస్తుతము ఐర్లండులోనున్న మతవైషమ్యము అస్వాభావికమైనది. ఐర్లండునకు శత్రువులైనవారి భావములను వృద్ధిచేసి మనలను లోబరుచుకొనజూచుచున్నారు. స్వాతంత్ర్యములభించగానే యీభేదములన్నియు నశించును.

ఈమతవైషమ్యము మనలో నొక సప్తముకలుగజేసినది. 'హైబర్నియానిజమ్' అనుకొత్త శాఖయొకటితలచూపినదిగాని యిదికొద్దిరోజులు మాత్రమే జీవించి, మనయదృష్టవశమున రూపుమాసినదీ. ఇదిమిక్కిలి సంతోషకరము. ఆంగ్లేయాధికారులు తమరాజ్యమునుస్థిరపరచుకొనుటకై ఆరంజ్ మెనులను లోబరుచుకొన తమశక్తినంతయు వినియోగించిరి. వారికుద్యోగములను ధనము నొసంగి 'అల్ ప్రెస్'మీదనే గాక దక్షిణమున నింకకొన్ని స్థలములయందుగూడ వారికి పలుకుబడిని శారవమునుకలుగజేసి, తమకొక బలిష్ఠమగుపార్టీనికలుగజేసికొనిరి. ఇట్టిస్థితి దుర్భరమగుటచే, ఉత్తరమున మతావేశపురితులగు క్యాథలిక్ యువకులు కొంతమంది హైబీరియాను సంఘము నొకదానిని స్థాపించిరి. ఆరంజ్ వారి రాజకీయ దుర్నయములను విఘాతముచేయుటకై యీశాఖయేర్పడియుండెను గాని, దీనికిమతముతో సేమాత్మమునంబంధమునులేకుండెను. విరిషు పార్లమెంటరీ యుద్యమముయొక్క చివరలోజులలో, దేశము సందంతట 'హైబర్నియానిజమ్' రాజకీయసాధనముగా నుపయోగింపబడుచుండెను. కార్క్ నగరమున కొన్నిసంవత్సరముల వరకు నీభావము రాజకీయజీవితమును సంపూర్ణముగా లోబర

చుకొనెను. ప్రజాస్వామికమునకై యాందోళనప్రబలితకొలది ఈ శాఖయొక్క బలము క్షీణింపసాగెను. ప్రస్తుతము దీనికి కొంచెమైనను పలుకుబడిలేదు. ఈయద్యమములో పనిచేసిన వారిలోన నేకులు, ప్రజాస్వామికమునకై న యాందోళమునందు చేరియున్నారు. దీనివలన వివిధ శాఖలవారికిని వైషమ్యములనుబెంచు నుద్యమములయందు, ఐరిషువారికి కొంచెమైనను సానుభూతిలేదని స్పష్టమగుచున్నది. 'హైబర్నియానిజమ్' రాజకీయసాధనముగా సృష్టింపబడెనని సూచించియుంటిని. కొలది కాలములోనే ఐరిషుప్రజ లీహార్గమునునిరసించి యితరసాధనములచే, ఐరిషు జాతీయవిముక్తిని సాధించుకొనుచున్నారు. ఐర్లండుదేశమునందు కొంతకాలమువరకు హైబర్నియానిజమ్ సాంఘిక వైషమ్యములను వృద్ధిచేసి, అస్వాభావిక పరిస్థితులను గలుగజేసినదనుట సత్యము. మనయదృష్టవశమున ఈ పరిస్థితులు మారిపోయినవి. 'మతము' అనువ్యాసము వ్రాయు సమయమున యీ హైబర్నియాను భావములు వృద్ధియందుండెను. అందువలన నావ్యాసములో నీస్థితినివర్ణించుట తప్పదయ్యెను. ఈగ్రంథమును ప్రచురించుసమయమున నీవ్యాసమును మరల పరిశీలించగా నీప్రకరణమును తీసివేయవలయునని బుద్ధిపొడమెను గాని మతప్రతిష్ఠాపనలకు భౌతిక భావములు చేయుచున్న ప్రమాదము విశదముగా నిందువర్ణింపబడియుండుటచే దీనినికూడ ప్రచురింపించితిని. లోకములో ప్రతిమత శాఖకును యీ ప్రమాదము కలదుగనుక నెల్లరకు, నిదియుపయోగకారిగా నుండగలదు.

— తెరెన్ను మెక్స్వీసీ.

విషయ సూచిక.

పేజీ

౧. స్వాతంత్ర్యతత్వము.	౧
౨. ఆంగ్లేయ సామ్రాజ్యమునుండి విడిపోవుట.	౧౨
౩. ధర్మబలము.	౨౬
౪. మిత్రులు—శత్రువులు....	౪౩
౫. బలము—దానిరహస్యము.	౫౮
౬. కర్మయోగము.	౭౨
౭. భక్తి.	౯౮
౮. వీరవత్తి.	౧౧౪
౯. పొలిమేర.	౧౩౨
౧౦. సారస్వతము—స్వాతంత్ర్యము. (ప్రచార సంబంధమైన నాటక కర్త.)	౧౪౪
౧౧. సారస్వతము—స్వాతంత్ర్యము. కళకొరకుకళ	౧౫౫
౧౨. మతము.	౧౬౫
౧౩. మానసిక స్వాతంత్ర్యము.	౧౭౯
౧౪. సైనిక వ్యవస్థ.	౧౯౧
౧౫. సామ్రాజ్యము.	౨౦౦
౧౬. యుద్ధము—(ఉపోద్ఘాతము)	౨౧౪
౧౭. యుద్ధము—శాసనముయొక్క నిజమయిన యుద్ధం	౨౨౪
౧౮. యుద్ధము—ఆశ్లేషణలు.	౨౩౨
౧౯. ముగింపు.	౨౪౦

—



స్వాతంత్ర్య లక్షణము

ఒకటవ ప్రకరణము

స్వాతంత్ర్య తత్వము

స్వాతంత్ర్యమునకై మనమేల పోరాడవలయును? ఇట్లు ప్రశ్నించుటయు, దీనికి ప్రత్యుత్తర మొసంగుటయు నవసర మగుట మిక్కిలి వింతగా దోచకమానదు. చిరకాలమునుండియు మన మీరపోరాటమును కొనసాగించితిమి. ఇరుకక్షల వారింకను పోరాటమును విరమింపలేదు. కాని యీ పోరాట ము యొక్క మూలతత్వమును స్వాతంత్ర్యముయొక్క ముఖ్య వసరమును యెవ్వరును గమనించుటలేదు. ఇండ్లువలన ప్రజల మనములయందు కొన్ని దురభిప్రాయములు గలుగుచున్నవి. తమ యాదర్శములయందును, పద్ధతులయందును విశాలము లగు భేదాభిప్రాయములు గలవారు, ఒకపక్షమునకు జేరిన వారివలె నగుపడుటయు మన మనుకొనునంతటి భేదాభిప్రాయ ములు లేనివారు శత్రుపక్షములయందు చేరి పోరుచుండుటయు తప్పకున్నది.

ఐర్లండు దేశమునందంతటను (ఇతర దేశములలో స్థితి
 యంతకంటె సీనముగా నున్నది) గమ్యస్థానముచేరుటకు పద్ధ
 తులపవిత్రితతో నిమిత్తము లేదను దురభిప్రాయము ప్రబలి
 యుండుటచే ఈప్రశ్న యిచ్చట చేర్చించుట యవసరమైనది.
 ఒకపక్షమువారు, తమ శత్రువులు అక్రమపద్ధతుల నవలం
 బించుచున్నారని నిందితురుగాని, తా మా యక్రమపద్ధతులనే
 యవలంబించి జయముగాంచ వెనుదీయరు. కావున నీవిష
 యమై నాభావములను స్పష్టముగా వెల్లడిచేయుట యవసరము.
 క్రమమయిన పద్ధతులమీద నాధారపడియుండని జయ
 ము పరాజయముకన్న నవమానకరము. ఆంగ్లేయసామ్రాజ్య
 ముతో మన కేమాత్రము సంబంధ మవసరములేదనియు ఐర్లం
 డునందు నిరంకుశాధికారమును రూపుమాపుటకు వీలైనయెడల
 పరరాజ్యములతో సంధిచేసికొనవలెననియు, మన మెవరితో
 మైత్రిచేసికొనుచున్నామో వారు తమకు లోబడియున్న ప్రజల
 నస్వతంత్రులుగా చేసినను మనకు దానితో నిమిత్తములేదని
 యు వాదించువార లనేకులుండుట శోచనీయము. ఇట్టి యభి
 ప్రాయములు వైలిబుచ్చువారికి తగిన ప్రత్యుత్తర మొసంగుట
 మనవిధియై యున్నది. ఇతర దేశప్రజల స్వాతంత్ర్యమునడం
 చుటకు సహాయభూతులమై మనస్వేచ్ఛ సంపాదించగడంగితి
 మేని యనేక సంవత్సరములనుండియు, నిరంకుశాధికారిమును
 రూపుమాపుటకు మనముచేసిన ప్రయత్నములన్నియు నిర్భర
 మగును. అక్రమపద్ధతుల నవలంబించుటవలన ఐర్లండునకు
 స్వాతంత్ర్యము లభించునని నాకుదెలియును. కావుననే

నాసిద్ధాంతములను స్పష్టముగా తెలియబరచుచున్నాను. భౌతిక జయమునకై, పరమోత్కృష్టమయిన యాధ్యాత్మిక సిద్ధాంతముల నాహుతిజేయుట తగనివని. అట్లు చేయువారితో నా కేమాత్రిము సంబంధ మవసరములేదు.

మనము స్వాతంత్ర్యము కోరుటకు నిజమయిన కారణములేవియో యిప్పుడు విచారితము. ఈవిషయమును లెండు విధములుగా నాలోచించవచ్చును. మొదటి యవస్థ తరుణ వయస్కులగువారు చూపెడి యుద్యోగము. కళాశాల నవ్వుడే వదలిన యువకుడు ప్రతివానితోడను వాగాడంబరము చూపుచు చర్చించుచున్నాడు. తన భావములను చాతుర్యముగా వెల్లడిచేయుట యొక్కటియే యతని కవసరము. అతని యుద్యోగములు రోమనుల యుత్సవముల బోలి యుండును. సేనల జయఘోష, సేనాసమూహముల జయారావము, పతాకముల యట్టహాసములను బోలి క్షణభంగురములై యుండును. అతడు త్రికరణశుద్ధిగా నమ్మిన సిద్ధాంతముల నాచరణయించుచుటకు ప్రయత్నింపడు. ఈ వయస్సునందు స్వాతంత్ర్యముయొక్క ఆధ్యాత్మికావసర మతనికి గోచరించదు. కొంతకాలము గడచిన తరువాత యశావనోద్యోగము నశించును. లోకానుభవములవలన నిజస్థితుల నతడు గుర్తెరుంగును. జీవయాత్రయందు అతనికి గలిగిన కష్టములు, అనుభవములు, దుఃఖములు అతని మార్చివేయును. ఆధ్యాత్మిక విషయములయందాతని హృదయము లగ్నమగును. అడం

బరముగా నగుపడినంతమాత్రమున యాతని యాత్మకు సంతృప్తి గలుగనేరదు. స్వాతంత్ర్యభావము లాతని హృదయమునందు గాఢముగా నాటుకొని కార్యసాధనకు గడంగజేయును. ఇట్లు కానియెడల అతడు త్యాగము బూనుట కేమాత్రము సవకాశములేదు.

ఆధ్యాత్మికాభివృద్ధికై స్వాతంత్ర్యము మానవుల కవసరము. భౌతికవిషయములు రెండవ పక్షము. జీవయాత్ర గడుపుచున్న ప్రతివ్యక్తికిని, భౌతిక, ఆధ్యాత్మిక సంబంధములగు శక్తులు భగవంతునిచే ప్రసాదింపబడినవి. ఈ శక్తుల నభివృద్ధి చేసికొనుటకును, తన ధర్మమును, చక్కగా నెరవేర్చుకొనుటకును తగిన సదుపాయముల గలుగజేయుట ప్రభుత్వమువారియొక్కయు, సామ్యముయొక్కయు, కర్తవ్యమై యున్నది. స్వాతంత్ర్యరాజ్యము సంపూర్ణమగు ఆత్మాభివృద్ధికి స్వాభావికమగు స్థానము. అస్వాతంత్ర్యరాజ్యములయందీ యభివృద్ధి కలుగనేరదు. ఈప్రజలు భౌతికముగను, యాధ్యాత్మికముగను క్షీణదిశకు వచ్చుట సహజము. ప్రజలను వీడించిన ధనము లాగుటచే దేశదారిద్ర్యము హెచ్చును. తమ పరిపాలనమును స్థిరపరుచుకొనుటకు పాలకు లనుదినమును పన్నుచున్న కుయుక్తులవల్లను, తంత్రములవల్లను, ప్రజలను నీతిబాహ్యులనుగా చేయుటకు చేయుచున్న ప్రచారమువలనను నైతికవినాశము గలుగుచున్నది. ప్రజలను నీచస్థితికి దెచ్చునదగుటచేతను, అధర్మమును పెంపొందించున దగుటచేతను, పారతంత్ర్యమును ప్రతిఘటించుట మన విధియై యున్నది.

అధర్మమును, పాపమును నునకు పొడగట్టినప్పుడు వానితో పోరుటకన్న వేరు కర్తవ్యములేదు. ధర్మమునకును, అధర్మమునకును పొత్తు గలుగనేరదు. స్వతంత్రరాజ్యములు ప్రజాభివృద్ధికై పాలుబడును. విదేశీయప్రభుత్వములు తమకు లోబడియున్న ప్రజలయందు నీచగుణముల పెంపొందింపజేయును. ఇర్లండు దేశమునం దిట్టి ప్రయత్నము లనేకములు జరిగినవని యందరికిని తెలిసినవిషయమే. ఆంగ్లేయప్రభువులు తమ యధికారమునకు సహాయభూతులగువారికి బిరుదులును, ఉన్నతోద్యోగములును నొసంగుట నామాన్యమై యున్నది. కాని మిక్కిలి యున్నతస్థానములును, రాజ్యాధికారమునకును, ధనమునకును, వైభవమునకును, ఆస్పదములైన గౌరవములును, తమ్ము విశ్వాసముతో గొల్చువారికిగాక ఐరిషుజాతికి ద్రోహముచేయు సమకట్టిన నీచవ్యక్తుల కొసంగబడుచున్నవి. స్వతంత్రరాజ్యములయందు మహామహులుగా పరిగణింపబడువారు పరరాజ్యములయందు తిరస్కారభావముతో చూడబడుచున్నారు. నీతిలేని రాజకీయవేత్తలయందును కొన్ని యుత్తమగుణములు లేకపోలేదు. స్వతంత్రరాజ్యము లీగుణముల నభివృద్ధి పరచును. పరరాజ్యము లీయవగుణముల పెంపొందించును. అనుకూల పరిస్థితులయందుగూడ గొప్ప కార్యములు చేయుట కష్టతరమైనవని. అధర్మమార్గములయందు నడుచుకొనుటకు నావకాశములు గలిగినప్పుడు నైతిక పఠన మవశ్యముగా సంభవించును. మనలో ననేకులిట్టి యధర్మమార్గములకు లోబడకుండుట సంతోషకరము. కాని యిట్టి

యధర్మరాజ్యములయందుండు ప్రజలకు గొప్ప యాదర్శముల
యందు గల నమ్మకము చెడును. నిరుత్సాహము ప్రబ
లును. వారి శక్తులన్నియు బీడుపడును. ప్రజలెల్లప్పుడును
ఉన్నతాదర్శములను, ధర్మచింతనమును గలిగియుండవలెను.
కాని యన్యదేశీయులచాలనలోనుండి శుష్కించి శల్యావ
శిష్టమయిన భూమి కిట్టి భావములు గలుగుట యసంభవము.
కాన ఆత్మనాశము గలుగకుండుటకై మనకు స్వాతంత్ర్యము
ముఖ్యవసరము.

ఈయాధ్యాత్మికాదర్శములే మనమనస్సుల నాకర్షిం
చి కార్యసాధనకు పురిగొల్పుచున్నవి. కనుకనే యీచ
క్కని గమ్యస్థానముచేరుటకు మన మనుసరించు పద్ధతులును
పరిశ్రమలుగా నుండవలెను. మనల నుత్సాహభరితులనుగా
జేయునది మనమూర్త్యభూమియెడల ప్రేమగానీ, శత్రువుల
యెడల ద్వేషమును, యిదివరకు మనకుజరిగిన యన్యాయము
లకు ప్రతికారమును గాదు. ప్రేమతత్వముమీద నాధారపడి
యున్న మనకార్యసాధనములు కష్టములను జయించుటకు
బలవత్తరమైనవికావని కొంతమంది హరిహరించినప్పుడు మనకు
కోపమువచ్చుట సహజము. నిష్కళంకమగుప్రేమ యితర
నీచసాధనములవలెగాక శత్రువులను జయించుటకు బలవత్తర
మైనసాధనము. ఒక నిదర్శనము చూపినయెడల యిదిస్పష్ట
ము కాగలదు. పెల్లీయహావిచే చిత్రించబడిన ప్రిన్ సెస్ నావ
లెట్టు (Princess Novelette) హాస్యరసప్రధానముగా నున్నం
తమాత్రమున, ప్రపంచమును నంతోషమునందును, ఆశ్చర్య

మునందును ముంచిన చక్కనియాదర్శములను దూషించు వారి నేమనవలెను! బుద్ధిమంతు లిట్టిదూషణములకెడవీరారు. పవిత్రాశి ప్రపంచమునకంతటికిని కావలసినదే. మనోరంజక మగు వస్తుసంచయమును జూచుటచే, మనస్సున కమితా నందముగలుగును. మనోహరమగు వేణునాదము, ప్రవాహ ములలోని తరంగముల గంభీరనిస్వనము, సాయంసమయము నందలి పశ్చిమదిక్కామినియపూర్వసౌందర్యాతిశయము, ప్రభాతకాలమునందలి ప్రశాంతత, మనకు పరమానందము గొల్పి, మనయందు లీనమైయున్న పవిత్రాభావములను పురిగొల్పును. మూర్త్యభూమియెడల మనకుగల ప్రేమయే, చిక్కి శల్యావశిష్టమయిన భూమిని సకలాంగసుందరియనియు, సమస్తసుఖముల కాకరమనియు వర్ణించుటకు పురిగొల్పుచున్నది. దీని తత్వము నందరును గ్రహించవలయును.

పూర్వమునుండియు మనకు జరిగిన యన్యాయములకు పగదీర్చు కొనవలయుననిన మనము ప్రస్తుతస్థితియందే యుండుట యుత్తమము. ఇట్లందుప్రస్తుతస్థితి, ఇంగ్లండునకు ఏకల్లోని బల్లెమువలె నున్నది. దీనిని చర్చించి కాలహరణముచేయు నవసరములేదు. మనలను తృప్తిపరచుటకు, ఇంగ్లండుచేయు చున్న మూఢప్రయత్నములవలన, ఇంగ్లండు యీవిషయము నొప్పుకొనుచున్నట్లు వెల్లడియగుచున్నది. మనలను లక్ష్యపెట్టకుండుట దానికి శ్రేయస్కరమయినచో నది యట్లుచేసియుండెడిదే. ఆంగ్లేయనామ్రాజ్యముతో విడిపోవుటకు మనముచేయుచున్న ప్రయత్నములు సఫలమయినచో, నుభయపక్షము

లవారికి లాభము నమానమే. ఇది వింతగా నగపడవచ్చును. కాని యిదిసత్యము. ఆంగ్లేయు లీసత్యము నిష్పాడు గ్రహింపజాలరు. ఇంగ్లండుమీదికి నితరరాజ్యములు దాడివెడలిరాకుండ, ఐర్లండు కాపాడగలదను వారియద్వేష్యములు హాస్యాస్పదములు. ప్రస్తుతస్థితియందుట్లు జరుగనేరదు. ఐర్లండు స్వాతంత్ర్యముబడసినతరువాత నిదివీలగును. మనవైపుననుండి, ఇంగ్లండునకు భయములేకుండ కాపాడుట కష్టము మనము శక్తివంతులమై యుందుము. మనముస్వతంత్రులమైనయెడల, ఇంగ్లండునకుగాని, యితర దేశములకుగాని, స్వాతంత్ర్యభంగమొనర్తు మనువారివి మూఢాభిప్రాయములు. ఏస్వతంత్రరాజ్యమును తమకుసంబంధించని తగాదాలలో ప్రవేశించునని తలచుట బుద్ధిహీనత. మనము తటస్థముగా నుందుము. లోకజ్ఞానమును, ధర్మనిష్ఠయు, యీపద్ధతినే పురిగొల్పుచున్నవి. ఒకస్వతంత్రజాతి, యితరుల స్వాతంత్ర్యమునకు భంగముకలిగించకుండుట మిక్కిలి యవసరము. స్వతంత్రజాతులన్నియు, నొకరి స్వాతంత్ర్యము నొకరు కాపాడుకొనవలయును. ప్రపంచమునందు నిరంకుశప్రభుత్వములున్నయెడల, వానినితొలగించుట యొకజాతికిమాత్రమే శక్యముకాదుగాని, తమవ్యవహారములను స్నేహముమీదను స్వేచ్ఛమీదను నాధారపడియుండునట్లు చూచుకొనుట ముఖ్యము. సంపూర్ణస్వాతంత్ర్యమే మనకు, ఆంగ్లేయులకును, నిత్యమగుస్నేహభావ మొనగూర్చును. ఆంగ్లేయులతో నెల్లప్పుడును యుద్ధముచేయవలయునని చెప్పవా రెవ్వరునుండరు. మనస్వాతంత్ర్యము, మనశత్రువులకు దోహదముచేయుట

యందుగాక, వారికి మేలుచేయుటకుతోడ్పడవలయును. ఇంగ్లండుకు కీడుచేయదలచినయెడల ప్రస్తుతస్థితియందే యుండుట మంచిది. పగదీర్చుకొనుటకు మనకనేక సావకాశములుదొరకును. కాని యవి మనలను సంతోషపెట్టజాలవు. స్వాతంత్ర్యమనిన కొన్ని స్వతంత్రరాజ్యముల నేర్పరచుట మాత్రమే గాదు. అన్నిజాతులవారికిని స్నేహము పెంపొందింపజేసి, లోకకళ్యాణమునకును, శాంతికిని దోడ్పడుటయై యున్నది. ఇందుకే మనజాతికి స్వాతంత్ర్యము ముఖ్యవసరము.

ఈభావముల నన్నిటిని పాఠకులు చక్కగా గ్రహించులాగున యీప్రకరణమును మిక్కిలి శ్రద్ధతో వ్రాసితిని. ఈ వ్యాసముచు చదివినవారలందరకును తమవిధి స్పష్టముకాకమానదు. ఈకార్యము కష్టములతోగూడినదైనను ఫలములతిసారవంతములు. మనకుస్వాతంత్ర్యము ఆడంబరమునకైగాని యిరుగుపొరుగు రాజ్యములవలె పరాక్రమవంతులమగుటకుగాని, అనగా అంతదుర్మార్గులమై యుండుటకుగాని మనస్థితిని పొగడుకొనుటకుగాని కాదు. ఇంతకంటె గొప్పకారణములు మనలను బురిగొల్పుచున్నవి. అవి యాధ్యాత్మికములు. స్వాతంత్ర్యమునకై మనయంతరాత్మలు పరితపించుచున్నవి. ఆత్మస్వాతంత్ర్యమునకు ప్రయత్నించని వ్యక్తిగాని, జాతికాని కలుగబోదు. మన మిచ్చు డున్న స్థితియందే యుండుటకు వీలులేదు. అభివృద్ధి చెందవలెను. లేదా శుద్ధోగతికిబోవలెను. మనజాతి పురోభివృద్ధికిని, మనదేశమునకు స్వాతంత్ర్యము నొసకూర్చుకార్యమునందును, మన మందరము కలిసి పనిజేసినయెడల

మనము కృతార్థుల మగుదుము. జయము కరతలామలక మగును. కాని యల్పసంఖ్యాకులే యీ పోరాటమును సల్పుటకు నిలిచియుండిరేని వారు ద్విగుణీకృతోత్సాహులై పనిజేయుట మిక్కిలి యవసరము. వారు తమ జన్మహక్కును వ్యక్తిస్వాతంత్ర్యమునకై పోరాడుచున్నారు. అధికసంఖ్యాకు లీ హక్కును నాశము చేయజాలరు. నిరంకుశాధికారు లీవీరుల సనేకకష్టములకు లోనుగా జేయుదురుగాని యీ భావమునశించజాలదు. దీనిని రక్షించుటకు సేనలుగాని, పొగడుటకు కవులుగాని యవసరములేదు. కాని సర్వసాధారణముగ సేనలును, కవులును దీని యుత్కృష్టతను గ్రహించియే యున్నారు. ఒకవ్యక్తియే దీనిని రక్షింపవచ్చును. ఈ దివ్యపురుషుడు పరాజయము నెరుగడు గనుక యీ భావము నశింపజాలదు. ఐర్లండులో నిట్టి దివ్యపురుషు డొక్కడే యున్నాడనిగాదు. ఇటువంటిదురవస్థ మనకు సంభవించనేరదు. ఇన్నిసంవత్సరముల నుండియు, శత్రువులు మనల నోడించ లేకపోయిరి. ఇప్పుడు మన మోడింపబడుదుమనుమాట కల్ల.

స్వాతంత్ర్యముయొక్క ఆధ్యాత్మికావసరము, స్వాతంత్ర్యము సర్వమానవకోటికి స్నేహము పెంపొందించుట కనుగంభీరభావము, స్వాతంత్ర్యములేనిది స్వధర్మ మాచరి చబడనేరదను నిశ్చయము, ప్రతివ్యక్తిని తనధర్మము నిర్వర్తించుటకు ప్రోత్సహించవలయును. ఈకార్యమునందు అధిక సంఖ్యాకులతో ప్రతిఘటించి పోరవలసియుండును. అది కష్టమగు కార్యము. కాని యధికసంఖ్యాకులతో పోరువాడు,

జయము తమను మిక్కిలి యున్నతస్థానమునకు గొనిపోవునని దృఢముగా విశ్వసించి యనేక కష్టములకు లోనయ్య గమ్య స్థానము చేరును. అతడు ప్రజలచే పరిహసింపబడి వారి దూషణ, భూషణ, తిరస్కారములకు లోనుగావలసివచ్చును. ఎన్నికష్టములు సంభవించినను అతడు ధైర్యము వీడడు. జయమును బొందుటకై ప్రతినావకాశము నతడు వినియోగించు కొనును. తన యనుచరులును, తానును మిక్కిలి ధైర్యముతో హృదయదౌర్బల్యమున కెడమీయక ఉత్సాహముతోడను, సంతోషముతోడను ప్రయత్నింతురు. ఈ సంగంభమున యీ యల్పసంఖ్యాకులు నశించినను, యీ యాదర్శముల గొప్ప తనమును, పవిత్రతయు వెల్లడియగును. వారు తమ స్వాతంత్ర్యమునకై ప్రాణత్యాగము చేసియుండుటవలన, దేశప్రజలు వారియాదర్శములను గమనించి యుత్సాహముతో వారు తొక్కిన మార్గమును దొక్కుదురు. ఈ యల్పసంఖ్యాకుల యాదర్శములు సఫలములగును. తమ జాతీయంతయు నుద్ధరింపబడును. నిద్రాణమైయున్న జాతీయంతయు ప్రతిఘటించి యొంటరిగా పోరునలవిన వీరుడు తనమార్గ మొక్కటియే సత్య పథమని జాతీయంతయు చాటుచున్నాడు. మృత్యువువారిబడి యు దేశోద్ధారకు డగుచున్నాడు.



రెండవ ప్రకరణము



ఆంగ్లేయ సామ్రాజ్యమునుండి విడిపోవుట

శ్లో॥ యోగధ్వజ కరు కర్మాణి సంగం త్యక్త్వా ధనంజయ!

సిద్ధ్యా సిద్ధో సమాభూత్వా సమత్వం యోగ ఉచ్యతే॥

—భగవద్గీత ౨-౪౦.

ఆంగ్లేయ సామ్రాజ్యమునుండి విడిపోయిన నేగాని మన దేశము సంపూర్ణాభివృద్ధి నొందదనియు, ఆంగ్లేయులతో నిత్యమగు శాంతి గలుగ నేరదనియు మనము వాదించినప్పుడు మన ప్రతిపక్షులయందు భిన్నాభిప్రాయములు పొడగట్టుచున్నవి. కాని యీ ప్రశ్నను మనతో బాగుగా చర్చించి, అవసరమైన యెడల ఓనసిద్ధాంతములను ఖండించు విశాలబుద్ధి వారెవ్వరియందును గానరాదు. ఒకడు మన సిద్ధాంతముయొక్క తత్వమును గ్రహించలేక తమ పక్షనాయకులగు, రెడ్ మండు (Redmund) ఓబ్రియన్ (O'Brien) గార్లను నిరసించుచున్నామని తలచును. మరియొకడు మన యాశయములను తిరస్కారభావముతో జూచును. రెడ్ మండు, ఓబ్రియన్ గార్ల యనుచరులతో వాదించి లాభములేదు. వీరందరును కొంతకాలము సకు తమ యభిప్రాయములను మార్చుకొనకతప్పదు. ముందు ముందు వారి దేశభక్తి, ప్రస్తుతము వారి నావరించియున్న నిరుత్సాహమును, నిస్పృహ్యతను తొలగించి, మహాత్మాగ

మునకును, ఘనకార్యసమాచరణకును, పురిగొల్పి, ఆనంద దాయకమగు స్వాతంత్ర్యగమ్యస్థానమునకు చేర్చుననుటకు సందిక్షములేదు. ఇట్టి సమయమునకై మనము దేశమును సిద్ధముచేయవలయును. తరువాత మన యాశయములను నిరసించువానికి ప్రతిఘటన మొసంగవలయును. మన వాదముల నతడు శ్రద్ధతో వినవలెను. మనము పూర్తిచేసిన తరువాత మనతో నతడు కొన్ని విషయములయందు దేశీభవించవచ్చును. లేదా యన్ని యంశములయందును భేదించవచ్చును. కాని యీ ముఖ్యవిషయమునందు తిరస్కారభావమువలన భేద భావములు వృద్ధియగుటయేగాని లాభమేమాత్రమును లేదని యతనికి తెలియ జెప్పచున్నాను.

ఈత డిట్టి యభిప్రాయములను వెలిబుచ్చుట కొంత వరకు మనలోపమనియే చెప్పవలయును. అతనితో మన సిద్ధాంతములను దెల్పి, యాంగ్లేయసామ్రాజ్యమునుండి విడిపోవుట క్రేయస్కరమని మనమెన్నడును నిరూపించియుండ లేదు. ఎవరేమి తలచినను, విడబాటుకై ప్రయత్నించుట మన హక్కుని తలచి దానికొరకై మహాత్యాగము నొనర్చి యుంటిమి. మహాప్రయత్నములు చేసియుంటిమి. ఎన్ని యిబ్బందులు గలిగినను సంపూర్ణస్వాతంత్ర్యము గడించెదమని ప్రతిజ్ఞబూని యుంటిమి. కాని మన సిద్ధాంతములకు సర్వజనాంగీకారము సంపాదించి యుండలేదు. మన స్నేహితుడీ సమస్యను గురించి బాగుగా నాలోచించలేకపోయినను, దీని యవసరమును సూచించియే యున్నాడు. మనమిప్పుడు దీని

తత్వమును వానికి చక్కగా బోధించుట యవసరము. వేదాంతము, శాస్త్రము, ప్రపంచముయొక్క ఐక్యమును, పూర్ణత్వమును విశదీకరించినవి. మరియు ప్రజల శాస్త్రజ్ఞాన మభివృద్ధియగుకొలది యీ విశ్వముయొక్క క్రమమును, పూర్ణత్వమును ధృవపరుచుటకు శాసనముల కనిపెట్ట పీలగునని వ్యక్తమగుచున్నది. కావున మన యీ సిద్ధాంతము నిలుపవలెనన్న, అది మన జాతీయజీవనము సభివృద్ధిపరచి, మనలో మనకు శాంతి గలుగజేసి, సర్వజాతీయమితీయందు మనకు గౌరవస్థానము నొసంగి, మన జాతీయధర్మమును చక్కగా నిర్వర్తించుటకు సావకాశములు గలుగజేయునని మనము నిరూపించవలెను. మనమెన్నికష్టముల నొందుచుండినను, మన దేశమున కిట్టి యున్నతస్థానము లభించునను నాశయే మనలను కార్యసాధనకు పురిగొల్పినది. ఇట్లు కానియెడల సంవత్సరముల పర్యంతము కష్టములను—అవసరమయినయెడల చావును—నెదుర్కొనవలయుననియు, ఆత్మసమర్పణము చేయవలెననియు, మనలను కోరుచున్న యీ సిద్ధాంతమునకు మనము సమ్మతిజూపజాలము. కావున మన సిద్ధాంతములను పరీక్షించుటకు గడంగుదము. ఈ పరీక్షయొక్క ఫలితము, ఉత్సాహమును, హృదయసంచలనమును గలుగజేయకమానదు. కాని మన మనస్సులయందు గాఢముగా నాటుకొనియున్న దురభిప్రాయములను వీడవలయును. ఇట్లు చేయనియెడల సత్యము గోచరించదు. స్వాతంత్ర్యముయొక్క ముఖ్యద్దేశము మన జాతికి మాత్రమేగాక, ప్రపంచములో నన్నిజాతులవారి సుఖ

మునకును, ముక్తిని సాధించుటకునునై యున్నదని మనము గమనించిన యెడల, యీ సత్యవిచారమునందు మనము ముందుకు నడచినకొలది మనదైర్యము హెచ్చును.

ఈ రూపములో నుండేనేని, యీ సమస్య కార్య శూరులందరిమనస్సుల నాకర్షించక తప్పదు. తిరస్కారభావమును జూపినవా రిప్పుడు, యీప్రశ్నను చర్చించుటకు సంసిద్ధులై యుందురు. ఇంకను వారు మన సిద్ధాంతముల నొప్పుకొనక పోవచ్చును. మనదేశము మిక్కిలి దుర్బలస్థితియందున్నదనియు, ప్రతిపక్షులతో పోరాడుటకు, ఆయుధములు గాని, బలముగాని లేదనియు వారు చెప్పవచ్చును. మనదంతయు అనాచరణీయమగు వేదాంతమని వారు పల్కవచ్చును. ఇట్లు పలికినను, యీ సమస్య వారిబుద్ధి నాకర్షించుట సంతోషకరము. ఇప్పుడు గాకపోయినను, కొంతకాలమునకైనను మన సిద్ధాంతముల సత్యమును వారు గ్రహించునట్లు చేయవచ్చును.

తనజీవితకాలములోనే తాను దేశమునకొనర్చిన కృషి ఫలవంతము గావలెనను దురభిప్రాయ మతని వేధించుచున్నది. ఇట్లు తలచుట పొరపాటు. మానవుల జీవితము సంవత్సరముల చేతను, జాతీయ జీవనము శతాబ్దములచేతను పరిగణింపబడును. ఇట్లగుటచే జాతీయసేవకు ఫలితము భవిష్యత్కాలమున గాని పొందజాలము. కావున దేశసేవకులందరు తమసంతతుల కాలమున పరిపక్వము కాగలఫలమునకై, ప్రస్తుత కాలమున పాటు

బడుటకు సంసిద్ధులైయుండ వలయును. మనుష్య జీవితమువలెనే జాతీయ జీవనమును మూ డవస్థలుగా విభజింప వచ్చును. బాల్యము, యౌవనము, వృద్ధాప్యము, యౌవనము మిక్కిలి సుఖప్రియముగాను, ఆనందదాయకముగాను నుండ గోరిన యెడల, బాల్యావస్థయందు గొప్పయోదర్భములును, దూరపు టాలోచనలును గలిగి ధైర్యము తోడను, ఉత్సాహముతో డను కృషిసల్పవలయును. బాల్యావస్థయందెంత కృషిచేసిన యౌవనమునం దంతయున్నతస్థానమును బొందుట కవకాశములు గలవు. జాతీయజీవనమునందును నిట్లే. దేశ మున్నతస్థానమును జెందవలెనన్న బాల్యమునందు చక్కగా దున్ని విత్తనములు చల్లవలెను. కాని ఫలితము మనజీవితకాలమునందు సంపాద్యమగు నని తలచగూడదు. ఇతరులు అనుభవించుటకు మనము ప్రయత్నము చేయుచున్నామని గమనించుట ముఖ్యము. నిస్సహాయులమై, నిరుత్సాహముతో మనము ప్రయత్నించవలసి వచ్చునని నాయుద్దేశ్యముగాదు. మనయాశయములు సఫలమగునాసలుగాని, సంతోషముగాని, యుత్సాహముగాని మనకు లేకపోలేదు. మన జీవితకాలములోనే మనము కోరుఫలితము మనకు గలుగవచ్చును. కాని దానివింతలు, విచిత్రములు మనకిష్టము గోచరము కాజాలవు. ఆసుఖములను మనవారసు లనుభవించెదరు. మనస్వాతంత్ర్య సంస్థాపనసందర్భమున, నుత్సవములలో పాల్గొనట కనేక మందివీరులు బ్రదికియుండకపోవచ్చును. ఐనను వారికి ఫలితము లేకపోలేదు. స్వాతంత్ర్యము యొక్క అవసరము గమనింపబడి

నవుడు, నిరంకుశాధికారు లెంతబలవంతులైనను, స్వాతంత్ర్య భావమును నిర్మూలము చేయలేరను సత్యము వారికానందము గలుగజేసినది. తమదేశాభివృద్ధికి పాటుబడితిమిగదాయను నా నందమును, ఆత్మసంతృప్తియు వారికి మెండుగా గలిగినది. తమదేశోన్నత్యమును, స్వాతంత్ర్యమును, ఆచంద్రార్కముగా నుండగల వనునాసలు వారికి గలిగినవి. ఈ వీరులలో ప్రతివా నికిని వ్యక్తిస్వాతంత్ర్యము లభించినది. తన్నుగురించి ప్రజలేమి తలంచినను సరే, అతడు, తానుద్రోక్కెడు మార్గమే సత్య పథమని గాఢముగా నమ్మి, దృఢసంకల్పముతో కార్యాచరణ కు గడంగును. చిట్టచివర కతడే బుద్ధిమంతుడిని ఫలితమువలన నిర్ధారణ యగుచున్నది. చరిత్రచూపు గుణపాఠముల నతడు బాగుగా గమనించి, ప్రస్తుత స్థితిగతులను చక్కగావిమర్శించి, తన కార్యములను ప్రపంచానుభవములకు వ్యతిరేకము గాకుండ చేయుచుండును. అతనియాశయములు నెరవేరును. అతడు పాతిన బీజములు వృద్ధి బొంది, పుష్పించి, కాయలు గాచి, ఫలములగును. అతడు! చేసిన ప్రయత్నములకు వేయి మడుంగులు ఫలమధికమగును. ఇదంతయు జరుగుటకు కొంత కాలముపట్టును. అతడుమరణించినను, అతని ప్రతిభ లోకమున వెల్లడియగును. అతని జీవితము విక్సీలి పూజ్యమును, బహుళమునైనై యున్నది. ముందు దేశసేవజేయువారి కత డాదర్శప్రాయుడుగా పరిగణింపబడుచున్నాడు. అతడు చేసెడి త్యాగము స్థిరమైన మానవసేవగా పరిగణింపబడుచున్నది. అతడు మనపితరుల సాంగత్యమున నుండి సర్వకాల స్వావస్థల

యందును స్వరణీయుడై యున్నాడు. అతడే నిజమయిన కార్య శూరుడు. కార్యవాదినని డంబములు కొట్టుకొను వ్యక్తి మరె యొకడు గలడు. అతడే విషయములనన్నిటిని బుద్ధిహీనమౌ లని తలచును. సమయోచితములగు, ఉపాయములకొర కతిడు వ్రేలుత్తించు చుండును. అట్టివాని యుద్దేశ్యము లెన్నడైన నెగవేరినవా? లేదు. సర్వమానవులలోను అతడు అధముడు. చరిత్రానుభవమును యీసత్యమునే చాటుచున్నది. సమ యానుకూలముగ తన సిద్ధాంతములను మార్పుకొనువాడు కార్యము నాధించినట్లు మానవచరిత్రయం దొక్కనిదర్శన మైనను గానరాదు.

ఏనను ప్రజలు ప్రస్తుతస్థితిగతులనుజూచి భయపడి 'బ్రిటిషు సామ్రాజ్యముయొక్క బలముచూడుడు, మనసౌ ర్బల్యస్థితిజూడుడు. మీయాశలన్నియు నిరర్థకములు,' అని చెప్పుచుందురు. వారు బాగుగా నాలోచించినయెడల యీ భావములు నిస్సారములని వారికి తెలియకమానదు. సామ్రా జ్యములు శాశ్వతములుగావు. జాతులు శాశ్వతములు. పూర్వ మునుండియు ప్రపంచమున వెలసిన సామ్రాజ్యములన్నియు నేమైనవి? ప్రస్తుతసమయమందున్న సామ్రాజ్యములు నట్లులే విచ్ఛిన్నమగుటకు విపరీతములు దట్టముగా నాటుకొని యున్నవి. పూర్వకాలమున గ్రీసు, రోమక సామ్రాజ్యము లును, ప్రస్తుతసమయమున, ఐర్లండ్, రషియా, ఆస్ట్రీయా సామ్రాజ్యములును విచ్ఛిన్నములగుట కన్నలార జూచియే యున్నాము. క్రీమాభివృద్ధినొంది, బలిష్ఠములగు సామ్రాజ్య

ముల నిర్మించుకొనిన జాతులు తమసామ్రాజ్యములను గోలు పోయి, యీకలు దీసిన కోశ్వవలె నుండుట మనమెరింగియు, యిట్లు పల్కుటతగదు. ఐరిషుజాతి శాశ్వతము. ఆంగ్లేయ సామ్రాజ్య మెప్పటికైనను విచ్ఛిన్నముగావలసినదే. మనయున్న తస్థానము, మనము చూపగలుగు కార్యదీక్షమీదను, మన ఆత్మవిశ్వాసముమీదను నాధారపడి యుండును.

ఐర్లండుదేశములో నన్నికక్షలవారును మనల చాల కాలమునుండి పీల్చిపిప్పిజేయు పోరాటము నాపుజేసి, గౌరవమగు సంధియు, సత్యమగు శాంతియు సమకూరుటకై యూశించు చున్నారు. శాంతిగలిగినగాని ప్రజలు నుఖించ నేరరు. అప్పుడుగాని, అనేక సంవత్సరములనుండియు ప్రజలస్వతంత్ర్య లెయుండుటచే గలిగిన దీనభావము వదలి, ఉత్సాహము గలుగ నేరదు. అప్పుడుగాని జాతీయహృదయ ముప్పొంగి, పొరలి, కవిత్యమునందును, సంగీతమునందును, చిత్రకళలందును సారస్వతమునందును, ప్రతిఫలించి మనకు పేరుప్రతిష్ఠలు గలిగింపజాలవు. అప్పుడుగాని మనయాత్మలకు బ్రహ్మనందము గలుగజాలదు. ఇట్టియుత్కృష్ట స్థానము చేరుటకు మనము గాఢముగా ప్రయత్నించు చున్నాము. కాని మనస్వాతంత్ర్యములో నేమాత్రము కొదువబడినను యీ నిత్యమగు శాంతి గలుగ నేరదు. ఆంగ్లసామ్రాజ్యముతో నేమాత్రము సంబంధము మనకు గల్గినను మన మస్వతంత్ర్యములమే యగుచుము. కొన్ని విషయములనుండైన నాంగ్లసామ్రాజ్యము మొక్క ఉత్తరువులకు విధేయులై యుంట తప్పదు. ఇట్టియస్వతంత్ర్యస్థితి

యందు మనము బ్రీటిషు పార్లమెంటు సభతో ప్రతిఘటించుట
 యనవసరమై యుండునని చెప్పుటకు సాహించువా రెవ్వరుం
 దురు? ఇట్టివా రెవ్వరైన నున్నయెడల వారు చరిత్రాికును, అను
 భవమునకును ప్రతికూలముగా మాట్లాడుచున్నారనట సత్య
 ము. ఈ రెండు దేశములును కలిసియుండనేని, యాంగ్లేయు
 లు తమక్షేమమునకై కొన్ని శాసనములు చేయవలసివచ్చును.
 ఐరిషువారు తమలాభమునకై ప్రయత్నించుచుందురు. ఇంగ్లం
 దుకు క్షేమమయినవి, మన కసర్థదాయకముగా నుండవచ్చును.
 కావున నీ రెండు దేశములకును పరస్పరవైరుధ్యము తప్పనని
 వేరుగా చెప్ప నవసరములేదు. ఒక దేశములోనే, వివిధకక్షల
 వాకిని, వైరుధ్యము గలుగుచున్నది. యూరపు ఖండమున
 ప్రతిదేశమునందును పూర్వాచార పరాయణులకును అతివా
 దులకును, అతివాదులకును మితవాదులకును అభిప్రాయ భేద
 ములు గమనింపదగును. పూర్వాచారపరాయణుల యభిప్రాయ
 ములు కృత్రిమములనియు, అపాయకరములనియు అతివా
 దులు తలతురు. అతివాదుల యభిప్రాయములును యిట్టివియే
 యని పూర్వాచార పరాయణులు తలతురు. ఈకక్షలకు సమా
 ధానము కుదురుట యసంభవము. ఒక్కొక్కసారి, ప్రతిపక్షులు
 తమకు మోసముచేసిరని వారొడొరుల దూషించుకొనుటయు
 సంభవించును. పార్టీపోరాటమున కివి నైజలక్షణములు. ఒక
 దేశమునందే వివిధకక్షలవారింత తీవ్రముగా కలహించుచుండ,
 జాతిభేదముల వలనను, దేశభేదముల వలనను గలిగిన వివాద
 ములు త్వరలో ముగియుననియు, తీక్షణముగా నుండవనియు

తలచునంతటి వెట్టివా రెవరైన నుండురా! ఈ భేదములు మనము 'గీలిక్' సంతతివార మగుటవలనమాత్రమే గలిగినవికావు. మనము వివిధ దేశస్థులమగుటవలనను, మానవజాతియందు వివిధకుటుంబములకు జెందినవార మగుటవలనను యీ భేదములు గలిగినవి. మన మాండ్లములమైనను యీ భేదములు నశింప జాలవు. *అమెరికా సంయుక్త రాష్ట్రముల నిదర్శన మీసత్యము ను వెల్లడిచేయుచున్నది. ఇది గ్రహించుట మిక్కిలి ములభము. ఒకని పుత్రులు పెద్దవారయినప్పుడు, వారు తమ కుటుంబముల ను స్వతంత్రముగా నిర్వహించు కొనుచుందురు. వారికి తల్లిదండ్రులయెడల అమితానురాగ ముండును. కాని వారు తమ గృహవిషయమై జోక్యము కలుగజేసికొనినయెడల మనస్పర్థలు గలుగుచున్నవి. వాగ్శాంతికి భంగము వాటిల్లుచున్నది. ఈ విషయమై విస్తరించి వ్రాయ నవసరములేదు. ఇర్లాండు ప్రజలు, ఆంగ్లేయులేయైనను, ఇంగ్లాండు వీరిని పరిచాలించుప్రయత్నించినేని యీరెండు దేశములకును కలహము తప్పదు. దీనికి ఫలితము ఎడబాటు గలుగుటయే. మన మేజాతివారమైనను

+ అంగ్లదేశమునుండి ౧౭వ శతాబ్దమున కొంతమంది అమెరికాఖండమునకు బోయి, యాంగ్లేయ రాజ్యమునొకదాని నేర్పరిచిరి. ఇంగ్లాండు ప్రభుత్వము స్వలాభమునకై, అమెరికాయందు నిరంకుశాధికారము నెరఱుటవలనను, అమెరికావారి నభివృద్ధికి రాకుండ నణగదొక్కట వలనను, అర్థిక. రాజకీయ విషయములందు లేనిపోని జోక్యములు కలుగజేసికొనుటవలనను, అమెరికావారు స్వాతంత్ర్యమునకై యుద్ధముచేసిరి. హోరాహోరిగా పోరుజరిగెను. యుద్ధమునందు అమెరికావారు గెలిచి స్వాంత్ర్యము సంపాదించిరి. ఈ దేశమే ప్రస్తుతము, అమెరికా సంయుక్త రాష్ట్రములని పిలువబడుచున్నది.

ఆంగ్లేయులతో సఖ్యముగా నుండెడి వారమే కాని ఇంగ్లండు మనలను కవటాసాయములచే ననేక హింసలబెట్టి నది. ఇంగ్లండు కొన్ని సందర్భములయందు మనకు జేసిన యపరాధములను నిర్ణయాత్మకములైన కార్యములను మరచిపోవుట సాధ్యము కానేరదు. అనేకతరముల సఖ్యతవలనగాని యీ కార్యములను మరచిపోవుటయు, వారియెడల సద్భావము గలుగుటయు తటస్థించదు. ఆంగ్లేయసామ్రాజ్యముమీద మన మేమాత్రీ సూధారపడవలసివచ్చినను యీ శాంతిగలుగ నేరదని నొక్కి చెప్పుచున్నాను. దీనివిషయమై ప్రజలమనములయందు సందేహము లేవియు నుండకూడదు. ఈబంధములను ద్రొంచుటకు మనమోపిషంత పురుషప్రియత్నిము చేసెదము. సరిసమానత్వమును, సంపూర్ణ స్వాతంత్ర్యమును మనకు సఖ్యత నొడగూర్చుగలవు. శాంతిగలుగుటకు యితరసాధనములు లేవు. మానవులొండొరులతో స్నేహభావమున మెలంగుట యెంత యవసరమో శ్రేయోకాతుల యభివృద్ధియు సంతయవసరమే యని మోనవచరిత్ర ఘోషించుచున్నది. మన మెంత స్నేహపాతులమో యంత భయంకరశత్రువులము. మనబద్ధశత్రువు లికముందు మనలను తమపార్శ్వమున నుంచుకొన వీలులేదు. వర్తమానకాలము ఆశను పురికొల్పుచున్నది. భవిష్యత్తు వికాసముబొందు సూచనలు గనుపించుచున్నవి. గమ్యస్థానము చేరువలో నున్నది. ఈమహాఫలము ననుభవించుటకు మన మర్హులముగ నుండవలయును.

ఈయత్ప్రప్రసిద్ధి ననుభవించుటకు మన మద్వైతముగలగుటకు ప్రాయత్నములు నలువవలెను. దీనిని గమనించకపోవుటచే ననేక విషయములు గలుగుచున్నవి. స్వాతంత్ర్యపోరాటమున నితర జాతుల పొరబాటులను గమనించక వారివలెనే తప్పుమార్గములదొక్కి గొప్ప యాదర్శములను మరిచితిమేని వారివలెనే మనమును భంగపడుదుము. చక్కగా నాలోచించనివారు మనము పరాజయము పొందితిమనియు, స్వాతంత్ర్యము లభించదనియు పల్కెదరు. మనము పరాజయము పొందలేదు. అనేక తిరుములనుండియు బలాధికులతో పోరునలుప గలుగుటయే మనశక్తిని ప్రకటించుచున్నది. మనయూహితములు నెరవేరినతరువాత నితరజాతులవలెనే మన యవకాశములను వాడుచేసికొని అధర్మమార్గములను దొక్కి సద్దశినొంద నర్హులముగామని చాటినగాని మనమోడినట్లు నిర్ధారణకాదు. ఒకప్పుడు మనము యూరపుఖండమున కంతయు ఆదర్శప్రాయము లమై యుంటిమి. స్వాతంత్ర్యము సంపాదించిన తరువాతగూడ నిట్లే యగ్రస్థానము వహింతుమని నమ్మెదను. మనస్వాతంత్ర్యము ఇంగ్లండు, ఫ్రాన్సు, జర్మనీలవలె పరుల బంధములనుండి తప్పించుకొనుటకు మాత్రమేయని జనల మనములయందు ప్రబలియున్న దురభిప్రాయమును ఖండించవలెను. మన మేదోయొకవిధమున స్వాతంత్ర్యము సంపాదించిన జాతుననియు, పిమ్మట ఘనమగు నీతిధర్మముల ననుసరించెదమనియు, వచ్చించుట సమంజసము కానేరదు. మన మిట్టయూహల గలిగి యుండుట ప్రపంచమున కనర్థదాయకము. ఇట్లుతలచి యధ

ర్మమార్గములకు దిగితిమేని శ్రేష్ఠమగు మానవస్వభావ మంత మొంది వ్యాఘ్రప్రకృతి విజృంభించి లోకమును సంక్షోభమున ముంచును. ధనసమస్య (Capital), కార్మికసమస్య మున్నగు వాటిని గురించి తక్షణమే మనము పరిష్కారము చేయవలయునని నేను చెప్పటలేదు. కాని మానవులందరును తమ ధర్మమును విశాలఘృదయములతోడను, గౌరవముగను నిర్వర్తించుట యవసరమని హెచ్చరించుచున్నాను. మన సోదరులను బాధలుపెట్టక వారియందు ప్రేమయు వాత్సల్యమును జూపి వారి సున్నతస్థానమునకు గొంపోవి బ్రయత్నించవలయును. మనము క్రి రాజ్యసంపాదనమీదగాని ప్రజాస్వామికముల మీదగాని, సాంఘిక రాజ్యముల మీదగాని యాధారపడి యుండదు; మన యంతఃకరణాల పవిత్రతమీదను, గొప్ప యాదర్శములమీదను నాధారపడియుండును. ఈతత్వమును ప్రజలకు బోధించుట యవసరము. మన భావిసాధ్యము, ప్రస్తుతము మన మొనర్చు కర్మలమీద నాధారపడియుండును గాన, యీకర్మల పవిత్రతను మనము మరువరాదు. మన పోరాటమున యధర్మపద్ధతుల ననుసరించితిమేని, మన భవిష్యత్తు అపవిత్రమై యుండును. ఇట్టి పవిత్రధర్మముల యెడ నభిమానము చూపువాగు మనలో ననేకులున్నారని నాకు చెలియును. కాని వారు కష్టముల కోర్వలేదు. తమ గౌరవము లాటగక పరుపబడుననియు, జయ సుసంభవమనియు వారికి భయము మొండు. ఈభయమును మన మనయాలనుండి పారదోలవలయును. పరిస్థితులు మన కనుకూలము

గా మారుచున్నది. మనశ్చక్తి యభివృద్ధి నొందుచున్నది. శత్రువుల పట్టు సడలుచున్నది. దేశమునందు స్థానిక ప్రభుత్వము లభివృద్ధి యగుకొలది స్వతంత్ర ప్రభుత్వమున కొక యడుగు ముందరికి నడుచుచున్నామనుట సత్యము. ప్రజలకు వాయిదాల తరబడిని స్వాతంత్ర్య మొసంగబడునను సమ్మతములు పోయినవి. తను శక్తియందు ప్రజలకు విశ్వాసము హెచ్చుచున్నది. వారు పరికరములను సాధనసంపత్తిని తయారు చేసికొనుచున్నారు. మనము చూచుచుండగనే మనదేశ మింతశీఘ్రముగా నభివృద్ధి నొందినది. ఇరువది సంవత్సరములకు పూర్వము ఐరిషుభాష నిరసింపబడుచుండెను. మన మిన్ని సంవత్సరములనుండియు చేసిన యాందోళనవలన, మన మాతృభాషకు గౌరవము చేయఱినది. జాతీయ విశ్వవిద్యాలయమునందు గెయిలిక్ భాష నందరును పఠించవలయును. ఈయంశమువలన మనము స్వాతంత్ర్యోన్ముఖులమై యరుగుచున్నామనియు, అతిశీఘ్రకాలములో సంపూర్ణ స్వేచ్ఛ సమకూరగలననియు సందేహము లుండనూడదు. స్వాతంత్ర్యము సంపాదించగలమని నాకు దృఢసమ్మతములు గలవు. కాని దానిని సరిగా నుపయోగించుకొందుమా యను సంశయము నన్ను బాధించుచున్నది. స్వాతంత్ర్యము ననుభవించుచున్న జాతులు తమ యవకాశముల నెంతనిర్లక్ష్యముగా పాడుచేయుచున్నారో చూడుడు. కావున యీస్వాతంత్ర్యరాజ్యము లన్నిటికంటె మన భావచరిత్ర మిప్పు యైయుండునట్లు దృఢపరకల్పలమై ప్రయత్నములు నలుపవలెను. సంపత్తు మనకు కావలసినదే, సందేహములేదు. కాని సంపత్తుకొరకై ధర్మ

మార్గమును వీడుట తగనివని. మనము బలాధికులమై యుండుట పరరాజులను జయించుటకుగాని, మనకు లోబడియున్నవారిని వీడించుటకుగాని కాదు. మానవసోదరత్వమును పెంపొందించుటకును, బలహీనజాతులను రక్షించుటకును నైయున్నది. మన దేశ ప్రజ లీనూత్రములపై నాధారపడి, స్వేచ్ఛగడించిరేని, పూర్వమువలెనే ముందును యూరపునకు నాయకత్వము వహించెదరు. మన సంస్థాపనలయందు మనకు గౌరవముహెచ్చును. ఆవి దేశమును శాశ్వతముగా నున్నతస్థానమున నుంచుటకును, దేశీయుల సుఖమునకు కారణభూతులగుటకును సాయపడగలవు. ఆశ, నిరంకుశత్వము, దుర్మార్గము, అధర్మమునందు మునిగియున్న లోకమును మేల్కొల్పి వారికి నూతనాశయముల గల్గించి, ధర్మమార్గములయందు నడుచుటకు ప్రోత్సాహము గలుగజేసెదము. మన మాతృదేశమును శాశ్వతమైన స్వాతంత్ర్యోపేతమున నుంచెదము.

మూడవ ప్రకరణము

ధర్మబలము

శ్లో॥ దుఃఖే వ్యసద్విగ్నమా నా నుఖేషు విగతస్పృహః
వీతరాగభయక్రోధః స్థిరధీ ర్ముని రచ్యుతే॥

—భగవద్గీత, ౨-౫౬.

విర్రండునం దేదియైనముఖ్యవిషయము చర్చించవలెనన్న నొక గొప్పయాటంకము గలదు. పదములను నిజమయినయర్థ

మునుండి తొలగించి విపరీతార్థములు చేయుటచే విపరీతములగు భావములును, యభిప్రాయములును పుట్టుచున్నవి. మనచర్చకు నార్థకమేమైన నుండవలెననిన మనముపయోగించుపదముల కర్థము స్పష్టముగా నెరుంగవలయును. దేశభక్తి పేరిట ప్రతియధర్మమును, దుర్మార్గమును సాగించవచ్చునని కొందరు చెప్పెదరు. మనోచార్మల్యముగలవాడును దేశభక్తులుగా పరిగణింపబడుచున్నారు. కాని దేశభక్తులు సందిగ్ధసమయములయందు ఆత్మశక్తిని, ధైర్యమును ప్రకటించనియెడల, 'దేశభక్తి' యనుపదమున కర్థమేమియు నుండదు. స్థానికపరిపాలనమును దేశమునందు వ్యాపింపప్రయత్నించు దేశభక్తులు కొందరు, 'హోంరూలు' * అనుపదమునకు సంపూర్ణస్వాతంత్ర్యము అను నర్థముచేసెదరు. కాని మనకన్న నధికులని యొప్పుకొనబడిన పొరుగురాష్ట్రములవారిచే నిర్బంధముగలుగుటగూడ యస్వతంత్ర్యమనియే తలంచవలయును. ఈసంగతి వారికి తెలిసినప్పుడు వారు తమవాదమును మార్చుకొనెదరు. 'నితమయిన స్వేచ్ఛ' యనుపదము లేదు. మనకు కావలసినది సంపూర్ణస్వాతంత్ర్యము. 'స్వాతంత్ర్యము' అనుపదమునకు విపరీతార్థములు చేయుటవలన మన యుద్యమమూల

♦ 'హోంరూలు' అనగా సామ్రాజ్యస్వరాజ్యము. ఈపక్షమువారికి లక్ష్యము పరిపరాజ్యముల స్వపరిపాలనము. స్వపరిపాలనమునకు సాధనము సక్రియాందోళనము. వారికి ప్రత్యక్షాచరణము పరివర్తనమార్గముగ దోచుచున్నది.

తత్వమునకు విరుద్ధముగా జరుగుటయేగాక, అనేక దురభివృత్తిలక్షణములకు గారణమగుచున్నది. తరువాత, అతినాదివిషయమై ప్రజలేమనితలంచుచున్నారు? అతనియాదర్శము లాచరణీయములు గావనియు, వెట్టివాడనియు, బుద్ధిహీనుడనియు నూపించుచున్నారు. ఇట్టి దూషణ మనకు కష్టముగానుండును. కాని యతివాదిదైర్ఘ్యసాహసములకు సంతసించి, యతని పొగడుటకుబదులు, అతనికార్యములు న్యాయబద్ధములనియు, ధర్మసమ్మతములనియు సమాధానము చెప్పప్రయత్నింతుము. ఈయతివాదియే నిజమయిన సత్యవాది. స్వాతంత్ర్యవాదులలో ననేకులు నిజమయిన స్వేచ్ఛకును, నీతిబాహ్యముగు స్వేచ్ఛకును భేదము గ్రహింపలేకున్నారు. మనకు స్వాతంత్ర్యము లభించినయెడల, ఇంగ్లండు, ఫ్రాన్సు, జర్మనీలవలె భౌగోళగర్భముల ననుభవించెదమని తలతురుగాని, పద్ధతులనుగురించి కొంచెమేనియు విచారించరు. ఈదేశము లనుసరించిన మార్గమును దొక్కి యభివృద్ధినొందుటకంటె, యొరులపరిపాలన క్రింద నుండుటయేమేలు. కావున మనచర్చయందు పదముల యర్థమును స్పష్టముగా గ్రహించవలెను. ఒకపదమువిషయమై మాత్రమిచ్చట ప్రస్తావించుచున్నాను. 'ధర్మబలము' లేక 'ధర్మశక్తి' యనుపదమును వాదములో ప్రతివాడును నుపయోగించుచున్నాడు. కాని యెవ్వరును దీనియర్థమును స్పష్టముగా గ్రహించినవాడు లేడు. అందువలన నీపదముయొక్క అర్థమును స్పష్టముచేయవలసియున్నది.

ఓకానెల్ మహాశయుని కాలమునుండియు 'ధర్మశక్తి' యనుపదము, తన దేశముయొక్క సంపూర్ణ స్వాతంత్ర్యమునకై ప్రయత్నించుటకు భయపడినట్టిగాని, యిష్టములేనట్టిగాని, రాజకీయవేత్తల కార్యల్యమును కప్పిపుచ్చుటకై యుపయోగపడుచుండెను. ఇందువలన ననేక దురభిప్రాయములు గలుగుటకు సావకాశములు గలిగెను. ఓకానెల్ మహాశయుని గురించి చర్చ పునరుద్ధరించ నేను తలచుటలేదు. అతడు దేశభక్తి పూరితుడును, అసమాన ప్రజ్ఞావంతుడనుటకు సందియము లేదు. క్లాంటార్కు పగరమునందు జరిగిన గందరగోళములను జూచి సిగ్గుచే తలవంచుకొనువారందరును యీమహనీయుడు యావనదేశయందొనర్చిన దేశసేవ స్మరింతురుగాక! అసమయమున అనేకకష్టముల కోర్చి మిక్కిలి ధైర్యముతో సతహానర్చిన దేశసేవ ప్రశంసనీయు. కాని యీతడు వృద్ధాప్యమునందొనర్చిన కొన్ని కార్యములు ఖండించుట యవసరమై యున్నది. అవి మన తరమువారి కనర్థదాయకములు. అకాలమున నైతికబలము బొత్తుగా లేనివారు బ్రాధికులుగా పరిగణింప బడుటయు, గొప్పయోత్తరశక్తిగలవారు పశుశక్తిగలవారని పరిహాసింపబడుటయు గలుగుచుండెను. ఈ పదముల యుపయోగమువలన గలిగిన భ్రమను తొలగించుటకై 'ధర్మశక్తికిని' 'నైతికదుర్బలత్వమునకును' భేదము గ్రహించవలయును. 'ధర్మశక్తి,' 'ధర్మబలము,' 'ధర్మోత్సాహము' అనుపదము లన్నిటికిని యర్థమొకటే. ఈ శక్తులు గలవాడు తనపై యోతపశుబల ముపయోగింపబడినను య

జేయుచుండును. దీనినే నేను 'ధర్మశక్తి' యని పిలిచెదను. ఇది నాకు బాగుగానున్నది. ఈ శక్తిగలవాడు, తాను సత్యమనియు, ధర్మమనియు, అవశ్య మాచరణీయమనియు నన్నిన సిద్ధాంతములను, ఆచరణయం దుంచుటకు వెనుదీయడు. ఆకార్యముల ఫలితము సత్యమై యుండును. అతడు వెట్టివాడుకాదు. అతనికి సాధక బాధకములయందు గణ్యతలేక పోలేదు. అతని కార్యములవలన జరుగనున్న సంక్షోభము సత్యమగుచుండునని పోలేదు. అతడు సత్యమార్గమే మంచిమార్గమనియు, యిమంచి మార్గము నవలంబించుటవలన చెడుగేమియు రానేరదనియు నమ్మెను. అతడు దైనికకష్టములనయినను శాంతతతో నెదుర్కొనును. కొన్ని కఠినపరీక్షలయం దతనిధైర్యము చెదరినను, గొప్పయాదర్శములకును, యత్కృష్ట ఫలితములకొరకును, యాత్మనిశ్చయముతోడను, మనోధైర్యముతోడను, సత్యమై కృషి చేయును. ఒకానొక సమయమందతనికి గలిగిన భయము వీడిపోవును. గొప్పయద్యమములును, అవికాశములును మనుష్యుల గొప్పతనమునకు కారణభూతములై యున్నవి. సంకుచితభావములతో నీయుద్యమముల ప్రవేశించువారును, వీరమరణమును బొందెదరు. ఈ గొప్ప యాదర్శములే యీ వీరుల యుల్లాసమునకు కారణభూతములై యున్నవి. సాధారణప్రజా నీతియములను గ్రహించజాలరు. స్వాతంత్ర్యయోధుడు సత్యము మీద నాధారపడియున్న యతనిపోరాటము లోకమున కంతటికిని మేలుచేయునని నమ్మియుండును. అతడు బాధలననుభవించవలసినదనినను, యితరులను బాధపెట్టవలసిన వచ్చినను,

తాను జేయుకార్య మి యిరుపక్షములవారి పునరుద్ధరణకై యున్నదని యతడు నమ్మియుండును. దాస్యమున మునింగియున్న వారందఱును విముక్తులగుదురనియు, ప్రాణము గోల్పోవు నారు మహాదళ ననుభవించురనియు, ముందుసంతతులవారికి శ్రేయమును, సౌఖ్యమును గలుగుననియు, నతడు దృఢముగా నమ్మియుండును. ఈ మహాప్రభాటమున ప్రతి దశయందును తన కాశ్రయమై యుండునది తన యాత్మబలమే. ఇదియే ధర్మశక్తి.'

ఒక పటాలముతోగూడి యుద్ధమునకు నడచుట కల వాటుపడినవాడు ఒంటరిగా శత్రువుల నెదుర్కొనవలసి వచ్చి నప్పుడు, తనదైర్యమును గోల్పోవును. ఐర్లండు, ప్రిస్తుతియు చెల్లాచెదలైయున్న తన సేనాసమూహములను ప్రోగుచేసి, యుద్ధమునకు తయారగులోపల సీమాత్మబలమును ప్రదర్శించు యోధుల యావశ్యకత మిక్కుటముగా గలను. ఈ పరీక్షయే మిక్కిలి కష్టమైనది. ఈ పరీక్షయందే మిక్కుటమగు దైర్యమును చూపవలసియుండును. ఇది మనకు తెప్పక అసమానమగు జయము నొడగూర్చును. ఒకపదాతి యొక సమూహము నెదుర్కొనజాలడు; ఒకసేన యనేకసేనల నెదుర్కొనజాలదు; కాని భూలోకములో నన్ని సామ్రాజ్యముల సేనలు కలిసి యాత్మబలముగల యొక్కని నెదుర్కొనజాలవు. ఇట్టి యుత్తముడు, శౌతుడు, నిరసూముడగు వ్యక్తి యజేయుచై యుండును.

ధర్మశక్తియనుపేర ననుదినమును జరుగుచున్న సీచకార్యములను ప్రతిఘటించుట యత్యవసరమగుటచే మనప్రతిష్ఠను నిలవజెట్టుటకు పోరాడుచున్న మహాసీయులు పరాక్రమమునెడల గాఢాభిమానముజూపుచు, ప్రజలను బాహుబల ప్రసర్పనమునకు పురిగొల్పుచున్నారు. ఈసీచత్వ మభివృద్ధియగుకొలది మనక్షీణదళ హెచ్చుటచే చిరకాలమునుండియు దౌర్జన్యమార్గములను దొక్కిట్టుటకు వెనుదీయకుంటిమి. కాని మనదురభిప్రాయము నన్నిటిని సవరణచేసికొనుట కిది మంచితరుణము. అజేయుడగు పురుషున కుండవలసినలక్షణములలో బాహుదర్పము ముఖ్యమనియు, నిరంకుశాధికారము నడంచుటకు యంతకన్న బలవత్తరమైనసాధనము లేదనియు మనము తలచుచుంటిమి. రణరంగమునందలి సంచారమును, రక్తప్రవాహములను కొనియాడుచుంటిమి. యుద్ధమును సంస్తుతించుచు శాంతి నెలకొల్పుటకు ప్రయత్నము లేమియు చేయమైతిమి. ప్రసిద్ధిజెందిన సేనానియొకడు, యుద్ధము నరకతుల్యమని వర్ణించియున్నాడు. ఇది కొంత యతిశయోక్తిగా వచ్చును. కాని దీనియందు సత్యములేకపోలేదు. ఈతనిపెచ్చరిక నందరును జ్ఞాపకముంచుకొందురుగాక! ఈభావములు సూచించుట మనలోకొందరి కనిష్టముగా నుండవచ్చును. వారు పగదీర్చుకొనుట తమముఖ్యధర్మమని తలతురు. ఇట్టి వారందరును ఆత్మపరీక్షచేసికొందురుగాక! ఒకపేరుబడిన రాజద్రోహిగాని, అపరాధిగాని మరణించినప్పుడు, వారిమనస్సులో గలిగినభావము లేవి? ఆతనిమరణమునకు సంతోషమా? లేక యనహ్యమా? వారిహృదయములయందనహ్యమును, భయమును

ముఖ్యస్థానము వహించినవనుటలో సందియ మేమియునులేదు. మరణము మానవహృదయములయందు కరుణను, జాలిని పురి గొల్పును. మరణముగాక యింకే యుదాహరణము నిచ్చినను, యుద్ధము నెడల నభిమానముగలవారిని మన మొప్పించలేక పోవ చ్చును. స్వాతంత్ర్య మనియెడునావను, శత్రువుల రక్తప్రవాహమున తేల్చెడమని యతడు డంబముగా చాటవచ్చును. కానిండు! అత డాలోచించుటకు కొంతయవకాశ మిత్తము. ప్రమాదములు కలిగినప్పుడుగాని, నిర్దయాత్మికములగు మల్లయుద్ధములు జరుగునప్పుడుగాని యతనియాత్మ పరితాపమునుబొంది, యుద్ధముల కూరత్వము నతడు గ్రహించకపోడు.

శత్రువుల నెదుర్కొని బాహుదర్పములతో పోరుటయు, రక్తపాతమునకు దిగుటయు మన వినోదమునకైగాక, యత్యవసరములగు సమయములయందు మాత్రమే యొనర్పదగును. ఏలన భౌతికవినాశముకన్న నైతికవినాశ మెక్కుడు ప్రమాదకరము. ఎంతత్యాగ మొనర్పవలసివచ్చినను స్వాతంత్ర్యము సంపాదించవలయును. శరీరము నశించును. ఆత్మనాశము నొందజాలదు. యుద్ధము నొప్పుకొనుట కిదియే కారణము. తా మనుభవించుచున్న స్వాతంత్ర్యమునకు భంగముగలుగు చున్నపుడు గాని తాము పడియున్న బానిసత్వము నందు స్థిరముగా నుండవలసి వచ్చినగాని ప్రతి మనుజుఁడును స్వాతంత్ర్యమునకై యుద్ధము చేయుట యతని ధైర్యమై యున్నది. స్వాతంత్ర్యము లభించుదాక శత్రువులతో సంఘిచేసికొనుట కూడదు. యుద్ధములయందు యోధులు పొందెడు శారీ

రక కష్టములకన్న స్వాతంత్ర్యమును గోల్పోయిన ప్రజలను నాశముజేసెడి నీతిబాహ్యత యెక్కుడు ప్రమాదకరము. మన ఆత్మకు గౌరవభంగము గలుగుట దుర్భరము. బానిసత్వము లోనున్న ప్రజలను వీల్చిపిప్పిజేసి యథోలోకమునకు ద్రోక్కెడి యవకాశములను దలపోయుడు. ప్రభుత్వమువారు తమ యధికారమును బలపరుచుకొనుట కొనంగెడి లంచములు సమయానుకూలముగ తమసిద్ధాంతములను వీడి గొప్పలక్ష్యములను త్యజించినవారి సంఖ్య హెచ్చుటయు, రాజకీయ జీవితము యొక్క నీతిబాహ్యత, వ్యక్తుల దుర్మార్గప్రవర్తనము, గొప్ప యాదర్శములు గలవారు పడవలసిన యిబ్బందులు, దురాచారములు, శాంతము గోల్పోవుట, చిట్టచివరకు తమ కత్యంత ప్రాయశ్చయము జాతీయపతాకమునకు ద్రోహము చేయుటయు— వీని నన్నిటిని దలపోయుడు. మరియు దేశము నావరించియున్న నిరుత్సాహము, భీరుత్వము, నైచమ్యము, మొదలగు దుర్మార్గగుణములన్నియు చీకటిరాత్రియందు మొలచు కలుపు మొక్కలవలె స్వాతంత్ర్య హీనమగు దేశమును నాశము జేయును. ఇట్టి దేశప్రజలయాత్మ చూచుటకు హేయముగా నుండును. ఇట్టి యవస్థకన్న భూకంప మొకటి గలిగి దేశమును సముద్రములో ముంచినను శ్రేయస్కరమే. బానిసత్వము వలన గలిగెడి నైతిక వినాశమును తప్పించు కొనుటకై, శరీరకష్టములకు సరకుజేయక, ప్రజలు యుద్ధమునకు దిగుదురు. శరీరకష్టములకు భయమంది యుద్ధముచేయ వెరచు వారీభౌతిక నాశమును తప్పించజాలరు. నీతిబాహ్యత ప్రజల శారీరక

శక్తులనుగూడ పాడుచేయును. ఈకార్యము మెల్లగా జరుగ
వచ్చును. కాని తప్పదు. కావున 'ధర్మశక్తి' నుద్ధరించుటకు, పశు
శక్తి యవసరమైయుండును. ఇట్టి యుత్కృష్టధర్మముమీద
నాధారపడి యుండనియెడల పశుశక్తి నుపయోగించుట దుర్మార్గమును,
అధర్మమును అగును. 'ధర్మశక్తి'కిని, 'పశుబలము'
నకును నిజమైన వైరుధ్యము గానరాదు. 'ధర్మశక్తి'కిని, 'నైతిక
దుర్బలత్వము'నకును నిజమగు వైరుధ్యముగలదు. ఈ ము
ఖ్యమగు తారతమ్యమును నే పత్రమువారును గమనించకుం
డుట శోచనీయము. అత్యవసరమగు సమయములయందును,
మంచి తరుణము గలిగినప్పుడును, యుద్ధమునకు సంసిద్ధులగుట
యవసరము. కాని యిట్టి సందిగ్ధ సమయములయందు మనము
బుద్ధిశుశలత్వముగలిగి యుండవలెను. పశుశక్తిని కీర్తించుచు,
మనశత్రువుల రుధిరమును ద్రావత్వరపడితిమేని, కూరకర్మల
వలె మనముగూడ యపకీర్తి పాలగుదుము. ఇట్లు కాక శత్రు
సంహారమున కవసరమయిన సమయములయందు పరాక్రమ
ధర్మమును నెరవేర్చక వెనుకడుగు వేసినట్లయిన మన యాత్మ
శక్తిని గోల్పోయి, మనశత్రువులను మరింత కూరకర్మముల
జేయునట్లు ప్రోత్సహించిన వార మగుదుము. మన యవమాన
మునకును, నాశమునకును మనమే కారకుల మగుదుము. నిజ
మయిన స్వాతంత్ర్యయోధుడు తన బాహుసత్వ మంతయు
నుపయోగించి శత్రువుల దర్ప మడంప సంశయింపడు. అతని
దృఢనిశ్చయముమీద తన దేశక్షేమమును, స్వేచ్ఛయు సా
ధార పడియున్నవని యతనికి తెలియును. కాని యతడు, యిత

రుల క సాధ్యమగు మనోనిగ్రహమును పొందర్పించును. పురుష నామము సార్థకముకావలెననిన నాత్మనిగ్రహము చూపవలె ననియు, ప్రతీకారము నిర్దయాత్మకుల యొక్కయు, బానిసల యొక్కయు, నైజగుణమనియు, ఉదారస్వభావము గొప్పవారికి స్వభావసిద్ధమనియు నతడు జ్ఞాపక ముంచుకొనును. అతడు శత్రునాశమే యాదర్శముగా నెంచక, అతని పాపకార్యమును నివారించదలచును. ఇట్టి కార్యమునందు అతని స్వాతంత్ర్యమునకు మాత్రమేగాక శత్రువుల ముక్తికిని కారణభూతుడగుచున్నాడు. ఇట్టి సిద్ధాంతములు మనలో చాలమంది క సాధ్యములుగా నగుపడవచ్చును. కాని యీ సమస్యయొక్క మూలతత్వమును గ్రహించి తనజీవితమునం దీ సిద్ధాంతములు నాచరణముందుంచు ప్రయత్నించువారికి వి సామాన్యముగానే యుండును. ప్రస్తుత సమయమున శత్రువులుగా నుండువారు ముందు ముందరికి స్నేహితులు కాగలరని యతడు ఘోరమగు సుగ్రామరంగమునందు గూడ నమ్మియుండును. మన మీషా రాటములోనికి దిగకముందు మనసిద్ధాంతము లేవియో నిర్ణయించుకొనుటయు మనమనుసరించవలసిన మార్గమును నిర్ధారణ చేసికొనుటయు మిక్కిలియవసరము. చుట్టూసమస్యలనుగూడ తగిన సమయము రాలే దని యాపి యుంచుట ప్రమాదకరము. యుద్ధసమయమున పగతుర బారినుండి తప్పించుటకును దాస్యశృంఖలములనుండి విముక్తియగుటకును నీ విషయములను పాటించుట యవసరము, బానిసత్వమునందున్న దేశమునందు నీచత్వ మభివృద్ధియగునని యింకను విపులముగా

వాయుట యవసరము. ఈసూత్రము నొప్పుకొనిన వారందరు చెడుగును ప్రతిఘటించుట వారిధర్మమని తెల్లమగుచున్నది. స్వతంత్రరాజ్యములయం దనేక పాపములు తలచూపవచ్చును. కాని యవి యపాయకరములుగావు. సూర్యరశ్మి యందు రోగము నశించునట్లు స్వాతంత్ర్యభానుని యెదుట పాపమును, అధర్మమును నశించును. అస్వాతంత్ర్య దేశముల యందు ప్రజలు మిక్కిలి హీన దశయందుండుటచే, ప్రతిపాపమును పెరుగుటకు సావకాశము గలుగును. ఇందువలననే, అస్వతంత్రులగు ప్రజల నున్నతస్థానమునకు గొనిపోవ యత్నించువీరులు, ప్రజల లోపములను, దుర్బలత్వమును గ్రహించి వానికి నివారణోపాయముల నాలోచించుట యవసరము. ఏ సమస్యయైనను పొడజూపగానే పరిష్కరించుట మంచిది. దాని నాపియుంచుట ప్రమాదకరము. కాని ప్రజ లీసత్యమును గ్రహించక, జను లీప్రశ్నయెడల నేకీభావము చూపరు. “జననామాన్యమున కీ సిద్ధాంతములు తెలిసినయెడల వారు తప్పుతోవల నడిచెదరు. “ఇట్టివి మరియేవో సాకులు కల్పించి మిక్కిలి యవశ్యములగు సమస్యల నాపివేయుచున్నారు. ఎల్లప్పుడును వారి కేదో యొక సాకు దొరకకపోదు. ప్రతివాడును సత్యములో కొంతభాగముమాత్రమే యొప్పుకొనుట కిష్టపడును. ఎవ్వరును పూర్తిగా నొప్పుకొనరు. కాని మనకు కావలసినది సంపూర్ణమగు సత్యము. ఈ సత్యములో కొంత గ్రహించుటయు, కొంత త్రోసిపుచ్చుటయు వీలుగాదు. దేశ సేవజేయుటకు గడంగినవారను, ప్రజా

భిషాగమును నడుపగలవారును, నీసత్యమును పాటించిననే గాని వారిధర్మమును పరిగా నెరవేర్చజాలరు. ఒకగొప్పసమన్య పరిష్కరించుట కష్టతరమగుటచేతను, మిక్కిలియపాయకరమగుటచేతను, నీసమన్యకు ప్రాణాధారములగు సిద్ధాంతములను పేక్షాభావముతో జూచుచున్నారు. ఇది సత్యపథము కాదని వేరుగా చెప్ప నవసరములేదు. ఫలిత మేమైనను మన మీకష్టములనోర్చుకొనవలెను. ఇట్లుచేయుటవలన కొన్నివిషయముల యందైనను, ఏకాభిప్రాయములుగలవారి నొకపక్షమునకు జేర్చుటకిది సహకారి గావచ్చును. ఐనను, అనేక సంశయములతో గాని జను లొకపక్షమునకు జేరుట సంభవించదు. స్వాతంత్ర్య పోరాటమున లోలోపల రగులుచున్న యాయనుమానములు భయోత్పాతమును గలుగజేసి మనల నాశముజేయును. కాన సంశయము లన్నిటిని తత్క్షణమే యడంచవలయును. అభిప్రాయభేదము లన్నిటిని మిక్కిలియోర్పుతోడను, ధైర్యముతోడను, గౌరవముగను, చర్చించుట కనకాశములొసంగి, అందరికిని యనుగుణ్యమగు మార్గముద్రొక్కి, యెఁడోరులయెడ విశ్వాసము గలిగించవలయును. ప్రస్తుతసమయమున మన మెవ్వరికిని విశ్వాసము గలుగజేయుటలేదు. ఈసంగతి దాచిపెట్టుట ప్రమాదకరము. ఇట్లుచేయుటవలన పరిస్థితులు విషమించవచ్చును. వెంటనే జయముపొందుట యసంభవము. కాని మన మీ గొప్పలక్ష్యములను వీడరాదు. ఈమార్గమన్నిపక్షములవారికిని అనిష్టముగా నుండవచ్చును. భోగులును, సుఖాపేక్షుగలవారును, తమభోగముల నాసించి యీవిషయముల సలక్ష్యభావము

తో జూచుచున్నారు. వర్తకుడు స్వలాభమునకై యపేక్షించుచున్నాడు. అతని కీవిషయములు తలచుటకై నను వ్యవధిచాలదు. మితవాది సమయోచితముగా యెత్తులను, తంత్రములను పన్ని కార్యసానుకూలమునకై యోచించుచున్నాడు. మరియొకడు ఏవద్ధతయందును నమ్మకములేక మనముచేసిన ప్రతికార్యమునందును ప్రమాదముగలదని యూహించుచున్నాడు. మనకు మొదటివాని భోగముతోడను, రెండవవాని లాభముతోడను జోక్యములేదు. మూడవవానిని గురించియు, నాల్గవవానిని గురించియు రెండుమాటలు చెప్పవలసియున్నది. మితవాది సత్యమునంతయు గ్రహించ భయపడుచున్నాడు. అతణ్ణి పలుకును: “మనమిద్దరము అంతరంగికముగా కొన్ని సంగతులు మాట్లాడుకొందము. మన కీవిషయములు బోధకాగలవు. కాని విద్యావిహీనుల కివి బోధపడవు. ఈ సిద్ధాంతములను వారికి బోధించుటవలన ప్రమాదము సంభవించగలదు. ఇట్లుచేయుట సమంజసము కానేరదు.” అతని కీవిధమున ప్రతివ్యుత్తర మిచ్చుచున్నాను: “నీవు సత్యమునంతయు వచింప భయపడుచున్నావు. నేను సత్యమును దాచ భయపడుచున్నాను. సత్యము నంతయు వచించుటచే విద్యావిహీనులకు ప్రమాదము కలదని నీవు తలచుచున్నావు. సత్యమును దాచుటచే నాయాత్మనాక్షికి దోషముచేసికొనుచున్నానని నేను తలచుచున్నాను. సత్యము నంతయు ప్రజలకు బోధించుటచే వారిని వివేకవంతులుగా చేయగలననిగాను. మన ముక్తికై యీ సత్యనిర్ణయ మవసరము.” జీవయాత్ర పెక్కులు ఇబ్బందులతోడను, అభ్యంతర

మొలతోడను గూడియుండుట జూచి వెరచి మనము సరిష్కరించవలసిన సమస్యల యపారతత్వమును గ్రహించకముందెన్నడో యీ సమస్యల పరిష్కరించెదమని తలచుచున్నాము. ఈ సమస్యలను సరిగా గ్రహించుటయు, కష్టములు సంపాద్యమైనప్పుడు అనుభవమువలన తేటపడిన విషయములను భయముగాని, పక్షపాతముగాని చూపక యనుసరించి యీ సత్యములను ప్రజలకు వ్యాప్తమూలముగా తెలియజేయుట మిక్కిలి యవసరము. విషయము గంభీరమైనప్పుడు, ఆ గంభీరతకు తగిన జాగరూకతయు, అలోచనయు గలిగియుండవలెను. కాని సత్యమును స్పష్టముగా గ్రహించినప్పుడు, దానిని ప్రజలకు బోధించుట మన ధర్మమై యున్నది. సత్యమార్గమును వెల్లడిచేయుట మాని మన యుద్దేశమృకములను వెల్లడిచేయుట ముఖ్యమని తలచుట నీచకార్యము. ఇట్లు చేయుటకు నే నొడంబడను. తరువాత నాల్గవవానికి ప్రత్యుత్తర మొసంగవలయును. మనముచేయు ప్రతికార్యము నంగును, అతనికి నుపద్రవము గోచరించును. అతనికిగల యద్భుతవేదాంతజ్ఞాన మతని సమ్మతముల నన్నిటిని చెడగొట్టివది. మన మతనికి ధైర్యము చెప్పవలెను. మతిము, వేదాంతము, స్వధర్మార్థహాణమునకు సహకారులు గావలయునుగాని, దానినుండి మనలను విముఖులను జేయుటకుగాదు. అతని ధైర్యము వీడవలదని నేను ప్రోత్సాహపరచినప్పుడు, నాకుగల యాత్మవిశ్వాసమును ప్రకటించుచుంటినిగాని, యీసమస్యయందు నాకుగల యలక్ష్యభావమువలన నిట్లు చేయుటలేదు. స్వధర్మము నాచ

రించుటయందు పేక్షాభావము వహించగూడదు. భయము కూడదు. భయమునకును, ఆత్మవిశ్వాసమునకును చాల దూరము. + పర్వతముమీద ధర్మోపన్యాసము తరువాత రెండు వేల సంవత్సరములు గడచినను, మన విధులను గమనించకుండుట శోచనీయము.

ఇప్పటివలెనే, ముందును, మన పోరాటమున బాహు పరాక్రమముకన్న మానసికశక్తి యెక్కువగా చూపవలసి యుండును. మన ముద్యోగపూరితులమై యుండకూడదనికాదు. బుద్ధి యింద్రియములను స్వాధీనములో నుంచుకొని నడుపవలయును. మనోచార్బల్యముచే నిరోధమార్గమును దూషించువారి దుర్బోధనల నాలకించి, మన చిత్తశాంతిని వీడి, సమయాసమయములులేక, పశుశక్తి నెదుర్కొనకుండుముగాక! ముందుముందు ప్రభుత్వమునకు తిరుగుబాటునరించుటయొక్క ధర్మమును విశదీకరించెదను. ప్రస్తుతము నేను వ్రాసిన వ్రాతలసత్య మప్పుడు కాగలదు. కాని యిప్పటినుండియు, ప్రతివ్యక్తియు, తన యాత్మశక్తి సభివృద్ధిపరుచుకొనుటకు ప్రయత్నములు సలుపవలెను. అప్పుడు ప్రశ్నివాని యాత్మయు భేదింపరాని కోటవలె బలిష్ఠమై యుండును. సేన లోడిపోవును గాని, వాని యాత్మ అజేయమైయుండును. జీవాత్మ కాశ్రయ

+ క్రీస్తుచే నొసంగబడిన ధర్మోపన్యాసము (Sermon on the Mount). ఇందు మానవవిధులు పేర్కొనబడియున్నవి. ధర్మము, శాంతి, కరుణ, ప్రేమ, ఆహంస, పుణ్యము మొదలగు విషయములను గురించి వివరింపబడియున్నది. బైబిలు క్రొత్తవిబంధనయందు దీని చూడవచ్చును.

మైన శరీరము నశించునుగాని, యాత్మ శాశ్వతముగా నిలిచి యుండును. ఆత్మ యీ కాయమునుండి వీడిపోవుచు, నితరులను తన యుద్యమమును కొనసాగించుట కుజ్జీవించును. ఈతడు చూపిన ధైర్యసాహసములు ప్రజల నుద్యోగపూరితులనుగాజేసి, కార్యసాధనకు పురిగొల్పును. వారు మిక్కిలి యుత్సాహముతో తమ ధర్మమును నెరవేర్తురు. చిట్టచివరకు జయము సమకూరును. ఎవ్వనిమనస్సు నిశ్చలమై, సత్యమార్గమున నడుచునో, వారికి జయము తప్పక చేకూరును. అతని శక్తిని కుతర్కము లడంజాలవు. శత్రువులెంతటి దౌర్జన్యమునకు పాల్పడినను, అతడు దుర్మార్గములగు ప్రతీకారములకు గడంగడు. అతడు శాంతమును వీడడు. తన పూర్వికు లొనర్చిన పోరాటము నతిధైర్యముతో కొనసాగించును. అపత్కాలము నందతని ధైర్యము, సాహసము వేయిమడుగులధికమగును. అతడొనర్చు ప్రతీకారమును ఫలవంతమగును. మన మింకను ఆత్మస్వాతంత్ర్యము గోల్పోవకుండుట సంతోషకరము. మన మొక కష్టస్థితియందున్నను, మనలో నెంత యధైర్యము ప్రబలుచున్నను, మన పూర్వుల పరాక్రమమును, ఉత్సాహమును దలపోసి, ధైర్యము చెచ్చుకొని, స్వాతంత్ర్య పోరాటమును దీక్షతోడను, అసమాన ప్రజ్ఞతోడను కొనసాగించుచుంటిమి. మనదేశీయుల కులను రక్షించుటకును, సంపూర్ణ స్వాతంత్ర్యము గడించుటకును, మన తరమువారికి కీర్తి చెచ్చుటకును కంఠము గట్టుకొంటిమి. మనకు జయము తప్పక సమకూరును. మన శత్రువులు తమ సేనల బలమును, జలాంతర్గా

ముల సంఖ్యనుజూచి సంబరపడియెదరు. ఈ సంబర మెన్నఁజేయు? రోము, కార్తేజి, గ్రీసు మొదలగు సామ్రాజ్యముల సైన్యములెచ్చటనున్నవి? అవి నాశముచేయఁబ్రయత్నించిన స్వేచ్ఛాభావములు ప్రస్తుతకాలమున ప్రతిజాతిని చైతన్య భరితులనుగా చేసి, నూతన వికాసముతోడను, ఉల్లాసముతోడను నింపుచున్నవి. మనము ధైర్యముగా ప్రవర్తించిన యెడల, మనపోరాటమున జాతీయపతాకముయొక్క గౌరవమును ప్రతిష్ఠించి, ఉన్నతముగాను, స్థిరముగాను స్థాపించెదము. పట్టుదలతోడను, ధర్మయుతముగాను, నిర్భయముగాను మనము ప్రవర్తించినయెడల మనయాత్మలకు తగినశిక్ష చేకూరి ఘనకార్యసమాచరణ కవి తగియుండును. ఇట్టి మహాత్ములు శత్రువులక జేయులైయుందురు. మన స్వాతంత్ర్యముగూడ నీమహానీయులమీదనే యాధారపడి యుండును.

నాల్గవ ప్రకరణము

మిత్రులు — శత్రువులు

శ్లో॥ అద్వైస్తా సర్వభూతానాం మైత్రీః కరుణ ఏవచ
నిర్మమో నిరహజ్కార స్సమదూఃఖసుఖక్షమి॥

శ్లో॥ సతుష్ట సుతతం యోగీ యతాత్మా ధృఢనిశ్చయః
మయ్యర్పిత మనోబుద్ధి ర్హృద్య మద్భక్త స్సమే ప్రియః॥

—భగవద్గీత ౧౨ అధ్యాయ ౧౩-౧౪ శ్లోకములు.

మనకుశత్రువు తెవరునులేరు. మనలను శత్రుభావముతో జూచువారును మనకు సోదరులే. కాని వారికిని మనకును తా

త్కాలిక యెడబాటుగలిగినది. ఈ మూలసిద్ధాంతమును గ్రహించిననేగాని ఐర్లండులో నన్నికక్షలవారికిని, నిజమగు దేశభక్తియు నింగ్లండుతో నిజమగుసంధియు గలుగనేరవు. మన దేశములో వివిధకక్షలవారును సంపూర్ణ ద్వేషభావము గల వారనియు, ఇంగ్లండుకును, ఐర్లండుకును, ఎన్నటికిని నశింపజాలని యసూయాభావము గలదనియు చెప్పవారివి మూఢాభిప్రాయములని తేలుచున్నది.

ఐర్లండుదేశము బాగుపడవలయుననిన దేశములో నందరును కలిసి పనిచేయవలయును. ప్రపంచమంతయు బాగుపడవలయుననిన ప్రజలందరి యందును సాభావ్యత్వ ముండవలెను. ఈ చక్కని గమ్యస్థానము చేరుటకై ప్రయత్నించుట ప్రతివ్యక్తికిని జాతికిని ధర్మమైయున్నది. ఈ యావస్థముల మరువకుండునటుల మన మెల్లప్పుడును మానవజాతియొక్కయు త్వత్తిని గురించియు, అందరకును అనుభవనీయమగు ప్రపంచశాంతియునుగురించియు, అందరకును సామాన్యములగు ఆశయములను భయములను గురించియు, వేయేల అందరకును సామాన్యములగు కష్టసుఖములను గురించియు చింతించి మన దురభిప్రాయములను దిద్దుకొనుట మనవిధియై యున్నది. ఇది గమనించక యేప్రజలైనను క్రూరాత్ములై నీచకార్యములకు పాల్పడినయెడల తమదేశము నసహ్యకరముగా చేసికొనుట యేగాక లోకశాంతికిని భంగము కలుగజేసెదగు. ఇట్లుగాక,

ఉత్తములును ఉదారులును నగు ప్రజలు శత్రువులతో యుద్ధమునకు తలపడి, తమస్వాభావికముగు కారుణ్యమును బొందార్జ్యమును జూపినయెడల తమశత్రువులను తమవలెనే పవిత్రులుగాను నిష్కల్మషులుగాను నొనరించుటయేగాక వారి హృదయములను ఉన్నితాదర్శములతో నింపి వారి మూఢహృదయముల కలభ్యముగు దివ్యపదవిని సమకూర్చెదరు.

స్వాతంత్ర్య సంపాదనావసరమున రాజకీయసంయోగములన్నియు కఠింపరీక్షలకు లోనుగావలసి వచ్చును. ఆతరుంకిత సఖ్యత సులభముగా చేకూరదు. అంతర్జాతీయ సఖ్యతయు చేకూరుట మిక్కిలి కష్టసాధ్యము. ఒకవేళ చేకూరినను దీనిని భ్రమగా నెంచి యీసఖ్యతను పాడుచేయుట కెన్నియో సావకాశములు గలుగక మానవు. పతాకము చుట్టును జేరి దాని గౌరవమును నిలువబెట్టు వీరుల సంఖ్య చెల్లాచెదరగుటయు సంభవించును. కావున మనకెన్ని యభిప్రాయభేదములున్నను, మనల నైక్యముజేసి, కార్యసాధనకు పురిగొల్పు బంధము లేవియో తెలిసికొనుట యవసరము. నిజమయిన సోదరప్రేమగాని మనల నైక్యము చేయజాలదు. దీని నెవరును గ్రహించినట్లు గనుపడదు. తమదేశమునకై, వివిధరాజకీయకక్షలవారును నేకీభవించి యొండొరులయెడ సోదరభావము ప్రకటించి కార్యసాధనకు తలపడిరేని, వీరివలె పట్టుదలగాని, లక్ష్యముగాని లేనివారు, ఈ సంయోగము ననుమానముతో జూచుచున్నారు. చాలమంది వీరితో చేరక యుపేక్షాభావము జూపుచున్నారు. కొంతమంది చేరినను, అనేకసంశ

యములతో చేరుచున్నారు. ఒండొరుల ద్వేషించుకొనుట కును, చెల్లాచెదరగుటకును, స్వల్పవిషయములు చాలుననియు, నీ సంయోగము శాశ్వతము కాదనియు వా రూహించు చున్నారు. ఈ భావములను ఖండించి, మనకు నిజమయిన సద్భావము గలదని నిరూపించవలెను. మన దేశములో మూడు మతక్షులవారిలో, ఉత్తములును, యితరుల కాదర్శ ప్రాయములును నగువారిని ముగ్గురి నేరి, వా ండొరులయెడ చూపు భావములను పరీక్షింతుము. ఒకడు క్యాథలిక్ మతా వలంబకుడు. రెండవవాడు ప్రొటెస్టెంటు సంఘమువాడు. మూడవవాడు యీ రెండుపక్షములకును జెందనివాడు. వీరి లోనే యొకని సంపూర్ణతత్వము రెండవవానికి సరిపడదు. వారివారి సిద్ధాంతములలో కొంతభాగము నొక్కొక్క రొప్పు కొనిన నొప్పుకొందురు. కాని పూర్తిగా నొప్పుకొనరు. వీరం దరునుకలిసి యొప్పుకొను విషయములు కొన్నిగలవు. వీరం దరును, రాజకీయజీవితమును, వ్యక్తులజీవితమును, ధర్మయుత ముగను, ఐతిహ్యముగను నుండవలెనని కోరుచున్నారు. వీరం దరును ప్రజలు తమ వ్యవహారముల నెక్కుడు ధర్మబుద్ధితో పరిష్కరింపవలెనని కోరుచున్నారు. సంఘమునకును, దేశము నకును గొప్పదశ చేకూర్చుటకు వీ రందరునుకలిసి ప్రయత్న ములు చేయుచున్నారు. ఇప్పటికన్న ధైర్యము, సాహసము, స్వేచ్ఛ యుండవలెనను సంశయములయందు వీరేకాభిప్రాయు లై యున్నారు. వీరిలో నెవ్వరును తమసిద్ధాంతములను రెండవ వాడు ఖండించుట కొప్పుకొనడు. కాని యీ ముగ్గురిని

బంధించునది గాఢమగు సానుభూతి. వీరి కొండొరులయెడ
 బరస్పర గాఢాభిమానము గలదు. వీరి యనురాగజన్యము
 లయిన కరస్పర్శనములు, సానుభూతులు, నమ్మికలు, పర
 స్పర ప్రోత్సాహములు, త్యాగములు, ధైర్యస్థైర్యములు,
 జయకాంక్షలు, వీరి ప్రేమను సూచించుచున్నవి. వీరి సం
 యోగము సాధారణమగు సమావేశముకాదు. ఈ ప్రేమను
 జూచి యితరులు దురభిప్రాయపడుట కవకాశములుగలవు. వీరు
 వివిధమతముల వారై నను, ఒకమతమునకు జెందినవారివలె ప్రే
 మను గనబరచుకొనుచున్నారు. ఒండొరులను చంపదలచువారు
 చేతిలో చేయివేసుకొని తిరుగుచున్నారు. దీనికి కారణమేమి?
 యని యడుగవచ్చును. ఎవనిపద్ధతులు మిక్కిలి ప్రశస్తములో
 వాడే యాప్రోక్షకు ప్రత్యుత్తరమియ్య సమర్థుడు. అత డిట్లు
 వచించును: వారు పాటుబడునంతరములలో వివిధమతముల వారి
 నైక్యముచేయునది సద్ధర్మ మొక్కటియే. వా డీధర్మమును గ్ర
 హించి, యొక సంఘముగాచేరి పాటుపడుచున్నారు. ఇది ము
 న్నందు తాముచేయు గొప్ప కార్యములకు తోడ్పజూపుచున్న
 ది. ఈ సులభకార్యము నతడు ధైర్యముతోను, ధర్మబుద్ధి
 తోను నిర్వహించినేని, అతని ధైర్యసాహసములు వృద్ధియై
 ముందు ఇంతకన్న గొప్పకార్యములు చేయుటకు వీలగును
 ప్రస్తుత మతనికి గోచరముగాక, భ్రమవలె దోచు కొన్ని
 యుత్కృష్టసమన్యల నతడు పరిష్కరించగలడు. ఈ ప్రత్యుత్తర
 మండరికిని సంతృప్తి గొలువజాలదు. అతని కుత్సాహముగా

దోచునది, యితరులకు నిరత్యాహకరముగా నుండుట గొప్ప యాటకము. కాని యన్నికష్టముల కతీతమై వారి స్నేహ మలరారుచున్నది త్యాగముమీదను, ఆత్మవిశ్వాసముమీదను ఓర్పుమీదను నాధారపడియున్న స్నేహము శాశ్వతముగా నుండుటకు సందియములేదు.

కాని వివిధరాజకీయ కక్షలకు జెందినవారు కలిసి తమ మాతృభూమికై పాటుబడుట యరుదు. ఇట్టి వా రల్పసంఖ్యాకులైయున్నారు. ఉత్తర ఐర్లండునకును, దక్షిణ ఐర్లండునకును, సంయోగము కుదురుట మిక్కిలి కష్టతరమగు సమస్య. ఇరు పక్షములవారి మనమాలిందును సంయోగాపేక్ష కొంచెమైనను గలుగకుండుట శోచనీయము. వారిలో ననేకు లిట్టిప్రయత్నములను నిరసించుచున్నారు. కొంతమంది యిది సాధ్యముకాదని తలచుచున్నారు. బద్ధశత్రువులు కొంతమంది పగను జూపుటయే శ్రేష్ఠమని తలంచి, పగను వృద్ధిజేయు కార్యములను చేయుచున్నారు. సంయోగమునందు నమ్మకములేని వారందరు, ఉత్తర ఐర్లండునకును, దక్షిణ ఐర్లండునకును, స్నేహమొనగూడదని తలచుచున్నారు. ఇట్టి యభిప్రాయములను సూచించుట మనలో కొందరికి కోపము గలిగించక తప్పదు. ఐర్లండుంతయు ఐక్యము కాగలదనియు, స్వాతంత్ర్యమునకై ఉత్తరము, దక్షిణము, క్యాథలిక్, ప్రోటెస్టంట్లు, మితవాదులు, అతివాదులు, అందరును కలిసి పనిచేయగలరనియు, మన బోటి కొంతమంది తలచుచున్నారు. తమ మూఢాభిప్రాయముల యెడ నమ్మకముగల్గి, ఆత్మనిగ్రహమును గోలుపోయి,

శత్రుత్వము నభివృద్ధిచేసెను కార్యములను చేయువారికి నొప్పు, శాంతము, సోదరభావము, దయ గలిగియుండుడని మనము చేసెడి బోధ లెట్లు చెవికెక్కును? ఇవి దుర్బలుల బోధలని వారు చెప్పెదరు. మనము క్రీస్తుయనులమని పిలువ బడుచున్నాము. కాని యీ క్రీస్తుమతసిద్ధాంతముల నొప్పు కొనము. వానిని పరిహాసముచేయుటకు గూడ వెనుదీయము. క్రీస్తుమతస్థులుగానివా రనేకమంది యీ బోధనల నాలకించు చుండగా, మనమిట్టి దురవస్థయందుండుట శోచనీయము. పెల్లీ మహాశవి యిట్లు వ్రాయుచున్నాడు: 'యాటికారాజ్యమును, మార్డోనియస్ (Mardonias), జర్సీను (Xerxes) అను పరిషియాదేశపు చక్రవర్తులు కొల్లగొట్టిరి, కొంతకాలము నకు గ్రీకు చక్రవర్తియగు నలెగ్జాండరు పరిషియాదేశ మును కొల్లగొట్టి గొప్ప సామ్రాజ్యము నంతముచేసెను. మొదట పరిషియాచక్రవర్తులు చూపిన మార్గమునే గ్రీకు చక్రవర్తి యనుసరించెను. ఈ యుదాహరణవలన, పగవలన పగ నశించనేరదనియు, అభివృద్ధి నొందుననియు తేటపడు చున్నది. మనము చూపగలుగు ప్రాచీనదర్శనమువలనను పగ వలన పగయడంగనేర దనునత్యమే వెల్లడియగుచున్నది. దీనిని పెల్లీ మహాశవి నిరర్థకమైన మూఢత్వమని వర్ణించియున్నాడు. దౌర్జన్యము ప్రాచీనాని హృదయమునందును, అసహ్యమును పురిగొల్పక పూనదు. మాజినీమహాశయు డీవిధముగా వ్రాయు చున్నాడు. 'మనము చేయవలసినది దౌర్జన్యమువలన నొక కొత్తపద్ధతి స్థాపించుటగాదు. ఇట్లు స్థాపితమగు మార్గము

పూర్వముకన్నను మంచిదయినను, కూర్మరత్నముమీదను, అథ
ర్కముమీదను నాధారపడియుండును.' బాయ్ నది కిరు
వైపుల నుండువారు (ఉత్తర ఐర్లండు-దక్షిణ ఐర్లండువారు)
యీ మహాశయిల వాక్యరత్నములను స్మరింతురుగాక! రెండు
పక్షములవారును, కయ్యమునకు కాలు ద్రోవుటయు, 'పగ
వారికొక గుణపాఠమును నేర్పుటకు' సంసిద్ధులగుటయు, నీచ
కార్యమని తలచవలయును. మనపూర్వపు శత్రుత్వమును
పునరుద్ధరించుటకు ప్రోత్సాహ మధికముగా నుండును. కాని
యీ సమయమందు దృఢమనస్కులమై, శాంతమును, ఓర్పును
జూపవలసియుండును. దీనివలననే మనబల మిమడియున్నది.

మనము జయముపొందగల మననాసచే నల్పసంఖ్యా
కులమైనను మనయుద్వమమును కాపాడుకొనుచున్నాము. ఫల
ములేకయే జనులు పోరాడుట 'యసంభవము. వారికి నభివృద్ధి
పొందుచున్నామనియు, జయము సమకూరుననియు, ఆశలున్న
యెడల ద్విగుణీకృతోత్సాహముతో వనిచేసెదరు. మనము
బాగుగా పరిశీలించి చూచినయెడల మనము పడినకష్టము
ఫలోన్ముఖ మగుచున్నదని మనకు తెలియగలదు. పూర్వపు
మనస్పర్థలును, కడుపుమంటలును మనకు జ్ఞాపకమువచ్చును.
యుద్ధమునకు పురిగొల్పువారిని, ద్వేషపూరితులగు జనసమూ
హమును మనము చూతుము. కాని వీరిసంఖ్యయు, వీరి ద్వేష
మును చాలమట్టుకు తగ్గినవి. ఇరువది సంవత్సరములకు పూర్వ
మున్న ద్వేషమ్యము లిప్పుడులేవు. నూతనాదర్శములతో నిండి
యున్న యువజనసమూహ మీ ద్వేషమునకు విముఖత్వము

జూపుచున్నారు. వారి కేపక్షము నెడలను సానుభూతిలేదు. వారికి సద్బోధనలు చేసినయెడల మిక్కిలి యత్సాహముతో కృషి నలెదరు. వారికి దురభిమాన మున్నమాట సత్యమేగాని వారికిపరియైన శిక్షనిచ్చుట మనవిధియైయున్నది. వారిని సరియైన మార్గమున నడిపినయెడల, ధైర్యమును, ఉత్సాహమును జూపి చాకచక్యముగా పనిచేసెదరు. కావున మనము నిరుత్సాహపడనవసరములేదు. అనేక సంవత్సరముల కృషివలన మనము ప్రస్తుతస్థితియం దున్నాము మన తండ్రిలకాలమున రాజకీయజీవిత మనేక బూటకములతో నిండియుండెను. కాని మన కాలమున యీబూటకములన్నిటిని మిథ్యలని త్రొక్కివేసితిమి. ఇట్లనుటవలన మనతండ్రిలను నేను తప్పుపట్టుటలేదు. వారు ధైర్యముతో పాటుపడినందుననే మన మిప్పటియున్నత స్థితియందున్నాము. వారికి మనప్రేమయు, కృతజ్ఞతయు జూపవలసియున్నది. కాని వారు చేసినపొరబాటులు మనము దిద్దుకొనవలయును. వారు మొదలుపెట్టినకార్యమును మనము కొనసాగించవలెను. అసంపూర్ణియైన కార్యక్రమమును పూర్తిచేసి తమపుత్రుల యనుభవము నిమిత్తమై యొసంగుట ప్రతితరమువారికిని విధియై యున్నది. ఈ సత్యమును యువకులు సులభముగా తెలిసికొనగలరు. ప్రతితరము వారును, తమపూర్వులకన్న నభివృద్ధి యగుచున్నారనుటకు సందియములేదు. పూర్వులయభిప్రాయములు మూరి, మనము సత్యమునెడల నెక్కుడు అభిమానము చూపుచున్నామనుట నిశ్చయము. ప్రతివ్యక్తియు తనస్వానుభవమువలన నీసంగతి

తెలిసికొనుచున్నాడు. కావున ద్వేషమునకు పురిగొల్పినవారు ముసలివారగుచున్నారనియు, శీఘ్రకాలములో మరణించెదరనియు, తెలియనగును. మూఢనమ్మకములు బొత్తుగానశించవు. ప్రతితరమువారికిని కొన్ని విశ్వాసములుండుట సహజము. కాని ప్రస్తుతము విరోధములకు కారణమై, మనయభివృద్ధికి నాటంకము గలిగించెడి మూఢనమ్మకములు త్వరలో నదృశ్యమగును. ఈ ప్రాతశత్రుత్వములవలన మనమొక నీతిగ్రహించవలయును. దేశముయొక్క క్షీణదిశకు శత్రుత్వము కారణమగుటచే ముందుముందుకు కలహములు వుట్టకుండ జాగరూకులమై యుండవలయును. మనకు తగినంత యాత్మవిశ్వాసముండి, ధైర్యమువదలక పాటుపడితిమేని, పూర్వమునుండియు మనలను పీల్చి, విప్పిజేసిన మనస్వర్థలు నశించుననటకు సందియములేదు. కాని మన మనమానమగు ధైర్యముజూపవలసి యుండుము. ప్రజలందరును ఈయాదర్శముల సత్యమునుగ్రహించి మాతృభూమినున్నత స్థానమునకు గొనిపోయెదముగాక.

ఐరిషువారిలో సోదరభావ ముండవలెనని కోరుటలో నూతన మేమియు లేదు. ఐర్లండుదేశస్థుల యాంతరంగికసఖ్యత యెంతయువసరమో యితరదేశములతో సఖ్యతయు సంతయవసరమేయని మనవారు గ్రహించకుండుట శోచనీయము. ఇరుగు పొరుగువారిలో స్నేహభావముండుట సహజము. ఒక పట్టణములో గాని వీధిలోగాని నివసించుప్రజలయందీభావము వ్యక్తమగుచునే యున్నది. మిత్రులకేదైన మేలు జరిగిన యెడల తమకు జరిగినట్లే సంతసించెదరు. వారికేదయిన యాపదగ్రల్గిన

యెడల ఆకష్టముల తొలగించ వ్రాయుత్తించెదరు. శుభాశుభ సమయములయందు వారొండొరుల కష్టసుఖములయందు సహాయభూతులయ్యెదరు. ఈ మిత్రత్వము శత్రుత్వముగా మారినపుడు వా రెట్టిభావములను గనుబరచు చున్నారో తల పోయుడు. వారిద్వేషమునకు మిత్రలేదు. వారొండొరుల దర్శించినప్పుడు అది బయటపడును. ప్రతివిషయమునందును వారొండొరుల బాధించుకొన వ్రాయుత్తించు చుగదురు. వారి జీవితములు దుర్భరమగుచున్నవి. మానవ స్వభావమునకు వ్యతిరేకమగు నీద్వేషభావము నడంచుటకును సఖ్యతను వృద్ధి చేయుటకును వారియొక్క రాత్నలు పరితపించు చుండును. వారొండొరులకు చేసిన కీడు వారికి సఖ్యత కుదురనీయదు. కాని వారి హృదయములయందు ప్రేమభావము ప్రతిష్ఠితమై వీలైనపుడు సఖ్యము చేయ జూచును. మనము శాస్త్రవస్తువుల నొందవలెనన్న నీభావము ప్రతివాని హృదయము నందును వర్ధిల్లవలయును. వృక్షలెట్లా జాతులును నల్లయని మనము గ్రహించి పూర్వముచేసిన పొర బాటుల నికమందు చేయ కుందుముగాక! శాంతియనగా ప్రతిజాతికిని భౌతికవికాసమునకును ఆధ్యాత్మికాభివృద్ధికిని కారణభూతమైన స్వాతంత్ర్యము బొందుటయై యున్నది. ముఖ్యాంశములయందు మనము లొంగిపోతిమేని మనము నెలకొల్పెడు శాంతి నిజమయిన శాంతిగా నేరదు. అది బానిసత్వమనబడును. ఒకజాతిని బానిసలుగా జేసి యధర్మరాజ్యము నెరపుచున్న రెండవజాతిని తనదుర్మార్గ కార్యములనుండి తప్పించుటయే నిజమయిన శాంతియనబడును.

ఆత్మయొక్క ప్రశాంతత్వమును ప్రతిష్ఠించుటకు సోదరప్రేమ యవసరము. స్వాతంత్ర్య పోరాటమున దయాదాక్షిణ్యము లుండుటవలన మనబలము తగ్గునని కొంతమంది చెప్పెదరు. కాని యేది తగ్గినను మనబలము మాత్రము తగ్గదు. తండ్రికిని కుమారునకును, అన్నకును తమ్మునకును అభిప్రాయ భేదములు కలిగినపుడు వారు యుద్ధమునకు గడంగుదురు. వారి బాంధవ్యములును ప్రేమలును వారిబలము నెంతమాత్రమును తగ్గించుట లేదు. కావున మనశత్రువులు మనకు ఆత్మబంధువులని చెప్పినపుడు వారిని ధర్మమార్గమునుండి మరలించుటలేదు. వారు తమవిధులను ద్విగుణీకృతౌత్సాహముతో నెరవేర్చి తమగమ్యస్థానము చేరుటకు ప్రోత్సాహపరుచు చున్నాము.

వ్యక్తిస్వాతంత్ర్యమునకును, జాతీయ స్వాతంత్ర్యమునకు మాలిమేగాక, మూనవ సోదరత్వమునకును పాటుపడవలసియున్నది. ఈ యంశము విహాక గాఢ్యమున కతీతమని తలచగూడదు. ఈ గమ్యస్థానము చేరుటకు గాఢముగా ప్రయత్నించవలెను. ఈలక్ష్యమును వీడక స్వధర్మ నిర్వహణమునకు గడంగితిమేని గమ్యస్థానము చేరగలము. మనము తొలివదప్పట కనేక సావకాశము లుండును. కాని మన నిష్కల్మష స్పృహయములు మన మార్గమును స్పష్టము చేయవలయును. ఆంతరంగిక సఖ్యతకై పాటుపడుటయందు, అధిక సంఖ్యాకులు, స్వల్ప సంఖ్యాకుల ననేక విధముల బాధలుపెట్టి హింసింపుడని మూఢావేశపరవశులగు వారు ప్రోత్సహింతురుగాని, మన వివేకము మనలను వీడకూడదు. మనము స్వల్ప

సంఖ్యాకులయెడల సానుభూతి గనుబరచితిమేని, వారును మన సద్భావమును గుర్తెఱింగి కొంతకాలమునకై నను మనలో చేరి మన యాశయుములకొరకు, ఉత్సాహముతో పాటుపడెదరు. ఆంతరంగిక సంఖ్యత సమకూరును. ఇది సమకూరినప్పుడు, స్వాతంత్ర్యము చూపుమేరలో నుండును. మన మాంగ్లేయుల యాధిపత్యము నొప్పుకొనిననేగాని, వారు మనతో సంధి చేసికొనుట నిష్టపడరు. 'అట్టిస్థితియందు వారితో సంధికొరకై యేల కోరెదరు?' అని కొంతమంది యాక్షేపించవచ్చును. దీనికి ప్రత్యుత్తర మొసంగుట సులభము. ఆంగ్లేయుల యాధికారము నొప్పుకొనవలసి వచ్చినట్లయిన మనము సంధి చేసి కొననే చేసికొనము. మునము లొంగిపోదు మనుభయము నాకు లేదు. మనము స్వాతంత్ర్యము సతిశీఘ్రకాలములో సంపాదించగలమను నమ్మకము నాకు గలదు. మనము స్వాతంత్ర్యము పొందనలెనన్న, శత్రువులయెడల ప్రేమ, కరుణ మొదలగు భావములను గనుబరచుచు, మనము చేయుచున్న పోరాటమును మిక్కిలి తీవ్రముగా కొనసాగించవలెను. మనకు శాంతి కావలెనన్న యుద్ధము చేయవలయును. మనకు శాశ్వతమగు స్నేహభావముండవలయుననిన, నీ యుపద్రవకరమగు సంబంధమును తెగించి వేయవలయును. ఇట్లుండితో మనకుగల రాజకీయ, సాంఘిక, వాణిజ్య సంబంధములన్నియు త్యజించి, యవసరమైనయెడల సంపూర్ణ స్వాతంత్ర్యము లభించిన తరువాత వానిని పునరుద్ధరించుకొనెదము. కొన్ని సమయములయందు దీ ప్రయత్నములవలన స్నేహభావము కుదురు

టకు పీలులేదని మనకు నిరుత్సాహము పొడమాను. కాని యీ నిరుత్సాహమును త్రొక్కివైచి మన ప్రయత్నములను కొనసాగించవలెను. స్వాతంత్ర్యము ముఖ్యవసరము. స్వాతంత్ర్యము లభించనిది, ఇంగ్లండుతో స్నేహము కుదురుననుట కల్ల. కావున మనపక్షమువారియం దీ యాశయమును పురిగొల్పవలెను. దేశమునం దంతటను నీ యాదర్శమునెడల సానుభూతి గలుగుచుండుట సంతోషకరము. మన ప్రతిపక్షుల యందును నిట్టి యాశలు గలుగును. మొట్టమొదట వారిని భ్రమయని తెలతురుగాని యొకానొక సమయమున వారి సత్యమును గ్రహించక తప్పదు. అప్పుడే నవయుగ మారంభమగును. అధర్మము, ద్వేషము నశించి సఖ్యత వృద్ధిబొందును. మనకు స్వాతంత్ర్యము లభించేనేని యాంగ్లేయుల స్వాతంత్ర్యమునకు భంగము కలుగజేయుదుమేమో యను భయమనేకమందిని బాధించుచున్నది. ఈ దురభిప్రాయము తొలగి మన మస్వతంత్రులుగా నున్నప్పటికంటె స్వాతంత్ర్యమును భవించుచున్నపుడు ఇంగ్లండు ఎక్కువ నిర్భయముగా నుండవచ్చునని వారికి తెలియగలదు. వారిమనస్సులయందు సందేహములన్నియు నివృత్తియగును. మనశత్రువులును మనవలె నున్న తాదర్శములు గలిగియుండిరేని, పరమోత్కృష్టమగుస్థితి శీఘ్రముగా చేకూరును. కాని ఇంగ్లండునకుగల సామ్రాజ్యకాంక్షయు కేవలభౌతికాదర్శములును, ప్రస్తుతస్థితియందు, ఆధ్యాత్మికోన్నతిని, యుదారత్వమును గలుగజేయుటకు సహాయభూతములు గాకున్నను, మనయాదర్శములు వీడకుండ ప్రయత్నములు చేసవలయును.

అంగదేశీయుల కూర్మరత్నమును, సీచత్వమును, మనకోరికలు సఫలము కాగలవను నాసను భగ్నముచేయుచున్నను, మనము ధర్మమార్గము ననుసరించుచున్నామని మనకమితసంతోషమును, తృప్తియు గలుగుచున్నవి. షేక్సియరు మహాకవి నాటకముల వలనను, పెల్లీచే రచించుచుబడిన గీతములవలనను, టర్నర్ చే చిత్రించబడిన పటములవలనను మనఃకలిగిన యానందముకన్న వేయిమడుంగుల బ్రహ్మానందము మన కీయాశయములవలన గలుగుచున్నది. మనశత్రువుల హృదయాంతరాళముల నుండి కూడ సూర్యరత్నము, స్వేచ్ఛనుద్దీపించు భావములు వెలువడుచుండుట మిక్కిలి సంతోషకరము. ఈమహాపురుషులు వెలిబుచ్చిన భావములే మనల నుత్సాహభరితులనుగాజేసి స్వేచ్ఛకై ప్రయత్నింప బురిగొల్పుచున్నవి. ఈకార్యములొనర్చుట యెంతకష్టమయినను మనము సత్యపథమును వీడరాదు. జాతీయతయొక్క మూలతత్వ మిదియే. మన మీములక్ష్మప్రధర్మము కొరకును, లోకకళ్యాణముకొరకును, ఉత్సాహముతో కృషి సల్పితిమేని, మనయుత్సాహమును లోకములో ప్రజలందరును గ్రహించి యుత్సాహముతో ననుకరించెదరు. ఈయాదర్శమున కైపాటుపడుట యానందకరమై యుండుటయేగాక, ఫలముగూడ సమకూర్చును. ధైర్యముతో పోరాడువారికి జయముతప్పక చేకూరును. తమధర్మమును నెరవేర్చితిమిగదాయను సంతృప్తియు, నానందమును వారికి గలుగును. సంశయాత్ములును సీమార్గము నవలంబింతురు. లక్ష్యములు గొప్పవయినయెడల కొంత ఫలమైనను సమకూరక తప్పదు.

బదవ ప్రకరణము

బలము—దానిరహస్యము.

స్వాతంత్ర్యము సంపాదించుటకు మనము బలవంతులమై యుండవలెను. బలమునగా నేమి? పశుబలమా, ఆత్మబలమా? శత్రువులను జయించుటకేది యుత్తమమయినది? శత్రువులను జయించుటకు శక్తి మనకెట్లు గలుగును? ఈవిషయములు చక్కగాగ్రహించినగాని, యీసమస్యయొక్క తత్వము మనకు బోధపడదు. ఈసమస్యను బాగుగానాలోచించి తెలిసపర్వవసానము మీద మనజీవితముల నాధారపడియుండునట్లు చేసికొనవలయును. ప్రతివ్యక్తియు తనజీవితమును క్రమపరచుకొనిననేగాని మనజాతి యభివృద్ధినొందనేరదు. జాతీయజీవనమయొక్క పవిత్రతయు, నుత్కృష్టతయు, వ్యక్తులశీలితముపైని నాధారపడియుండునని మనమెఱుంగవలయును. అధిక సంఖ్యాకులు స్వల్ప సంఖ్యాకులను జయించు కాయికశక్తియే బలమని ప్రస్తుతనమయమున తలచబడుచుండటచే నీసమస్య నిచ్చట చర్చించుట యవసరమైనది. ఈసత్యమును స్పష్టముగ గ్రహించుటకు టర్కు, తెలివి, విద్య, యవసరమగుచున్నవి. మనయాదర్శము గొప్పది. మనము చేయవలసినపని చాలయున్నది. యుద్ధరంగమును పరీక్షించుటయు, శత్రువుయొక్క స్వభావ మరయుటయు, మనబలమునకును, శత్రుబలమునకును తారతమ్యము కనిపెట్టుటయు, క్రమక్రమముగా మనబల మభివృద్ధిచేసికొని యజేయులనుగుటయు మిక్కిలి యవసరము.

నిజమయిన శక్తియేదియో మనకు తెలియవలెనన్న మనమొక భేదము గ్రహించవలయును. రెండుసేనలున్నవనుకొనుడు. మొదటిది బలవంతమగుసేన, నడుపగల నాయకులు; ఉత్సాహముతోడను, జయకాంక్షతోడను వైరులమీదికి దూకుచున్నది. రెండవది, సేనయోడింపబడి చెల్లాచెదలైన తరువాత నిలుచువీరులు; వీరు స్వల్పసంఖ్యాకులే, కాని యధిక సంఖ్యాకులవలె పిరికివారుకారు. ఈరెంటికిని భేదము తెలియనగును. ఈస్వల్పసంఖ్యాకుల యాత్మలు కష్టసాధ్యములగు కార్యముల సాధించుటయందు స్థిరమైయున్నవి. సేనయొక్క ధైర్య మీకొలదివీరుల ధైర్యమువంటిదికాదు. ఈసేనయొక్క బలము దేనియందు దిమిడియున్నది? దాని శిక్ష, తర్ఫీరు, ఏకీభావము, ఏదాతులు తమనాయకులకు చూపువిధేయత, దాని బలమునకు కారణములు. ఇంతియకాదు, అధికసంఖ్యాకులు కలియుటచే కలిగినధైర్యము, ఉత్సాహము, గొప్పశక్తులుగల సేనానులకుండు విశ్వాసము, యీసేనకు ధైర్యము పురిగొల్పుచున్నవి. ఈసేన కొకవిషయ సంభవించునని తలచుడు. ఒక గొప్ప సేనానిచావు, ఒకయుక్తి విఘాతమగుట, మరియవిపత్తియినను సేనయొక్కబలము నాశముచేయును. భటులు చెల్లాచెదరగుదురు. అపజయము గలిగినది. మొదటినుండియు, యీసేన పొందినశిక్ష కొంతకాలమువరకు వారిని చెల్లాచెదరు కాకుండ నుంచును. కాని క్రమముగా వారు భీతచిత్తు లగుచున్నారు. సేనపలాయన మగును. వారికొసంగబడిన బాహ్యశిక్ష వారికి కష్టకాలమునందు మనోనిగ్రహము, ఆత్మబలము లేకుండ

జేసినది. వారి కాత్మశిక్ష యొసగబడి యుండలేదు. వారి సంఖ్య తగ్గినప్పుడు వారిజలమును తగ్గి వారిని నిస్సహాయులుగను భీతచిత్తులుగను జేసినది. ఇప్పుడు హతశేషులయిన వీరులసంగతి యాలోచింతము. ఈవీరులధైర్యము 'మిక్కిలి శ్రేష్ఠమయినది. ప్రతివారికిని, శత్రువు నతిధైర్యముతో నెదుర్కొను శక్తిగలదు. వారికార్యముల ఫలితము వారెఱుగకపోలేదు. వారు తమ యాత్మశక్తిని ప్రదర్శించి యపజయమును జయముగా మార్పుటకు ప్రబలప్రయత్నములుచేయుదురు. వారు తమ సేనకు జయము నొడగూర్చలేకపోయినను, తమమీదవడుచున్న సేనాసమూహమునాపి చెల్లాచెదరైన తమసేనలను కూర్చెదరు. సందిగ్ధ సమయములయందు, ఆత్మశక్తిగలవాడు తనయుధికారుల యాజ్ఞల కొరకు వేచియుండడు. తానుచేయుకార్యముల ఫలితము నాలోచించడు. తానుచేయువలసినకార్యము నొకక్షణములో నిర్ధారణచేయును. పటాలముల పలాయనము, పతాకమున కవమానము, మీదబడుచున్న సేనాసమూహములు పారి పోవుటయో, చావో, యివన్నియు సామాన్యచక్షువుల కగుపడునవి కాని యాత్మశిక్షణము పొందినవారల కీయవస్థయందును తమకు జయముగలుగునను నాశలు వదలలేదు. ఈ వీరులు పలాయనమున కొప్పుకొనక, శత్రువుల నతిధైర్యముతో నెదుర్కొని, వారి కపజయము గలిగినయెడల తమప్రాణముల నాహుతిజేయుదురు. మనకు విమోచనము గలిగించు గుణమిదియే. మన దేశచరిత్రయందెట్టియసమానధైర్యముచూపుట సాధారణముగనుక నే మనము జయముపొందెదమను నాశలు

నాకుగలుగుచున్నది. మనదేశస్థులనేక యుద్ధరంగములందన
మానమగు ధైర్యమును జూపియుండిరి. ఇతరదేశములయందును,
నపారమగు ప్రజ్ఞజూపి తమమాతృభూమికి కీర్తిదెచ్చిరి.
మన పుణ్యభూమియందే యునేక పవిత్రస్థలములయందు మన
వీరులు గనుబరచిన ధైర్యము. సాహసము, త్యాగము, మన
భూమి జయింప శక్యముగానిదని లోకమునకు చాటించినది.
మధ్యగలిగెడి మహాజయములకన్న చివరచూపెడి త్యాగము,
ధైర్యము హృదయసంచలనము గావించును. వీటినిగురించి
మనము తలచుకొనినప్పుడు మనధైర్య మినుమడించును; మన
స్వస్థునకు వికాసము గలుగుచు; యుద్ధమునం దిట్టి
ధైర్యముజూప మనకు ప్రోత్సాహము గలుగుచున్నది.

కావున ప్రతివాడును, ధైర్యము, ధీర్ఘస్థిరత్వము నభ్య
సంపవలెను. మనమిది గ్రహించినపుడే మనపని ప్రారంభ
మగును. ముందుముందు మనము స్వాతంత్ర్యమునకై పాటు
పడవలసి యుండుననియు ప్రస్తుతసమయమున చేయునదేమియు
లేదనియు కొంతమంది దుఃఖిప్రాయ పడుచున్నారు. ఇట్లు
తలచుట పొరబాటు. ఈ నడుమ మనధైర్యము వృద్ధిచేసికొన
వలయును. జనులమనములయం దింకొక దురభిప్రాయము
గలదు. రాజకీయ విషయములకును సాంఘిక విషయములకును
మతవిషయములకును సంబంధము లేదని తలచుచున్నారు. ఇట్లు
తలచి రాజకీయకార్యములకు కొన్ని ఘంటలు నియమించు
కొని తక్కిన కాలమంతయు వృథా పుచ్చుచున్నారు. కాని
మధ్యాహ్న కాలమునకును ఉదయమునకును సంబంధమున్నట్లే

తా నేవిషయములను గుఱించి పాటుపడుచున్నాడో దానికిని, యితర సమస్యలకును సంబంధము కలదని గ్రహించవలెను. స్నేహపాత్రులును మంచిపాఠులును దేశభక్తులును యోధులును నగుటకు సావకాశముగలదు. ఒకడు కొన్నివిషయములయందు యోగ్యుడుగను, నితర విషయములందు దయోగ్యుడుగను నుండజాలడు. తమ దేశమునకై పాటుపడువారు గౌరవనీయులుగను, ఉత్సాహవంతులుగను నుండవలయును. తమయాంతరంగిక జీవనములయందు దయాసత్యశౌచాదిగుణములును, పవిత్రతయు నభివృద్ధి పరుచుకొనవలయును. అతిని నడతి నిష్కల్మషముగా నుండవలెను. జాతీయముగను, రాజకీయముగను, అనవసరముగా నగపడు అనేక సమస్యల నతడు పరిష్కరింపవలసియున్నది. ప్రతిదినమును నతడు చేయుచున్న కార్యములయందు తన యభిప్రాయములను స్థిరపరుచుకొంచు ముందటినమస్యలు వచ్చునప్పుడత డెట్లు ప్రవర్తించవలయునో దృఢపరుచుకొనవలెను. ఒక లొకితునియొక్కగాని వర్తకునియొక్కగాని యుదాహరణము తీసికొనుడు. వారు తమ మిత్రులతో చాలకాలము గడుపవలసి యుందురు. వారి తీరిక సమయమును వారెట్లు గడుపుచున్నారో యాలోచించుడు. వారి సంబంధములు పరస్పరప్రేమమీద నాధారపడి యుండుట యవసరము. కాని వారు దినమంతయు కలహించుట యుండును, పౌరుషములయందును గడుపుచున్నారు. ఊద్రవిషయములను గొప్పజేసి వా రనేకతగాదాలు పడుచున్నారు. వారు రొట్టెకై కీచులాడుకొను పిల్లల విధమున

తమ కాలమును గడుపుట మనయందరకు విదితమే. పురుషులయందును, స్త్రీలయందును యీ యోర్వలేనితనము, స్వలాభాపేక్ష, కొట్లాడుకొనుట, ఒకరిమీదనొకరు నిందలు మోపుకొనుట మనకు గనుపడుచున్నవి. ఇందువలన విషయమెంత స్వల్పమో వ్యక్తులెంత నీచులో మనకు తెలియుచున్నది. విశాలభావము, భార్మికస్వభావము, వీరియందు గానరాదు. ప్రజ లీయంశములను గమనించి తమ ధర్మమును నిర్ధారణ చేసికొనవలయును. నేను ప్రతిపాదించుచున్న యీ సిద్ధాంతము చక్కగా నగు పడునుగాని యనుష్ఠానమునం దంత సులభసాధ్యము గాదు. దురహంకారముచే నొక డొకపనిని చేయుటచే రెండవవానికి కోపము వచ్చును. వీరు పొట్లాడుకొనెదరు. వీని కేసిద్ధాంతమునకై కోపమువచ్చినది? ఇట్టి స్వల్పవిషయములను గొప్ప జేసి తమ జీవితకాలమంతయు కీమలాడుకొనుట తగదు. మనుష్యులకు తారతమ్యజ్ఞాన ముండవలెను. సరసత్వముచేతను, కొన్నివిషయముల నలక్ష్యభావముతో జూచుటచేతను కోపము రాకుండ జేసికొనవచ్చును. నీచుల యెడల నుదారత్వము జూపుటవలన కోపము శాంతించును. కాని యిది సులభమైన పనికాదు. బుద్ధి యింద్రియములను పశము చేసికొనులోపల కోపము బయటికి పొంగును. దీనినడంచుట కష్టసాధ్యము. ఇంద్రియవ్యాపారము బుద్ధి కతీతమైనది. క్రిమక్రిమముగ నింద్రియములను పశము చేసికొనవలయును. అభ్యాసమువలన నిది చేకూరును. కొంతకాలమైన తరువాత తనకు స్వల్పవిషయమునకై కోపము గలిగినదిగదాయని నవ్వు పుట్టును. ఈ

కోపము నశించుటవలన జీవయాత్రను గడుపుటకు ధైర్యము తగ్గునని యెవరును తలచకూడదు. శాంతము ధైర్యమును వృద్ధిచేయును. ఆత్మనిగ్రహమునకై మనము చేసెడి ప్రతి కార్యమును ముందు మనలను గొప్పకార్యములు చేయుటకు ప్రోత్సహింపరుచును. స్వల్పవిషయములయందు శిక్షితుల మైన యెడల గొప్పకార్యములను జేయుటకు ధైర్యముగలుగును. యుద్ధరంగములయందును, రాజ్యకార్య నిర్వహణము నందును మనము చూపవలసిన ధైర్యము, వివేకము, ఓర్పు కచ్చేరీలలో తగాదాలయందును సాంఘిక పోరాటములయందును నేర్చుకొనవలసి యుండును.

ఇంతదనుక లౌకికవ్యవహారములనుగురించి విచారించుచుంటిమి. ఇప్పుడు రాజకీయ రంగమును ప్రవేశింతము. అచ్చటగూడ నీవరిస్థితులే కనబడుచున్నవి. అనవసరములగు విషయములకై ప్రజలు పోట్లాడుకొనుచున్నారు. ఇట్లు చేయుట తగదు. ప్రజలు తమయాత్మనిగ్రహమును గోలుపోవకూడదు. ఆత్మనిగ్రహము గల వారిని ప్రజలు బలహీనులని యాక్షేపింతురు. కానిండు! ప్రస్తుత సమయమున నొక రాజకీయ సభ యందుకూడిన మహాశయులందఱుచేయునట్టి యాలోచనలేవి? అచ్చట చేరినవారందఱు కార్యసాధకులని మనము తలంచుచున్నాము. 'కార్యసాధకులు' అను పదమునకు సాధారణముగాచేయు సర్థమేమి? వా రాచరణయం దుంచవలసిన సిద్ధాంతములనుగూర్చి యాలోచించక, తృప్తివిషయములకై పోరాడువారని యర్థము. మన మనేకోదాహరణములలీయ

గలము. ఒక సభను గురించి యాలోచింతము. అధ్యక్షుడు మెత్తనివాడు. అతడు సభవారిని వశముచేసికొనజాలడు. సభవారి ధర్మమును సూచించుటయేగాని అల్లరి చేయువారిని కఠినముగా మందలించి శాంతి నెలకొల్పజాలడు. సభికు లొండొరులతో ప్రసంగించుకొనుచు సభాకార్యక్రమమున కడ్డమువచ్చెదరు. ఇది సక్రమమాయనువారును, సమయముమించి మాట్లాడువారును, అసలు సంగతినిగురించి మరచి యేదో మరియొక విషయమై వాగువారును, మనకు గోచరించు చున్నారు. ఒకడు, సభవారి యెదుట చర్చింపబడు నంత మేమియని యుడుగును. సభయొక్క యుద్దేశ్య మేమియని మరియొక డడుగును. మన కందరికి నీతమామాలు విదితమే. మన దురదృష్ట వశమున, నీసభయందు మాత్రమే యిట్లు జరిగెనని తలచగూడదు. ప్రతీసభయు నిట్లేయుండును. ఈదుఃస్థితి మన సిద్ధాంతముల నాచరణయందుంచుట కిష్టములేక కాలహరణము చేయదలచుటవలన గలిగినది. మనము గ్రహించిన సత్యమును, ఆచరణయందుంచుటకు ధైర్యము లేక యిట్లు చేయుచున్నాము. ఇట్లుగాక, మన సంఘము ధైర్యముతో కార్యము సాధించవలయు ననిన, మనము సుశిక్షితులము గావలెను. అప్పుడుగాని మనకు రాజకీయ రంగమున పనిచేయుటకు శక్తిచాలదు. మనయుద్యమము యొక్క నిజతత్వము, దాని గంభీరత గ్రహించి, ఘోషముల యెడలను, కుయుక్తుల యెడలను నిరసన భావమును గలిగి యుండవలెను. ధైర్యమును, నిశ్చల హృదయమును, ధర్మబుద్ధియు, గలిగి

యుండవలెను. మనలో ప్రతివాడును తన కర్తవ్యమును బాగుగా విచారించి, తనకర్మల నీభావమున కనుగుణ్యముగా చేయవలయును. వ్యక్తులు తమయాంశరంగిక జీవితములయం దిట్టి సుగుణసంపత్తిని యలవరించుకొనుట యెంత యవసరమో, జాతీయజీవనమునందును, నిట్టి యున్నతాదర్శములును, పవిత్రతయెడల గణ్యతయు గలిగియుండుట గూడ సంతేయవసరము.

ఒక యుదాహరణము చూపుటవలన నీ విషయమిట్లు విశదము కాగలదు. మనచరిత్రయందు రాజకీయ పేర్తలు తమకు ప్రీయములగు సిద్ధాంతముల నాహుతిజేసి శత్రువుల మాయలలో జిక్కి వలలోదగులుకొనిన చేపల చందమున కొట్టుకొని తుద కాత్మనాశముబొందినవారెందరో చూపగలము. వారు దేశద్రోహులనియు దుర్మార్గులనియు ప్రజలుదూషించుట మనమెరిగినదే. అతడు స్వతఃగా దుర్మార్గుడు కాడని మనము గ్రహించము. అతనికి మానసిక దార్పణ్యము హెచ్చు. చిన్నప్పటినుండియు సతనికి నాత్మశిక్షలేక పోవుటచే నాతడు అధర్మమునకు లొంగి పోవుచున్నాడు. ఆంగ్లేయసార్వభౌముని షట్కాభిషేక మహూత్సవ సందర్భమున కొంతమంది మేయరులు (అనగా పురపాలక సంఘాధ్యక్షులు) చేసిన కార్యముల వలన ఐర్లండుంతయు కోపము వహించినది. మనరాజధాని షట్టణముగు డబ్లినునందును ఉద్రేకము హెచ్చుగా నుండెను. ఆసంగతు లిప్పుడు విశదమగుచున్నవి. కాని యాంతరంగిక విషయము లెవ్వరు గ్రహింతురు? ఒక యుదాహరణ

నిచ్చెదను. ఈయదాహరణము వలన నొకసత్యము వెల్లడికా
గలదు. ఎంతధీరులైనను, యెంతమనోధైర్యము గలవారయినను
సధికారుల మాయలలోను కపటోపాయములలోను దగులు
కొనుట కెన్ని సావకాశము లేర్పరచ బడియున్నవో వ్యక్త
మగును. ఒకపురపాలక సంఘాధ్యక్షుడు సంపూర్ణ స్వాతంత్ర్య
పాదియని తలపోయుడు. ఈతడు న్యాయాధిపతిపదవి నలంక
రించినపుడు అంగరాజునకు రాజభక్తి ప్రమాణము చేయవలసి
యుండును. కాని యతడు ఐర్లుండుకు దేశభక్తి ప్రమాణము
నిదివఱకే చేసియున్నాడు అతనియాశయములకిది మొదటియడ్డంకి.
తరువాత ఈ యుద్యోగీయుని చుట్టు, అతని రాజకీయ పక్షము
వారు, అతనితో పనియున్నవారు రాజనీతివిదులు అనేకమంది
గుమిగూడుచున్నారు. వీరిందరును నీమేయరుగారిని ప్రధా
న న్యాయాధిపతిగా నెన్నుకొనుటకు ప్రయత్నించు చున్నారు.
ఇతఁ డాపదవి నలంకరించిన యెడల వానికి లాభము. అతని నా
పదవియందుంచుటకు వారేయూటంకములను లెక్క చేయరు.
ఏ యధర్మమున కైనను దిగెవరు; యే సిద్ధాంతముల నైన
నాహుతి జేయుదురు. అతని న్యాయాధికారిగా చేసిన తరు
వాత, అతనియాత్మమీద సధికారము గలవారివలె ప్రవర్తిం
తురు. అతడు ధర్మమనితలచు కార్యములను గాక, వీరియిష్టా
నుసారముగా నతడు చేయవలసి యుండును. వారతని నొక్క
కార్యమునకు ప్రోత్సహింతురు గాని, ధర్మనిష్ఠ గలయిత
డాకార్యమును చేయుట కిష్టపడదు. తన పూర్వుల ధైర్యసాహ
సములింకను నతనియందు నశించలేదు. ఈ సందర్భమున

దతడు ఆత్మశక్తిని ప్రకటించెను గాని యతని నీతిని హ్యునిగా జేయుటకు ప్రయత్నములు ముగియలేదు. ఈతని కార్యములు డబ్లినులో న్యాయాధికారులకు దెలిసినవి. ఈయన పద్ధతులు వారికి రుచింపవు. వా రతనికార్యములను తీవ్రముగా ఖండించెదరు. 'మేయరుగారు ధర్మవిరద్ధముగా చేయుచున్నారు. ఇట్టి కార్యము లతడు చేయగూడదు. న్యాయాధికారి చేయవలసిన పను లవిగావు. ఈవిధముగా చేయవలెను. అతడు రాజభక్తికి ప్రమాణమునుచేయలేదు' మొదలగు సంశయములను కూర్చి యొక జాబు వ్రాయుచున్నారు. ఈయద్యోగీయులు మేయరుగారిని తమపక్షమునకు ద్విష్టకొని, స్వదేశమునకు ద్రోహము చేయించ నెంచుచున్నారు. అతని హక్కులను క్రమక్రమముగా తగ్గించుచున్నారు. అతని పలుకుబడియు తగ్గుచున్నది. అతని నాశ్రయించిన వారి కాశాభంగము గలుగుచున్నది. ఇంకను మేయరుగారు తమపట్టును వీడలేదు. న్యాయమార్గముననే సంచరించుచున్నారు. కాని యతని కాపదవియందుండుట కష్టముగదోచుచున్నది. చిత్తభ్రామణము గలుగుచున్నది. అధికారుల వంచనలకు మితిలేదు. లండన్ నగరమునుండి యధికారులయొద్దనుండి విందులుగుడుచుట కతని కాహ్వానపత్రములు వచ్చుచున్నవి. డబ్లిను నగరములోగూడ నధికారు లతని విందుల కాహ్వానించుచున్నారు. వీనికన్నిటికిని ఖర్చులియ్యబడును. అతని కన్నిచోట్ల గౌరవము గలుగుచున్నది. అతని కేదో యవసరమగు పనియందుటచే నతడచ్చటికి పోవుటకు వీలు కలుగలేదు. కాని యధికారులప్రేమ యతనిచిత్తమును భ్రమ

పరిచినది. అన్నివైపులనుండియు అధికారుల బాణము లతని మీద వచ్చిపడుచున్నవి. అధికారు లతని బుజ్జగించుచున్నారు. శ్రీతిపూర్వకముగా మాటలాడుచున్నారు. ఈ కపటమునకు లొంగకుండుటెట్లు! కాని యతడికిను లొంగిపోలేదు. అధికారు లింకొకపన్నాగము పన్నుచున్నారు. ప్రజల యారోగ్యము వృద్ధిచేయుట కొక సంఘము స్థాపితమైనది. ఈ సమస్యయందెల్లరు, ఆంగ్లేయులు, ఐరిషువారు, అతవాదులు, మితవాదులు, ధనికులు, బీదలు, కలియవలసి యున్నది. వ్యాధికారణములగు సూక్ష్మజీవుల నాశము చేయుట కందరికిని నిష్పమే. గొప్ప ప్రదర్శనము జరుగుచున్నది. రాజప్రతినిధి ప్రదర్శనము నలంకరించుచున్నాడు. మేయరుగా రగ్రాసనాధిపత్యము వహించుచున్నారు. రాజప్రతినిధిగారు, మేయరుగారితో సరససల్లాపము తొనర్చుచున్నారు. రాజప్రతినిధిభార్య మేయరుగారిభార్యతో మిక్కిలి విహితముగా నుండును. మిక్కిలి యుత్సాహముతో సభముగియును. కరతాళధ్వనులు మిన్నముట్టును. మేయరుగా రీవలలో దగుల్కొనినారు. రాజప్రతినిధిగారు వెల్లిపోయినను మేయరుగారిని మరువలేదు. మేయరుగారు తనకు జూపిన దయ కతడు వందనముల నర్పించుచున్నాడు. ఇట్లుండగా కొంత కాలమునకు మేయరుగారి యింటిలో శుభ కార్యము తటస్థమును. కుమార్తె వివాహకార్య మనుకొనుడు, లేక యేదో యొక విషయము సంభవించినది. ఈ సమయమున రాజప్రతినిధిగారు తమయభివందనములనో నానుభూతినో తెలియ జేయుచున్నారు. మేయరుగారు బిచ్చిపోవుచున్నారు. నానుభూతి తెలి

యజ్ఞేసి నందుల కేవల రోషపడును? ఈ విధమున మేయరుగారి ధైర్యమడుగంటును. అధికారులు మిక్కిలి బుద్ధి కుశలతతో పన్నిన సాలెగూడునం దతడు తగుల్కొనినాడు. అంగ్లేయులతని సంపూర్ణముగా వశముచేసికొనినారు. మన దేశములో మేయరులను వశీకరణము చేసికొను విధమును గమనింపుడు. మేయరులను జూచి పరిహసించుట నాయుద్దేశ్యముగాదు. కాని మన మీ విషయముయొక్క ప్రాముఖ్యతయు, దీనివలన మన కపాయమును గుర్తెఱుంగవలయును. తమవిధిని సరిగానెరవేర్చలేని వారెవ్వరును, యీపదవుల నంగీకరించరాదు. పలుకుబడి, నమ్మకము, గౌరవముగలిగించు ఉద్యోగము లొప్పకొనినపుడు యెన్నికష్టములు పడవలసివచ్చినను తాము పవిత్రముగానెంచిన సిద్ధాంతముల నాహుతి చేయరాదు. వారుచేసెడు ప్రతికార్యమునకును వారుత్తరవాదులై యుందురు. యుద్ధసమయములయం దెవ్వరును దుర్బలత్వము జూపగూడదు. దీనివలన మన కనేక సప్తములుగలవు. ఈ వలలో దగుల్కొనకుండ మిక్కిలి జాగరూకతతో మెలగెదరని సోదరులను హెచ్చరించుచున్నాను.

ఈముదాహరణవలన ప్రస్తుతాంశము స్పష్టముకాగలదు. ఇట్లు లొంగిపోయిన పురుషుడు, బహిరంగముగా యుద్ధముచేసినయెడల లొంగిపోయెడువాడుకాదు. బుజ్జగింపుచూటలు, లాలన, దయ, ఆదరము, మందలించుట, బెదిరింపులు, యెడతెగక రహస్యముగా వచ్చుటచే నలనిధైర్యము నశించినది. చిన్నప్పటినుండియు నీపురుషుడు క్రమశిక్ష నొందియుండిన

యెడల యీ వాచనలకు లోబడకుండెడువాడే. అతనికి ఆత్మ విశ్వాసముగలిగి అధికారుల వాచనలకు మోసములకు లొంగకుండెడువాడే. ఇట్టిశక్తులు సమయమునకు తొడుగుకొను బొంతలవలె నొక్కసారిగా లభింపజాలవు. కావున ప్రతి వ్యక్తియు శాంతియు, కరుణ, ఓర్పు, ధైర్యము మొదలగు సుగుణముల నలవాటు చేసికొనవలయును. తన యాంతరంగిక జీవనమునం దివియెట్లవనర మో జాతీయ జీవనమునందును నల్లయవనరము. దైనిక కార్యములయందు దలని యభిప్రాయముల నమ్మకములు దృఢపరుచుకొనవలెను. దీనికి ఫలితము తక్షణమే మనము కనుగొనవచ్చును. గొప్పయవకాశములే యవసరములేదు. ఆత్మశిక్షణము పొందినవాడు స్వల్పవిషయమునకై ప్రజలు కలహించుటజూచి నవ్వుకొనును ఆతడెట్టిసందర్భములయందును ఆత్మనిగ్రహము గోల్పోవడు. శాంతియును విడడు. అతనిబుద్ధి చలించదు. అతనిమనస్సు గొప్పవిషయములయందు లగ్నమగును. జాతీయ జీవనమునకుగాని, తన యాత్మగౌరవమునకుగాని భంగము గలిగినప్పుడు సామాన్యుల కంటె మిక్కిలి త్వరితముగా గమనించి శత్రువులను చికాకుపరచును. అతనికార్యములయందు వివేకము, ప్రజ్ఞ, ధైర్యము, పవిత్రమగుచున్నవి. కావున నొకపటాలముతో యుద్ధమునకు నడుచుటమాత్రము ధైర్యమనబడజాలదు. సైనికులు పొందు శిక్ష ప్రతివానికిని యవసరిమే కాని యీ ధైర్యము మాత్రము చాలదు. సమూహముతోకలసి యుద్ధమునకు నడుచునప్పుడు, యిరుపక్షములవారికిని నవకాశములు సమాచరమై

మున్నప్పుడును నీధైర్యము పనికివచ్చును. స్వాతంత్ర్యపోరాటమున సహజముగా మనము బలహీనులముగను మనశత్రువులు బలాధికులుగను నున్నతరి, మనము శాశ్వతమును, నశేయమునునగు నాత్మబలమును ప్రదర్శించినయెడల, పరిస్థితులనుకూలముగా జేసికొని జయమునొందగలము. ఇట్టి పోరాటమున సేనాసమూహముల ధైర్యముచాలదు. ఏ సేనానియైనను, తనయాజ్ఞలకు లోబడియున్న దళములబలమును పరీక్షించు దలచినచో, ప్రతియోధుని యాత్మబలము పరీక్షించి, తానుచేయుచున్న పోరాటములో నెంతమంది వీరు లవసరమో నిర్ణయించుకొనవలెను. తన సేనలయం దీయాత్మబలము హెచ్చుగానున్నయెడల, నెట్టి సందిగ్ధతరుణములయందైనను అతనికి భయములేదు. జయము సర్వసిద్ధము. చెండు పక్షములవారికిని ననకాశములు సమానమయినయెడల జయమతనికే సమకూరును. ప్రతిపక్షుల బలమధికమై తన సేనలకేదైన నాపదసంభవించెనేని చెదరిపోయిన సేనలనుకూర్చుకొని యపజయమును జయముగా మార్చగలశక్తి వారికిగలుగును. అనేకాపదలను గడచిన జాతీయపతాక మున్నతస్థానము నలంకరించును స్వాతంత్ర్యము చేకూరును.

అటవ ప్రకరణము



కర్మయోగము.

శ్లో॥ నియతం పురు కర్మ త్వం కర్మబ్యాయో హ్యకర్మణః
శరీర చ త్రాపి చ తే న ప్రసిద్ధేద కర్మణః.

తా॥ కావున నీవు నిత్యములగు కర్మలనుజేయుము. కర్మలను జేయ నుండుటకంటె కర్మలను జేయచుండుటయే మంచిని, కర్మలనుజేయకుండ నుండుటవలన నీకు శరీరయాత్రయు సిద్ధింపదు. (భగవద్గీత 3-9)

శుష్క వేదాంతమువలన లాభములేదు. కార్యము నిర్వహించి చూపవలెను. వేదాంత సూత్రములన్నియైన వల్లె వేయవచ్చును. సిద్ధాంతములు, రాద్ధాంతములన్నియేని చేయ వచ్చును గాని మన జీవితమునందు వాని ననుకరించనియెడల వానివలన లాభ మేమియునులేదు. మన సిద్ధాంతములను గంభీరముగా నుపన్యసించుటకు గాని, తర్కించుటకు గాని, వ్యాసములు వ్రాయుటకుగాని యుపయోగించ కూడదు. ఇది మన జీవితములను నడుపుపద్ధతులను నిర్ధారణ చేయవలయును. ఇట్లు కానియెడల మనకాలమును పృథా వుచ్చినవారి మగుదుము. ఈ సిద్ధాంతముల నాచరణయం దుంచితిమేని, యనేక భిన్న మార్గములయందు శ్రేష్ఠమార్గ మొకదానిని నవలంబించుటకును, మన జీవితములలో పరిష్కరించవలసిన సమస్యల నతి ధైర్యముతో నెదుర్కొనుటకును నవి సహాయ భూతమగును. జనులకును మన సిద్ధాంతములతత్వము బోధపడును. మన కను

కూలురెవరో, ప్రతికూలురెవరో నిర్ధారణయగును. ధర్మపథ మేదియో వ్యక్తమగును.

మన సిద్ధాంతముల నాచరణయందుంచుటకు పూర్వము పరిస్థితుల గమనించవలయును. జీవయాత్రయందు మనకు గలిగిన యనుభవమును బట్టి మనము చేయవలసినకార్యము నిర్ధారణచేయవలయును. మన దేశచరిత్రయందు ౧౭౯౮ సంవత్సరమునుండియు నిప్పటిదాక జరిగిన కొన్ని విషయముల నాలోచింతము. మనదేశచరిత్రలో ౧౭౯౮, ౧౮౦౩, ౧౮౪౮, ౧౮౬౭ *సంవత్సరములు మిక్కిలి ప్రాముఖ్యము వహించినవి.

*౧౭౯౮. ఈ సంవత్సరమున విరిఘప్రజలు ఆంగ్లేయ ప్రభుత్వమునకు తిరుగుబాటుచేసిరి. ఈ విప్లవమునందు టోను మహాశయ్యడును, అతని యనుచరులును యొక్కడు శ్రద్ధవహించిరి. వారు ఫ్రెంచివారి సహాయముకోరిరి. ఫ్రెంచి ప్రజాస్వామికపు సేనలు విగ్గండునందు దిగెను. ఆంగ్లేయులకును విరిఘ వారికిని పోరాటము జరిగెనుగాని యియ్యద్దములో విరిఘపక్షమునకు ఆపజయము సంపాద్యమయ్యెను.

౧౮౦౩. శివోలియన్ ఆంగ్లేయులను లోబరచుకొనవలెనని విగ్గండు లో కలవరము బయలుదేరదీసెను. ఎమ్మెట్ అనువాడు డబ్లిను నగరములో తిరుగుబాటు గావించెను. విగ్గండులో ఆంగ్లేయప్రధానన్యాయాధికారి చంపబడెను.

౧౮౪౮. మరియొక తిరుగుబాటుజరిగెను.

౧౮౬౭. ఈ సంవత్సరమున విగ్గండు దేశస్థులు మరల నొకతిరుగుబాటు గావించిరి. అమెరికను యుద్ధమునుండి వచ్చినవారు అనేకమంది విరిఘసేనలో నుండిరి. ఈసారి ప్రజాస్వామికమును స్థాపించుటకు ప్రయత్నములు జరిగెను. విరిఘవారు లండనులో అనేక ఘండగములు చేసిరి. మాంచెస్టరు నగరములో విరిఘ క్రైడీలను విడిపించుటకు ప్రయత్నములు జరిగెను. ఆంగ్లేయ పోలీసు అధికారి చంపబడెను.

ఈ సంవత్సరములలో మన ప్రజలు, తామునమ్మిన సిద్ధాంతములకై మహాత్యాగము నొనరించిరి. ఆ యా సమయముల యందు ప్రజలకు నైతికోన్నతే వాడమి, సత్యమునందును, ధైర్యమునందును, దృఢవిశ్వాసముగలిగి వారు స్వాతంత్ర్యమునకై గాఢప్రయత్నములు సలిపిరి. ఈ సంవత్సరములయందు దేశప్రజల కుద్యోగమును, ఉత్సాహమును గలిగి, నీచత్వము, మోసము, కపటము నుదయించి, యున్నతగుణములు ప్రకటింపబడెను. శత్రువుల యధికార మసమానమగు ధైర్యముతో ధిక్కరింపబడెను. ఈయత్సాహకరములగు సంవత్సరములకు నడుమ, ప్రజలయందు నిరుత్సాహము ప్రబలెను. వ్యసనములు, దురాచారములు, అధైర్యము ప్రజలను వీడింపసాగెను. ప్రజలు అధర్మమార్గములయందు ప్రవర్తింప మొదలుపెట్టిరి. అచ్చటచ్చట ధీరులు లేకపోలేదు. వారు తమసిద్ధాంతములయందు సంపూర్ణ విశ్వాసము గలిగియుండిరి. కాని వారిబలము చెదరి చెదరియుండెను. నాయకులు చేయునదిలేక మిన్నకుండిరి. వారి స్థానమున స్వార్థపరులు, స్త్రోత్రిపాతకులు, నీచులు, గౌరవహీనులు, తమ యధికారమును నిరంకుశముగా నెరవేరుచుండిరి. ప్రజలయందు ఉత్సాహము ప్రబలి, స్వాతంత్ర్యమునకై ప్రయత్నములు జరిగినకాలమును, నిరాశయు, నిరుత్సాహమును, ప్రబలియున్న సమయమును యీ రెండును మన చరిత్రయందు విశ్రామస్థానములని చెప్పదగును. స్వాతంత్ర్య సంపాదనకై మన తండ్రిలు చూపిన ధైర్యమును, ఉత్సాహమును, అను

వరించి దీక్షతో కృషిచేసి మనజాతికి సర్వోత్కృష్టమయిన స్థానము నొడగూర్చెదమా? లేకవిరుత్సాహులై తమ యధైర్యమును ప్రకటించినవారిమార్గము ననుసరించియూరకుండెదమా? ఈరెండువద్దనులలో నేది యోగ్యుకపద్ధతి నవలంబించవలయును.

ఈ రెండు తరములకును స్వాభావిక లక్షణములు మరి కొంచెము విపులముగా వాగ్దానము. ఉత్సాహపూరితముగు సమయమును మొదట తీసికొందము. ఈసమయమున జాతీయ పతాకము నున్నతస్థానమునం దుంచుటకు తీవ్రప్రయత్నములు జరుపబడెను. నూతనోత్సాహ పూరితులగు యువకులు, విదేశములకేగి, యచ్చట సీనిద్ధాంతముల వ్యాపింపజేసిరి. దేశమునం దుత్సాహము ద్విగుణీకృతమైనది. తమ గమ్యస్థానము చేరుదుమను సాసలు పురిగొల్పజడినవి. సత్ప్రవర్తనయందును, పవిత్రీభవములయందును, నిలుకడగా పనిచేయుటయందును వారికి విశ్వాసము హెచ్చినది. క్రమక్రమముగా నీచత్వము, జిత్తులు, కుట్రలు, జాతీయజీవనమునుండి మాయమైపోయినవి. తమజాతికి స్వాతంత్ర్యము లభించెడిసమయ మాసన్నమైనది. చైతన్యరహితములగు సమయములయందు దప్పుడప్పుడు, ఆవేశముచే నొనర్పబడిన కార్యములయందు నిరసనభావము హెచ్చినది. ఈప్రయత్నములయందు జయము చేకూరకపోయినను, నీపోరాటము* మిక్కిలి గొప్పదనియే యూహించవలయును.

* ఈపోరాటములవలన, ఆంగ్లేయుల చూడ్కులు విరివియై పహారముల వైపు మరలెను. ప్రధానామాత్యుడు, గ్లాడ్ స్టన్ విరివి ప్రభుత్వ సంస్కరణకై ప్రయత్నములు మొదలుపెట్టెను.

ఈ సమయములు జ్యోతులవలె వెలుంగుచు లేమకాంతులను నల్లడల ప్రసరింపజేసి నిరుత్సాహపూరితులగు ప్రజలకు, గొన్న యాదర్శములయందు లక్ష్యముగలుగ జేసినవి.

ఇప్పుడు నిరుత్సాహ సమయముల లక్షణముల నాలోచింతుము. మన కీసమయములను గురించి యనుభవము చాల గలదు. ఈ లక్షణములను గురించి కొంత వ్రాసియేయుంటిని. విశేషించి వ్రాయు సవసరములేదు. కాని యీ సమయముల యందు స్వాతంత్ర్యమునందు గాఢనమ్మకములు గలవారును, తాము దాస్యమునుండి తొలగుటకు కొంత ప్రయత్నము చేయుక తప్పదని తలచువారును చేయు ప్రయత్నము లెట్టివో మన మాలోచింపవలయును. తాము సలిపిన పోరాటమునందు వారికపజయము గలుగుటచే, వారికి నిరాశ జనించినది. అధర్మమును అడుగడుగునకు ప్రతిఘటించి, ధర్మ ప్రతిపాదనము చేయు ప్రయత్నించిన సమయములయందు వారికి గలిగిన నమ్మకము, ధైర్యము, మాయమై పోయినవి. కాని వారు పూర్తిగా నధర్మమునకు లొంగిపోలేదు. తాము నెరవేర్పవలసిన కార్యములయందు పేక్షాభావము వహించి యుండి, ప్రతిపక్షులు భరింపరాని క్రూరత్వమునకు గాని, నీచత్వమునకు గాని పాల్పడినప్పుడు, తాత్కాలిక కోపావేశ పరవశులై ప్రతీకారమునకు గడంగుదురు. సాధారణముగా నట్టి ప్రయత్నములు ఫలవంతము గానేరవు. ఉత్సాహ సమయములయందు చూపబడు పట్టుదలయు, నిరంతర ప్రయత్నమును, వారికి లేవు. వారితరమువారు పనికిమాలిన వారనియు, ప్రతి

పక్షులు బలవంతు లగుటచే వారినిపక్షభ్రష్టులనుగా జేయుటకు తమకు శక్తిచాలదనియు, వారొప్పుకొనెదరు. వారు కార్యసాధనకు గడంగరు. ఎప్పుడైన నొకపనిచేసిరేని, నిస్సారముగను, నిరర్థకముగ నుండును. ఈభీరువులయందు ప్రతిపక్షులకును గణ్యత యుండదు. వీరుచేసెడి కార్యములయందు, తమ తరము వారికి కీర్తిదెచ్చు కార్య మొక్కటియు లేదు. వీరికార్యములవలన శత్రువులకు మరింత తాపముపెచ్చి, క్రూరకర్మలు చేయుదురు. ఇట్టి కార్యములవలన లాభ మేమూత్రముగను లేదని గ్రహించి మన తరము వారికి కీర్తిదెచ్చునట్టి కార్యములను జేసి, స్వాతంత్ర్యము బడయ వలయును.

కావున మన కర్తవ్యమేదియో నిర్ధారణ చేసికొనవలయును. మన దురభిప్రాయముల నన్నిటిని తొలగించుకొనవలయును. మనము కొన్నికొన్ని సమయములయందును, కొన్ని కొన్ని స్థలములయందు మూత్రమే, మన పతాకమునకు భక్తి ప్రకటించుట యవసరమని తెలిచకూడదు. మనలో ననేకులు కొన్నిసమయములయందు తాము వెలిబుచ్చిన యభిప్రాయములకు మరికొన్ని సమయములయందు వ్యతిరేకభావములను వెలిబుచ్చుచుండట శోచనీయము. మనము నమ్మసిద్ధాంతములను అన్నిసమయములయందు, అన్నిస్థలములయందును ప్రకటించుట యవసరము. వేరొండు మార్గములేదు. సర్వజనాంగీకారము బడసిన సిద్ధాంతములను మనము ప్రకటించుచుండటలో ఘనమేమున్నది? మనసిద్ధాంతముల నొప్పుకొనని వారియందును, మనల ఖండించుటకు పట్టుబట్టిన వారియందును

మనభావములను ప్రవేశపెట్టుట గొప్పతనము. ఈవిషయము నందు అనుకూలమార్గములేదు. సిద్ధాంతములను సంపూర్ణముగా నొప్పుకొనుటయో, సంపూర్ణముగా నిరాకరించుటయో శర్తవ్యము. ఒకప్పుడొప్పుకొనుటయు మరియొకప్పుడు నిరాకరించుటయు, ఒకచోట తలయొగ్గుటయు మరియొకచోట నిరసించుటయు, పనికిరాదు. నీవెచ్చటికేగిన నీసిద్ధాంతములు నీచాయవలె వెంట నంటియుండును.

మనమేదియో యొక ధర్మమార్గమును నిర్ధారణ చేసికొనవలయును. ఏదియో అభ్యంతరముచెప్పి యాధర్మము నుండి తొలగరాదు. మనమేదియోపక్షము వహించవలెను. పక్షములు వహించక తటస్థముగానుండుట దుస్సరము. మన మూరకుండినను సందర్భములు మనలనొకపక్షమునకు చేర్చును. పురోహితులు, కవులు, ఉద్యోగీయులు, వర్తకులు, ఉపాధ్యాయులు, రాజనీతివిదులు, మొదలగువారందరును నేదోధర్మమార్గము ననుసరించుచునే యున్నారు. ఏకాగ్రమునందైనను ధర్మమునకును, అధర్మమునకును సంఘటన గలిగినప్పుడు, ధర్మమును ప్రతిష్ఠించు సంతవరకు మనము పోరుచుండవలెను. విశ్రాంతి సమయములయందు మాత్రము ఈవిషయములను మన మనములయందు వితర్కించుకొనుటవలన లాభములేదు. ఇట్లు చేయుటవలన జయము గలుగనేరదు. ప్రస్తుత సమయమునందు కాలమంతయు, వృథాతర్కములయందు గడుపబడుట శోచనీయము. ఇట్లుగాక మనము సమీక్షన సిద్ధాంతములకై త్యాగముచేసి చూపితిమేని మనలను ప్రజలు గ్రహిం

తురు. మన మనోనిశ్చయమునకు ప్రజలు వెఱగందుదురు. వారి మనములు మనవైపున కాకర్చింపబడును. దేశమభ్యుదయము జెందుట కవకాశములుండును. స్వాతంత్ర్యపోరాటమున మనలను వారివలలో వేసికొనుటకు శత్రువులెన్నియో ప్రయత్నములు చేసెదరని యిదివరకు వ్రాసియుండుట ని, ఇంకను ఉదాహరణ లీయ నవసరములేదు. జాతీయభావములను చంపువారి కనేక సౌకర్యములు చూపబడును, పండితుల కెక్కుడుధన మొసంగబడును; రాజకీయ వేత్తల కుద్యోగము లీయబడును; ఉద్యోగీయులకు వేతనములు వృద్ధిచేయబడును; పర్తకులకెక్కుడు వ్యాపారము చూపబడును. ఇదంతయు దేశద్రోహమునకు బహుమతి. ఉత్సాహవంతులును, శక్తివంతులునునగు యువకు లిట్టివలలో దగుల్కొని భ్రష్టులగుటకు మరెన్ని సావకాశములో కల్పింపబడును. పయోముఖవిష కుంభములవలె నధికారులు, యువకులను ధర్మపథమునుండి తప్పించుట కెన్నియో మృదువాక్యములను బల్కెదరు. “మిత్రాశక్తి నంతయు దుర్వ్యయము చేసెదరే? ఇట్లుజేసిన మీ కేమిలాభము? ఈ కార్యములవలన మీకు పేరుప్రతిష్ఠ లెట్లువచ్చును” యిత్యాది వాక్యములను వారు పయోగించెదరు. ఈ మాయోపాయములకు లొంగి యధికారుల యాశయమునకును స్వలాభమునకును, పవిత్రములైన యాశయముల బుగ్గిపాలుచేసి, దేశద్రోహి యగుచున్నాడు. ఈ కార్యము మెల్లమెల్లగ జరుగవచ్చును. విదవప్రకరణమునందు వర్ణించిన మేయరువిషయ మందరికీ తెలిసియే యున్నది. కొంతకాలము అధర్మముతో పోరాడి గెలువ

లేక యతడు లొంగిపోవుచున్నాడు. తుట్టతుదకు నిస్పృహుడును నిరాశజెందినవాడును సర్వవిషయముల భ్రష్టుడగు వ్యక్తి మిగులుచున్నాడు. మన మధికారుల వంచనలకు లొంగక వారిలంచములను తిరస్కరించి మనపతాకమును వీడక రక్షించితిమేని మన కీ నీచస్థితిపట్టజాలదు. మనము సత్యమార్గమును గ్రహించినవార మగుదుము. మన ప్రతిపక్షులు మనలను బుద్ధిహీనులనియు నాదర్శప్రాయులనియు తలంచవచ్చునుగా ని పరమోత్కృష్టమయిన జయముమనకు గలిగినది. మనకు గలిగిన జయమును ప్రతిపక్షులు గ్రహించజాలరు. మన కాత్మరాజ్యము చేకూరినది. ఈ యుత్సాహవంతుల హృదయమునందు బ్రహ్మ నందము తాండవమాడుచున్నది. దేశప్రజలకును, జాతికిని, నుత్కృష్టస్థానమునొసంగి, వారికి శాశ్వతమగు సౌఖ్యమును వార లొనగూర్చగలరు.

మన మొక ధర్మమును సాధించవలె ననిన, నొకరి యనుగ్రహముతో మన కవసర ముండకూడదు. చాలమంది సదుద్దేశ్యములు గలవారు గూడ యీవిషయము నందు తప్పు త్రోవల నడుచు చుండుట శోచనీయము. వారు మన పరా జయమునకు కారణభూతములైన భావములను సమర్థించె దరు. ఈ గ్రహచార మేమో తెలియదు. దీనిని విశదషరచుట యు, గ్రహించుటయు మిక్కిలి సులభము. ఈ స్వల్పవిషయ మునులలక్ష్యభావముతోజూచినందుకు, తరువాతమనకే యాశ్చర్యము గలుగక మానదు. ఒకానొకడు, కొన్నిస్థలములయందు ఐరిష్ పతాకమునకు చేతులుజోడించి నచుస్కరించును. కొన్ని

గలములయందుదానికి శత్రువులచే నగౌరవముసంభవించి
 నప్పుడు దానినతడురక్షించుటకుభయపడును. తనహృదయకోశ
 మున, జాతీయ పతాకము నెడల భక్తిలేకపోలేదు. నమయము
 వచ్చి నప్పుడు, మరల దానిని గౌరవించుట కతడు తయారుగా
 నుండును. కాని సర్వకాల సర్వావస్థల యందును పతాకమును
 గౌరవించు ధైర్య మతనికి లేదు. తనజాతికి శ్రేయస్కరమగు
 మార్గముల నాలోచించు చున్నప్పుడు, తన దృఢాభిప్రాయము
 నతడు వెలిబుచ్చుట యంతమందిది గాదని తలచును.
 అతని యభిప్రాయములను బహిరంగముగా చాటుట కతడు
 భయపడును. అతడు సభలకు రా వెఱచును. కావలసిన యెడల
 రహస్యముగా ధనసహాయము చేయును. అతని యభిప్రాయ
 ములను చాటుచాటుగా తెలియ జేయును. సాతంత్ర్యమునకై
 పాటుపడు వారి కతడు రహస్యముగా నాలోచనలు చెప్పును.
 ధర్మ మగుమార్గమును మన మతనికి బోధించితిమేని, యది
 తనకు శ్రేయస్కరము గాదని వచించును. తన యుద్యోగము
 నకు భంగము కలుగుననియు, అధికారుల వలన నుపద్రవము
 కలుగుననియు, భయ మతనికి మెండు. ఇట్టిప్రేవర్తన ధర్మమని
 యెవ్వరు చెప్పెదరు? తాను బాధలుపడలేక విడిచిపెట్టిన మార్గ
 మును, నితరులకు బోధించుట యోగ్యమయిన పనిగాదు.
 విశ్వాస మేమియు లేనివారిని, భీదువులను, రహస్య ప్రచారము
 వలన తనమార్గమునకు తీర్పుకొన ప్రయత్నించరాదు.
 వారివారి సిద్ధాంతముల నాచరణయందుంచుటకు వారిని
 పోత్సహించ వచ్చును. కాని మనిసిద్ధాంతముల నేమాత్ర

మును తగ్గించు కొనగూడదు. ఇట్లుచేయుటవలన మన మొప్పు కొనని కొన్ని సంగతుల నితరులకు బోధించినవార మగుదుము. మనము మనస్ఫూర్తిగా నమ్మని విషయముల నితరులకు బోధించితిమేని, యీ యబద్ధములే యలవ్పాటై, ఒకానొక సమయమున హేయముగా దోచిన సంగతుల నిష్పక్షభేదభావముతో జూచుట తలస్థించును. మన యభిప్రాయములును, సిద్ధాంతములును మనకు తెలియకుండ మారిపోవును. మన యభిప్రాయములను మార్చుకొని నందులకు, పూర్వస్నేహితులు, మనలను కోవదృష్టితో జూతురు. అందుచే మనమును వారిని కోవదృష్టితో జూచుట సంభవించును. మన యభిప్రాయములను గూఢముగా నుంచుటగాని యసందర్భములగు కొన్ని యభిప్రాయములను వెలిబుచ్చుట గాని తగనివని. ఇట్లు చేసిన యెడల రే పీయభిప్రాయములు వెలిబుచ్చవలెనో వలదో మనకే సందేహము కలుగును. పరస్పర విరుద్ధమైన మాటలు పల్కకూడదు. మన మనుసరించు పద్ధతి విస్తృతముగను, పూర్ణముగను అసందర్భరహితముగను నుండిననేగాని, సంశయాత్ములకును, సత్యమును గ్రహించ కుతూహలులైనవారికిని తృప్తి గొల్పనేరదు. ఇట్టివారిని మనపక్షమునకు ద్రిష్టకొనిన యెడల, వ్యక్తిత్వము లేని సామాన్య ప్రజలందరు మన పక్షముననే యుందురు. ధర్మమునుండి తప్పిపోవుటగాని, యితరులను తప్పించుటకు ప్రయత్నించుటగాని తగదని నిశ్చయముగా గ్రహించవలెను. మన ధర్మమునుండి తప్పిపోవుట వలననే మన కిన్ని యగచాట్లు వచ్చినవి. ముందెన్నడో వీరులయ్యెదమను తలం

పున నిష్క్రమ మనము నెరవేర్చవలసిన ధర్మమును. మఱచి పోయెదము, ముందెన్నడో యనుకూల సమయము దొఱకునని తలంచి, ప్రస్తుత సమయమున నవకాశము లన్నియు పాడుచేసెదము. యుద్ధ మిదివరకే ప్రారంభ మయినదనియు, జాతీయపతాకమునకు ప్రస్తుతమున్న నీచస్థితి తొలగించి, యున్నత స్థానమున ప్రతిష్ఠించుటకు తరుణ మాసన్నమయినదనియు, మనము గ్రహించుట లేదు. పోరాటము సలుపవలసి వచ్చినప్పుడు మన హృదయములు దడదడ లాడును. కాని పోరాటము సలుప కుండితిమేని పరాజయము వలన గలిగిన దురాగతముల కన్నిటికిని లోబడవలసినవార మగుదుము. ధైర్యముతోడను, షట్పదల తోడను, ప్రయత్నములు సలిపితిమేని మన పోరాటమున జయము చేకూరును. ముందురాగల గొప్పదశకు వారసులము గాదలంచితి మేని, మన ధర్మమును చక్కగా నిర్వర్తించ వలెను.

కొన్ని సమయయులందు మన మేపక్షమును పూనక తటస్థభావము వహించవలసి యుండును. ఇట్లు చేయుట మన పోరాటములో నవసరమైయుండును. మనదురదృష్ట వశమున ఐర్లండునకును పూర్వమువలె సంపూర్ణస్వాతంత్ర్యము నొడగూర్చుటయందు సమ్మతము లేనివారు కొంద రున్నారు. వీరి యభిప్రాయములేవో మనము తెలిసికొనుట మంచిది. మన ముద్యోగముచే నున్నట్లులమైతోవదప్పకుంటుకు వీరి యభిప్రాయములు సహకారులు గావచ్చును. ఈ యుద్దేశ్యములు గలవారిని కలుపుకొనిపోవుట శ్రేయస్కరము. కొన్ని విషయ

ములయందు మనమందరము కలిసి పని చేయవచ్చును. ఇట్లు యినను జాతీయపతాకమును వీడరాదు. మన మెచ్చటికేగిన నచ్చట దానిని ప్రతిష్ఠించవలెను. ఇట్లు చేయుట ముఖ్యము. వివిధాభిప్రాయములుగలవారు సమావేశమైనపుడు మనకర్తవ్యమేమి? ఇతరులను సంతోషపెట్టుటకును వారిని మనతో కలుపుకొని పోవుటకును మన యభిప్రాయములను మార్చుకొనట యవసరమని యనేకమంది తలచుచున్నాడు. ఇట్లు తలచుట పొరబాటు. పవిత్రీయగుపతాకమును వీడరాదు. మన ప్రతిపక్షులను బలవంతముగా మన యభిప్రాయమునకు తీర్పుకొనగూడదు. కాని మన యభిప్రాయముల నేమాత్రమును మార్చుకొనగూడదు. ఇతరులకు లొంగి పోగూడదు. ఇతరుల సిద్ధాంతముల నొప్పుకొనకపోయినయెడల తటస్థభావమునకు భంగము గలుగునని కొందరు తలపోయుట వింతగా నున్నది. ఇతరుల యభిప్రాయములకు మన మడ్డము తగుల గూడదు. వానిని మన మొప్పుకొనగూడదు. ఇదియే తటస్థభావము యొక్క యర్థమని మనము గ్రహించవలెను. తమకు ప్రాణ తుల్యమగు సిద్ధాంతములను వీడట యేపక్షమునకును వీలైన పనికాదు. మన మొందోరుల యభిప్రాయములను గౌరవించుకొనవలెను. ఇది యిరుపక్షములవారికిని గౌరవము తెచ్చును. తటస్థభావమనిన మనకు ప్రీయమగు పతాకమును వీడటగాదు. మనమును, మన పతాకమును పవిత్రీవంతముగా నెంచ బడవలయును.

మానవజీవితముయొక్క పవిత్రత, సౌఖ్యము, జాతీయ జీవనముమీద నాధారపడియుండుటచే నన్ని సమయములయందును మనము స్వాతంత్ర్యమును సంరక్షించుకొనట మనధర్మమై యున్నది. ప్రజ లీభావమును ఖండించి త్రోసివేయుటకు మాత్రమే దీనిని ప్రస్తావించుటరని నేను తలచుటలేదు. కాని వారి సిద్ధాంతములు మన యభిప్రాయముల కేమాత్రమును నెడమీయవు. వారెల్లప్పుడు, నితరులు తమ యభిప్రాయముతో నేకీభవించుటకు ప్రయత్నములు సలుపుచుండెదరు. ఇప్పుడు గాని, ముందుగాని, వారు మనయభిప్రాయములు ప్రబల నీయరు. మన మిప్పుడున్న స్థితియందే శాశ్వతముగా నుండవలయునని వారు తలచెదరు. ఇది యనేక వాదవివాదములకు కారణమైనది. వారి వాదములు ఖండించుటకును, స్వాతంత్ర్యము నెలకొల్పుటకు ముఖ్యకారణములతో వాదించుటకును మన మెల్లప్పుడు సంసిద్ధులమై యుండవలయును. మనవలె దృఢనిశ్చయములు గలవారు ప్రతిపక్షులలో కొద్దిమంది మాత్రమే గలరని మన మెఱుంగవలయును. ఈకొలదిమంది యాంక్షలైపోతున్నవారమునకు జెందినవారై యున్నారు. వారి కన్ని సమయములందును విధేయులైయుండు సేనాసమూహములు వారిపక్షముననున్నవి. వీరు నిశ్చితాభిప్రాయములు లేక, యే పక్షము బలవంతులైన నాపక్షముచేదు సామాన్యప్రజలనాకర్షించెదరు. ఈజనసామాన్యమునకు మన యభిప్రాయముల తెలియచేయవలయును. వారికి తమ జాతీయందు గౌరవమును, ఆత్మవిశ్వాసమును గలుగజేయవలయును. వారిలో నీయభి

ప్రాయములు ప్రబలినకొలది మన సిద్ధాంతములయందు వారికి నమ్మకము హెచ్చును. ఇట్టిసమ్మతములు గలుగజేయుట మనవిధియై యున్నది. అవకాశములకొరకై మనము వెనుక వలసిన పనిలేదు. వానియంతట నవియే తటస్థించును. వాని పరీక్షకు మనము తాళవలెను. వివిధాభిప్రాయములగలవారొకచోట జేరినప్పుడు వారాలోచించుటకు ముఖ్యాంశము లేవియు వారికి కనబడనప్పుడు వారిలో నొకడు అంగ్లేయపరిపాలనము నొప్పుకొనుటనుగురించి ప్రస్తావించును. అతడు స్వార్థపరుడు. తన స్వలాభమునకై ఐరిషు స్వాతంత్ర్యమునకు విముఖుడుగానున్నాడు. ఈ సలఘములో ఐరిషు స్వాతంత్ర్యమునకై పాటుపడుటయందు సమ్మతముగలవారు కొందరుందురుగాని వారికి తమధర్మము సరిగా తెలిసియుండలేదు. తమ మాక్కులను బాధ్యతలను గురించి వారికి బాగుగా తెలియదు. వారు నాయకుల యభిప్రాయములనుబట్టి పోయెదరు. ఇట్టి సమావేశమునందు, నీభావము ప్రవేశపెట్టబడి చర్చకు వచ్చినప్పుడు ముఖ్యకారణములతో మనము సిద్ధముగా నుండి ప్రతిపక్షుల యభిప్రాయములు పనికిరావనియు, నీచములనియు, గౌరవహీనములనియు వారి నొప్పించినయెడల వారిని మనవైపునకు తీర్చుకొన గలుగుదుము. మనము ప్రతివిషయమును గురించి తెలిసికొని యుండవలెను. అనేకమంది ప్రజలు వ్యతిరేకాభిప్రాయమైనను, తాను నమ్మిన సిద్ధాంతములయెడల నిశ్చలభక్తిగలవాడును, ఉత్సాహపూరితుడు నగు మహాశయులొక్కడు అనేకమందిని తన యభిప్రాయమునకు దీర్చు

కొనుట సులభము. తనయెదుటనే జాతీయపతాకమున కగౌరవముగలుగవచ్చును. అట్టి సమయమున దృఢత్వము జూపి దాని ప్రతిష్ఠ నిలువజెట్టవలయును. కొన్ని దుర్గుణములను వీడవలయును. నిశ్చలముగా నుండవలెను. కాని మన యభిప్రాయములను నితరులపైని బలవంతముగా ప్రవేశపెట్టరాదు. తమ యభిప్రాయములను మనమీద బలవంతముగా జొనుపువారికి తగిన ప్రత్యుత్తరము చెప్పటకు సంసిద్ధులమై యుండవలయును. ఇట్లు చేసినయెడల భయస్థులకు మనయందు నమ్మకము పుట్టును. ఇతరులను దూషించకూడదు. ప్రజల మనములయందేవియైన దుర్భిప్రాయము లున్నయెడల మనకు తెలిసిన విషయములతో నాదుర్భిప్రాయములను తక్షణమే రూపుమాపవలయును. ఇట్లు చేసిననేగాని మన యనుచరు లుత్సాహవంతులై యుండరు. మనలో నెవ్వరైనను శత్రువులమధ్య యొంటరిగా నుండుట తటస్థించి వారు మనలను తమపక్షములకు జేచిన వారినిగా తలచిరేని మన శత్రువుల దుర్భిప్రాయమును పారదోలవలయును. ఇట్లు నడుచుకొంటిమేని మన మేసమావేశము నందున్మిను, మనకు గౌరవము జరుగును. పోరాట మవసరమైనను కాకపోయినను, మన యభిప్రాయములను స్పష్టముగా తెలియజేయుట మనవిధియై యున్నది. పతాకమును వునరుద్ధరించుటయని దీనిని చెప్పవచ్చును.

గొప్ప యుద్దేశ్యములు గలిగి తానేదియో గొప్పకార్యమును సాధించవలెనని తలచువానికి సనేకాంతరాయములు కలుగును. అతడు భ్రమింపడు చున్నాడనియు, ఛాందసు

డనియు, నవివేకియనియు పోజి లాతని పరిహసించు చుండును. ఇట్టి సందర్భములయందు మనవిమర్శకులు భ్రమపడుచున్నారో, లేక మనమే భ్రమపడుచున్నామో యాలోచించవలయును. మన యవివేకమునకును వారి వివేకమునకును తారతమ్యము తెలిసికొనుట చాల లాభకరము. మన దేశములో కొందరు దేశమునుండి వెడలిపోవుచు తాము చేయునది ఘన కార్యమని చాటుకొనుచున్నారు. ఇట్లందు దేశము మారుమూలలనుండి యితర దేశములకేగి తిరిగి స్వదేశము జేరినవారి స్థితి నాలోచింతియు. తిరిగి స్వదేశము చేరుననికి వారియుత్సాహము నశించినది. వారినిదానము, మితభాషిత్యమునకు బదులు డంబములు కొట్టుట, అమితముగా మాట్లాడుట యలవడినది. కాని యీగుణములు తమకు లాభకారులని వాసు తలతురు. ఇట్లుగాక మరియొకవిధమున తలచు వారు గలరు. వారికి తమ మాతృభూమియందే నివసించి భోగముల ననుభవించుట మిక్కిలియిష్టము. ఈ భోగపరాయణులలో నొక్కని విషయమై యాలోచింతియు. అతడు గడబడ మనిషియేగాని నిజమయిన నంతోషిగాడు. అతని విశ్రాంతిసమయముల మనము పరీక్షించినయెడల అతనియాయాసము వ్యక్తముకాగలదు. గొప్ప వారితోడను కొద్దివారితోడను, అతడు చాలకాలము గడుప వలసియుండును. విందుల నారగించుట, నాటక ప్రదర్శనముల కేగుట, యింద్రియసుఖముల ననుభవించుటయం దతని సమయము గడచి పోవుచున్నది. కాని యిది నిజమైన సుఖమే గాదు. కొంతకాలమున కతనికి జీవయాత్ర గడుపుట దుర్భర

మగును. అతనియుత్సాహము నశించును. ఆశలు నిరాశలగును. ఈతడును మన కాదర్శప్రాయుడు కానేరడు. ఈ యిద్దరి యభిప్రాయములతో నేకీభవించని వ్యక్తిమరియొకడు గలడు. అత డీవిధముగా బల్కును. “మనమితర దేశముల కేగుట యవసరములేదు. మన దేశమునందే యుండి కాలమంతయు వృథాపుచ్చుటయు మంచిపనికానేరదు. మన మనస్సులనుండి భ్రమలన్నియు పారదోలవలయును. కార్యశూరులము గావలయును. ముందేమిజరుగునో మనకు తెలియదు. కావున నెంత వర కాచరణీయమో మనము గ్రహించి యంతవరకే మనము చేయవలయును” ఇతడు మనసిద్ధాంతము లనాచరణీయములని యాక్షేపించుచున్నాడు. ఈతనిసంగతి మనకు బాగుగా దెలియును. ఇతడు మితవాది. ప్రస్తుత సమయమున మన యాశ యములు ఫలవంతములు గావనియు ముందెన్నడో యవి ఫల వంతము లగుననియు, అతడు మనల నాక్షేపించు చున్నాడు. కాని యతని యభిప్రాయములును నిట్టివేయని యతడు గ్రహించడు. పరిస్థితులు మన కనుకూలములు గావనియు, తమ పక్షమున కనుకూలములనియు నతడు పల్కును. దీని కంటె హాస్యాస్పదమగునది వేరొక్కటిలేదు. పూర్వము మనసిద్ధాంతము లెట్లు ప్రబలియుండెనో ముందును, అట్లే యవిచ్ఛిన్నము గా రాజ్యము చేయగలవు. అతడు మనల నాదర్శప్రాయుల మని యాక్షేపించుటయేగాని తమపక్షమువా రెప్పుడు జయము గాంచిరో తెలుపజాలడు. అందరమును నాదర్శప్రాయులమే

కాని మన యాదర్శములు చక్కనివి. కొంతమందివి హేయము గను అందవికారముగను నుండును.

కావున నూతనోత్సాహభరితులగు యువకు లందరును, నిరుత్సాహమును, అధైర్యమును వీడి, జాతీయ పతాకముయొక్క గౌరవము నిలువబెట్ట ప్రియమైన పలయును. ఎంతటి వారికైనను, ఒకానొక సమయమందు హృదయ దౌర్బల్యముగలుగక మానదు. మానవ ప్రయత్నముల యందొట్టి కష్టసుఖములు గలుగుట సహజము. కావున ప్రతివాడును కష్టముల కోర్చుట కలవాటు పడియుండవలెను. ఈ కష్టముల సత్తైర్యముతో నెదుర్కొనిన యెడల తన్నావరించిన నిరుత్సాహమును, దుఃఖమును, సూర్యాగమమున పటాపంచలగు దట్టమగు మంచువిధమున విచ్చిన్నము గాకమానదు. ఈ నిరుత్సాహమున కనేక కారణము లుండవచ్చును. శరీరమునకు దుర్బలమును, మనస్సునకు వ్యాకులమును గావచ్చును. అనేక సంవత్సరములు తీవ్రముగా ప్రయత్నించినను, లాభము లేకపోవుట యొక కారణము గావచ్చును. తోడివారు గొప్పయుద్దేశ్యములు లేనివారుగను, దుర్మార్గులుగను నుండుట కావచ్చును. చక్కని జాతీయ పతాకముయొక్క గౌరవమును నిలువబెట్టువారు సకల సద్గుణ గరిష్ఠులుగా నుండవలెనని కోరుదుము. కాని పతాకముచుట్టు జేరువారు నీనులుగను, టర్ప్ లేని వారుగను, నుండుటచే మనలో మన కనేక కలతలు పుట్టుచున్నవి. మనశత్రువుల బల మత్యధికముగ గనుపడుటచే ననేకులు మనకు సహాయము చేయుటకు భయపడుచున్నారు.

వారికి స్వాతంత్ర్యము లభించుట యానందకరమే గాని, వారు నిరాశచేతను, దౌర్బల్యము చేతను, మనకు సహాయము చేయరు. వీనికితోడు, మితవాదులు మనకు నిరుత్సాహము గొల్పెదరు. మనము చేయునది ప్రస్తుతకాలమున ఫలవంతము కాదనియు, యసాధ్య మగునదనియు, వారు మనలను పొడిచి చంపెదరు. వారి పరిహాసములు, ఆక్షేపణలు, మన కెంతో కష్టముగా నుండును. స్వాతంత్ర్యయోధు లీ యనుభవము లన్నిటిని పొందితీరవలెను. కష్టములు కలకాల ముండఁబోవు. ఈ గాఢాంధకారమును రూపుమాపుటకు సూర్యబింబము తూర్పున నుడయించక పోదు. అనేక సంవత్సరముల నుండియు కష్టములకోర్చి పనిచేసినవారు కొన్నివిషయములను జ్ఞాపక ముంచుకొన వలయును. గ్రేషములో మన సిద్ధాంతముల నొప్పుకొనెడు వారు అమిత స్వల్ప సంఖ్యాకులై యున్నవ్వడు, అపజయము తటస్థించున ట్లగవడ వచ్చును. కాని యెట్టిసితియందును వారు సత్యమార్గమును వీడక పట్టుదలతో ప్రయాత్నముచేసినయెడల వారిసంఖ్య యభివృద్ధియగును. సత్యమునకు ప్రజలయం దతిశీఘ్రముగా వ్యాపించెడి గుణముగలదు. మన యభివృద్ధినిరోధింపబడినప్పుడు జరిగిపోయిన విషయములకు చింతనొందక ప్రస్తుతాంశమును గురించియు, ముందుచేయవలసిన దానినిగురించియు, తలపోయవలయును. కొంతమంది నిరుత్సాహముచే నీకు సహాయముచేయక యాఖిలనిలిచియుండిరేని, మృదువాక్యములచే వారి హృదయము ను కరగించి సత్యమార్గమున ప్రవేశపెట్టవలయును. వారు

మనలో చేర లేదని నిఘ్నరోక్షులాడుటయు, వారిమనముల నొప్పించుటయుతగదు. ఒకానొక సిద్ధాంతమునకై ప్రాణత్యాగము చేయుటకంటె ధైర్యముతోడను, పట్టుదలతోడను, ఆసిద్ధాంతము నాచరణయందుంచుట కష్టతరమైనవని. సద్బుద్ధేశ్యములు గల కొంతమంది తమ ధైర్యమునంతయు జూపి, యొకానొక సమయమున ప్రాణములనైన నిచ్చుట కొప్పకొనెదరుగాని గమ్యస్థానము చేరుటకై నిరంతరము నిట్టిధైర్యమును చూపుటకు వెనుదీసెదరు. ఈమార్గము మిక్కిలి కష్టము గనుకనే యనేకమంది భంగపడుచున్నారు. ధైర్యముతో ప్రాణముల సర్పించుటకన్న మనకు ప్రియములగు నాశయములకొరకై కష్టములకోర్చి బ్రీదికియుండుటయే యుత్కృష్టమార్గమని ప్రజలకు బోధించవలయును. 'ఎల్లండునకై ప్రాణముల సర్పించుట యవసరములేదు. ఎల్లండుకొరకు బ్రీదికియుండవలయును.' అను నాక్యమున కనేక యసార్థములు చేయబడుచున్నవి. ఏదోయొక ధర్మమును సాధించనియెడల బ్రీదుకుటేల? షశువులు బ్రీదుకుటలేదా? అవి యేధర్మమును సాధించుచున్నవి? మనబ్రీదుకు సార్థకము కావలెననిన గొప్పయాదర్శములకై మనజీవితమును గడుపవలెను. కావున నేదోయొకవిధమున కాలముగడుపుటయని యీవాక్యమున కర్థముచేయగూడదు. ఈపనికిమాలిన వేదాంతము ప్రజలలో ప్రబలివయెడల దేశమున కసర్థదాయక మగును. దేశము భీరువులతోడను వ్యర్థులతోడను నిండియుండును. జనుల ధైర్య సాహసములు లగ్నిపోవుటచే మన జాతికి చేటువచ్చును. పైని పర్ణింపబడిన కారణము లన్నియు

మనకమిత నిరుత్సాహముగొల్పుటకు సహాయభూతములగును. కుట్ర, నీచత్వము, నిరుత్సాహము ప్రబలిన సమయమున కృశించిన దేశములతోడను వికలత్వము నొందిన మనస్సుతోడను చాలకాలము నుండియు పని చేయుచున్నవారికి తాము చేయుచున్న కార్యము అరణ్యరోదనము వలె నగపడవచ్చును. జాతీయ పతాకము నున్నతస్థానమున ప్రతిష్ఠించుటకు చేయు యత్నములు నిష్ఫలములగునని నిరాశయు వారికిగలుగవచ్చును. కాని కొంతకాలమునకు దేశమునం దుత్సాహము జనించక మానదు. జనులు సంతసముతో తమధర్మమును నిర్వర్తించు సమయము రాకపోదు. వేలకొలది సంవత్సరముల క్రిందట నొంటరిగా మహావీరులొనర్చిన సాహసకృత్యము లీనాటికి ప్రజల మనములయందు గాటుకొని యుండి మన కుత్సాహము గొల్పుట జనులకు తెలియని విషయముగాదు. సమయోచితముగా తమభావములను మార్చుకొనినవా డిట్టి కార్యముల నెన్నడైన నెరవేర్చ గలిగెనేమో యోచింపుడు. అతని కార్యములు శాశ్వతముగా నుండుటకు వీలులేదు.

ఈ విషయములనుండి మనము నేర్చుకొన వలసిన సారాంశ మేమి? మన వేదాంతసూత్రముల నాచరణయందుంచుటకు నిశ్చయించు కొనవలెను. మన మీ కార్యమునకు గడంగి నపుడే స్వాతంత్ర్యోపారాటము నిజముగా మొదలిడునని గ్రహించవలయును. ప్రస్తుతము మంచినయము కాదనియు ముందెన్నడో తరుణము వచ్చుననియు తలంచుట వైట్టి. స్వాతంత్ర్యసంపాదనకు గొప్పసేనల నాయత్తముచేసి శత్రువులతో

ముఖముఖని పోరాడుట ముందు అవసరము గావచ్చును. ఈ విషయము మనస్సులో నుంచుకొని ప్రస్తుతము మనము చేయవలసిన కార్యము నాపుజేయరాదు. మత సాంఘిక విషయములందువలెనే రాజకీయ విషయములందును కొన్ని యాచారములు పాటించవలయును. ఈ కార్యముల ఫలితమెట్లుతేలునో మనమూహింప జాలము. మొన్ననాంగ్లేయులు చేసినచర్చవలన నీ విషయము వ్యక్తము కాగలదు. విదేశములతో యుద్ధము జరుగుచునే యుండగా, యితర యిబ్బందులు దేశము నల్లకల్లోల పెట్టుచునే యుండగా, ఆంగ్లేయు పార్లమెంటుసభ తనస్వేచ్ఛను గురించియు, ప్రభుత్వ స్వరూపమును గురించియు, ప్రభువుల మహాసభను తీసివేయుటను గురించియు, చర్చ మొదలిడినది. ఈచర్చ జరుగుచుండగానే, యేదో యొకమూల పనివారల సమ్మెయొకటి తటస్థించి దేశము నల్లకల్లోలము చేసినది. ఆంగ్లేయులు తమచర్చలను, గిర్చలను మాని, యీసమస్యను మొదట పరిష్కరింప వలసివచ్చెను. ఇంగ్లండుంతయు అంతః కలహములతో నిండియుండెను. ఇట్టి యవకాశముల నుపయోగించు కొనలేక, ఐర్లండు వెజ్టిమావులుచూచుచుండెను. ఆంగ్లేయులు నిస్సహాయులై, తమదేశమును కాపాడు కొనుటకుగాని, మనలను పరిపాలించుటకుగాని శక్తిచాలక యున్ననమయమున మనము స్వాతంత్ర్యమునకై గొప్పప్రయత్నములు చేసియుండిన యెడల మనకు జయము నమకూరి యుండెడిదే. ఆతరుణమున మనమేమియు చేయలేక పోతిమి. ముందేమి జరుగునో మనకు తెలియదు.

ఏదియెట్లు జరిగినను, గాఢప్రయత్నములు చేయుట కిదియె
 తరుణముని మనమూహించితిమేని, ప్రతి యవసరమునకును
 సంసిద్ధులమై యుందుము. కావున మనముచేయవలసిన
 దాని నిష్పడే నిర్ధారణ చేసికొనవలయును. మనజీవిత మీ
 సిద్ధాంతముల మీదనే యాధారపడి యుండవలెను.
 ప్రతివాడును తనధర్మమును నిర్వర్తించి, జాతీయ పతా
 కమున కెవరడ్డము వచ్చినను, దానిని వీడకుండునగాక!
 అప్పుడే స్వాతంత్ర్యము లభ్యమగును. అప్పుడే మనతరము
 వారు చేయువనీ సువర్ణాక్షరములతో లిఖితమై, శాశ్వతముగా
 ప్రశంసింప బడును. మన కీ ప్రయత్నమునం దెన్ని కష్టములు
 గలిగినను, శత్రువులకుట్రలకును, సమయోచితముగా తమయభి
 ప్రాయములు భగ్నముచేసెడి నీచుల దుర్మార్గములకును
 లొంగకూడదు. అపదలయందు ధైర్యము పెహించవలయును.
 భయోత్పాతము వలననేమి, నిజమగు అభిప్రాయ భేదము
 ఉండుట వలననేమి, అధిక సంఖ్యాకులమనతో చేరియుండలేదని
 జ్ఞాపక ముంచుకొని, మనసిద్ధాంతముల యెడల గాఢమగు
 విశ్వాసమును ప్రకటించి, మనమే నిజమయిన కార్యశూరుల
 మని లోకమునకు చాటవలెను. అప్పుడే ప్రజలలో వివేక
 వంతులు మనసిద్ధాంతములను గ్రహింతురు. మన భేదాభి
 ప్రాయములు నాశమైపోవును. సమయోచితముగా తమభావము
 లను మార్చుకొను వారికంటె, ఎన్నికష్టములు సంభవించినను,
 తమ సిద్ధాంతములను వీడనివారే ఘనులనియు, దిక్షులనియు.
 లోకము గ్రహించును. తాము తలచిన దానికంటె నధిక

ఫలము సమకూరినరదులకు వారే యాశ్చర్యము నొందుదురు. లోకమును వారిని ప్రశంసించును. గమ్యస్థానమునందు వానికి సమ్మకము గలుగును. క్రిమిక్రిమముగా ఉత్సాహము, కార్యదీక్ష యధికమగును. మనభూమి యభివృద్ధి గాంచుట నిజమరి మనకు తోచగలదు. స్వాతంత్ర్యభానుని కిరణములు నలుగడల వ్యాపించును. ఏర్లండు దేశము జయజయధ్వానములతో సేపోరాటమున బయటబడును. మనకు పూర్వపు ఔన్నత్యమును, ఖ్యాతియు గలిగి, నానాజాతిసమితియగు 'కే.కె.ఎ' గన్న జాతిగా పరిగణింప బడెదము.



ఏడవ ప్రకరణము



భక్తి

స్వాతంత్ర్యమునకై పాటుపడుటకు సామర్థ్యముగల సేన వాయుత్తము చేయవలెననిన, ప్రతిపైనికుడును మన యుద్దేశ్యములను బాగుగా గ్రహించినవాడుగా నుండవలెను. అతడు భక్తి శ్రద్ధలతోడును, విశ్వాసముతోడును, ధైర్యముతోడును. కష్టమనక ముఖమనక నిరంతర ప్రయత్నము చేసి పతాకమునకు గౌరవము దెచ్చువాడుగా నుండవలెను. మనసేసలా చేరువారి కిట్టిగుణములు లేనియెడల జయము సమకూరుట కష్టసాధ్యము.

— తెరెన్ను మెక్స్సిసి.

తన యుద్ధము ధర్మమునకు విధేయుడై యుండుట ధీగుల లక్షణము. విరిషు జాతీయోద్ధమమువల్ల గాఢాభిమానము కలిగియుండుట విరిషు జాతీయనాయకులకు సహజముగాన దేశభక్తులెవరో, దేశద్రోహులెవరో స్పష్టముగా నెరుంగుటకు సమయ మాసన్నమైనది. ఒక మూఢప్రభుత్వము మన మెత్తదనమును, సున్వభావమును గనిపెట్టి మన జాతీయనాయకులను దేశద్రోహులని శాసించినప్పుడు, మనమును, వివేకహీనులమై మన నాయకులను పరిహసించి వారి యుద్దేశ్యములను హేళనచేసితిమి. అధికారుల యుద్దేశ్యములు నెరవేరినప్పుడైనను మననై జమార్గమునుద్రోక్కి మహాపురుషులను గౌరవించి యుండవలసినది. బ్రియన్ గారు, పెన్, ఓవన్. టోన్,

మిచ్చల్, డేబిన్ ధైర్యవంతులును, అసమాన ప్రజ్ఞగలవారును నైయున్నారు. వారందరును సంపూర్ణ స్వాతంత్ర్యము వాదులు. వీరి ననవరతము మనము పూజించు చుండవలయును. అధర్మము నడంచి ధర్మమును ప్రతిష్ఠించుటకు గాఢముగా ప్రయత్నము చేసిన యీమహాశయులను మనము గౌరవించు కుండు టెట్లు సాధ్యమగును? సాధారణముగా ప్రభుత్వమునకు తిరుగబడు ప్రతివానిని మనము పొగడము. ప్రతినిచుని దేశ సేవకుడని మనము పొగడినయెడల మనము స్వాతంత్ర్యము గడించిన తరువాత, యీతొచ్చులందరును మన స్వాతంత్ర్యమునకు భంగముకలుగజేసి నున శత్రువులను దేశములోనికిబ్రేవే శిక్షెట్ట ప్రయత్నింతురు. తమ ధర్మముపట్లభక్తియుతముల లక్షణము. 'భక్తి' యనుపదముయొక్క భావము సరిగా గ్రహించబడకుండుట మిక్కిలి శోచనీయము. దీనికి పిచ్చిపిచ్చి యర్థములన్నియు కల్పించబడుచున్నవి. ఈ భక్తి గుణము మన జాతీయనాయకులకు సహజలక్షణముగాన, దీని సర్వమును నున్నతస్థానమున నుంచుట మనధర్మమైయున్నది. ఈవిషయమును గురించి యీలో చించుటలో మనకు చాలకష్టమును, వ్యధయు గలుగజేసిన కొన్ని సంగతులను గురించి యీలో చించవలసియుండును. మన హక్కులను గౌరవించని యధర్మ ప్రభుత్వమువారి సంస్థలలో పాల్గొనుట మన యుద్దేశ్యములకు విరుద్ధమని కొంతమంది తలతురు. ఇట్లు పాల్గొనుట ధర్మవిరుద్ధము కానేరదని యీ ప్రకరణమున నిరూపించెదను. మన యాశయములు ఫలవంతములుగావని మనల నడుగడుగున నిరుత్సాహపరచెడి మితవాదుల విష

యముగూడ రెండుమాటలు చెప్పవలసియున్నది. భక్తిని గురించి మాట్లాడునపుడు యీ విషయములనుగుఱించి స్పష్టముగా తెలిసికొనవలెను. స్వాతంత్ర్యమును గడించుటకు తరుగబడినవాడు, లభించిన స్వాతంత్ర్యమును రక్షించుటకు తన ప్రాణము లర్పింప వెనుదీయడు. సమయానుకూలముగా నతడు తనయభిప్రాయములను మార్చుకొనడు. అన్ని సమయముల యందు నతడొక సిద్ధాంతమునకు విధేయుడైయుండును. అతడు ప్రేమాస్పదుడు. ఇతరు లతని పశువనియు, మోటువాడనియు, దేశద్రోహియనియు పిలిచినను, అతడు మొదటి నుండియు చివరవరకు తానునమ్మిన సిద్ధాంతములకు విధేయుడైయుండును. మనదేశమునకు ఖ్యాతిదెచ్చిన టోను, మిచ్చల్ ప్రభృతులు, ధీరులు, దేశభక్తులు. మనశత్రువులకు సహాయముచేయు ప్రతివాడును దేశద్రోహి.

ఈ ముఖ్యసిద్ధాంతములమీద నాధారము చేసికొని మన మీ సమస్య చర్చించ గడంగినప్పుడు, మన సమయోచితేజ్ఞుడు, తన దుర్బలత్వమును గ్రహించి మన మనందర్భముగా మాటలాడు చున్నామని యాక్షేపించును. కావున మన మీసమస్య నాలోచించక పూర్వము, “వాదనకొరకై వాదన” యొక్క ప్రాముఖ్యతను, ఉపయోగమును గురించి తెలిసికొనుట యవసరము. సిద్ధాంతముల యొక్క-యుపయోగము చాకచక్యముతో వాగ్వివాదములు నల్పుటకు గాదు. ఈ సిద్ధాంతములు యితర గొప్పసిద్ధాంతములను తెలిసికొనుటకు సహాయభూతముగా నుండవలెను. ఈసిద్ధాంతములు, వ్యక్తుల

కుత్సాహమును, మనో వికాసమును గలుగజేయుటయే గాక, విషయములను చక్కగా గ్రహించుటకును, యీ సమస్యకును, తక్కిన సమస్యలకును తారిత్రమ్యజ్ఞానము గలుగజేయు శక్తి నొసంగుటకును తోడ్పడవలెను. ఒక సిద్ధాంతమును నమ్మిన వాడు, హేతువాదమున కతీతు డగును. అతని మనస్సునందు సంకోచము లేమియు లేవు. అతనికి భక్తియే ప్రధానము. చాలకాల మతడు వివిధ వేదాంత మార్గములను గురించి వినుచు, దేని నవలంబించవలెనో తోచక తిరుగుచుండెను. అతని కెన్నియో సమయములయందు నిరాశ జరిగినది. ఇట్లతడు వ్యాకులతజేసి, మార్గము తోచకయున్న సమయమున, నీజ్ఞాన మతనికి నకస్మాత్తుగా పొడగట్టినది. దాని నెవ్వరును అతనికి నేర్పలేదు. తన యాత్మనుండియే యిది వెలువడినది. ప్రతివాని యందును నొకదివ్యశక్తి గలదు. అది యజ్ఞానాంధకారముచే కప్పబడి యున్నది. సత్యపథము గోచరించినప్పుడు, యీ యజ్ఞానాంధకారము పటాపంచలై, జ్ఞాన మార్గము గోచరించి గలదు. ఈబుద్ధి తెలిసినవాడు హేతువాదముల కతీతుడని చెప్పియుంటిని. ఇట్లనుటచే నతడు వాదించుటకు గడంగడని కాదు. వాదములో నతడు తనశక్తి యంతయు నుపయోగించి ప్రతిపక్షుల ఒప్పించును. సాధారణ తార్కికులు గ్రహించలేని సత్యమతని యంతరాత్మకు బోధపడినది. అదియే తన యభ్యుదయమునకును, ఆత్మ వికాసమునకును కారణమై యున్నది. ఈజ్ఞాన మతనికి గలిగిన తరువాత నతనికి భక్తిహెచ్చినది. లోకము నెదిరించి గెలువగల శక్తి

యతనికి గలిగినది. అతని తార్కికునిగా తలంచితమేని మన కితడు బోధపడడు. మెట్టవేదాంతి యొకముందు లోకమును తన మార్గమునకు ద్వివ్యకొనవలసి యుండును. కార్యాచరణ దక్షుడు తన సిద్ధాంతముల నాచరణయందుంచి, లోకమున కాదర్శ ప్రాయుడగును. అతనికి వేదాంతములతో పనిలేదు. అతని మనస్సునకు నిజముయిన కారణములు తెలిసియే యున్నవి. అతనికి నుద్యోగము మెండు. నిశ్చితాభిప్రాయములు లేనివాడు వాద వివాదముల యందు నిమగ్నుడై తన మనస్సును, నితరుల మనస్సులను కలవరపెట్టు సంతివర కేడియో వాదించుచుండును. తెలివితేటలు గలవాడు, ప్రధమమున నొకపక్షమున వాదించి, యంతికన్న రెండింటిలు చాకచక్యముతో రెండవ పక్షమున వాదించగలడు. సాధారణముగా తార్కిక సభలలో నుపన్యాసకులకు వాదవివాదములు నేర్పుట మనమెరింగిన విషయమే. వ్యావహారికములను సామర్థ్యముతో జరుపుట మనోశక్తిని వెల్లడి చేయుచున్నది. తాను మనస్ఫూర్తిగా నొకవిషయమును సమ్మిసవాడిట్లు చేయజాలడు. అతని ముఖమునుండి వెలువడు మాటలన్నియు, అతని యాత్మయొక్క గంభీరతను, సౌందర్యమును వెలిబుచ్చును. అతని వేదాంత మతనిజీవితముయొక్క యుద్దేశ్యమును వ్యక్తపరుచును. అతని కుత్సాహమును, వివేకము నొసంగి యతని నుద్ధరించును.

మన మసందర్భముగా మాట్లాడు చున్నామని మనల నాక్షేపించు వారి వాదముల నివ్వడు పరీక్షింతము. మీరు

అంగ్లేయుల నాణెములను, కారులను, తపాలాబిళ్ళలను మొదల
యినవానినేల యుపయోగించెదరు? అంగ్లేయ పార్లమెంటు
సభ యొక్క- ప్రభుత్వమును మీరొప్పుకొనరు. అట్లయిన పార్ల
మెంటుచే ప్రసాదించబడిన లోకలుబోర్డులను, కొంటీ సంఘ
ముల నేలయొప్పుకొనెదరు? ఈ సంఘములను ప్రవేశించి
చర్చలలో మీరేల పాల్గొనెదరు? ఈప్రశ్నలు మన మందర
మెరిగినవే. కొత్తవిగావు. వీనికి ప్రశ్నోత్తర మొసంగుటయు
సులభమే. ఐర్లండు దేశమున ప్రస్తుతిము ఫిరంగుల మోత
వినబడకున్నను అంగ్లే దేశమునకును ఐర్లండుకును యుద్ధము జరుగు
చున్నదనియే మన మెఱుంగ వలయును. మనము మనస్వతంత్ర
త్వమును నిరసించుటకు పోరుచున్నాము. ఈ యుద్ధమున
లోకలుబోర్డులు, కొంటీ సంఘములు మరియు స్థానిక ప్రభుత్వ
సంస్థాపనలనన్నిటిని అంగ్లేయులు మనకు వదిలివేసిరి. ఇవి
మనము గెలిచిన యున్నత ప్రదేశములు. వీనిని మనబల మభి
వృద్ధి చేసికొనుటకును, దేశాభ్యుదయమునకును, సంపూర్ణస్వా
తంత్ర్యస్థాపనమునకును, మన యుపయోగించెదము. ఈప్రశ్నో
త్తరమందరికిని తృప్తిగొలుప వలయును. యుద్ధరంగమున శత్రు
వులచే నాక్రమించుకొనబడిన స్థానములను పట్టుకొని వానిని
మన జయమునకై యుపయోగించుట సేనానికి గౌరవనీయ
మగు విషయమే. యుద్ధము బాగుగా జరుగుచున్నదని దూర
మునుండి వీక్షించుచున్న దేశతాసమూహమునకును పితరుల
క్తును విచి సంతసము గొల్పకమానదు. మనపక్ష మోడిపోవు
చున్నదనియు సేనాసమూహములు శత్రువులపతాకము నొప్పు

కొని వారిదేరాలలో ప్రవేశించిరని వినినప్పుడు వారికి మిత్రులని దుఃఖము గొల్పును. శత్రువులచే వదిలి వేయబడిన స్థలముల నాక్రమించుటకు ఆక్షేపణ మేమాత్రము నుండకూడదు. కాని ఒకవిషయమున జాగ్రత వహించవలయును. ఈ సంస్థలను ఐర్లండున కనుకూలముగా గాని ప్రతికూలముగా గాని యుపయోగించవచ్చును. ఈ స్థానిక ప్రభుత్వములయందు దుర్యోగము తొప్పకొని తమయుర్యోగములు పోవునను భయముచే తమ పతాకమును వీడి శత్రుపక్షమున చేరిరేని వారు దేశ ద్రోహులుగా నెంచబడుదురు. ఈ విషయ మందరును నొప్పుకొనినదే. ఈయుర్యోగములలో ప్రవేశించువా డెవ్వడును గొప్ప యాదర్శముల వలనను సిద్ధాంతముల వలనను ప్రేరేపింపబడుట లేదని కొంతమంది యనవచ్చును. బహుస్వల్పసంఖ్యాకులకుమాత్రమే యీభావములు గలవను మాట సత్యమే. ఎట్లయినను స్థానిక ప్రభుత్వము ప్రజాయుత్తముయిన దనుటకు సందియములేదు. ఈ ప్రభుత్వములు ప్రజలకు మేలు చేయుచుండి స్వాతంత్ర్యమునకు ప్రజలను తయారు చేయుచున్నవి. స్థానిక ప్రభుత్వ సంస్థాపనలలో ప్రవేశించు ప్రతివాడును, తెలిసియో, తెలియకయో, దేశభ్యుదయమునకును, పూర్వ ప్రతిష్ఠ, అధికారము సంపాదించుటకును ప్రయత్నించు చున్నాడు. మన పోరాటము యొక్క నిజస్వరూపమును గుర్తెరింగిన వారు, యీసంస్థాపనలలోనికి ప్రవేశించి సమయము వచ్చినపుడు స్వాతంత్ర్యమున వీనినుపయోగించు కొందురు. విదేశీయ నిరంకుశ ప్రభుత్వము ఈస్థానములు ప్రజాయుత్తములైనవి గనుక ప్రస్తుతము

చేయునదిలేక వానియందు సభ్యులుగా నున్నవారి నిరోధ
నశక్తిని చంపుటకు వివిధోపాయములు పన్నుచున్నారు. ఈ
ప్రజాయత్త శాఖలయందు వారినిరంకుశాధికారిమును స్వేచ్ఛగ
నెరపజూచు చున్నారు. ప్రస్తుతము మనము చేయుచున్న
పోరాటముయొక్క నిజస్వరూప మిది. ఒకానొకసమయమున
శత్రువులు, స్వాతంత్ర్యోద్యమము నడంచుటకు ప్రయత్నములు
చేసెదరు. అందుపై పోరాటము తీవ్రమై ఆప్రిశ్నతేలునంత
వరకు పోరాటము జరుగుచునే యుండును. మనతరమునందనేక
విజయములు మనకు సంపాద్య మైనవి. రహితులసంఘము
లనేకములు స్థాపింపబడినవి. హోంరూలుకై తీవ్రముగా
ప్రయత్నములు కొనసాగింప బడుచున్నవి. విశ్వవిద్యాలయము
లో మనభాషకు గౌరవస్థాన మొసంగ బడవలెనని తీవ్రముగా
పోరాడి యుంటిమి. ఈ సందర్భములయందు భూమివిషయ
మైన చట్టములు, స్థానిక ప్రభుత్వ చట్టములు, విశ్వవిద్యాలయ
చట్టములు చేయబడినవి. ఐరిషుభాషకు దేశమునందు ప్రధాన
స్థాన మొసంగబడినది. మనము చేసిన పోరాటమున మన కన
మానమైన జయము గలిగిన దనుటకు సందియములేదు. ఈ
పోరాటమునందు మనకుగలిగిన ప్రతి విజయమును మనలను
ముందుకు గొనిపోవును. ఐరిషు స్వాతంత్ర్యమును సంపాదించు
నెంచు ప్రతివాడును స్థానిక ప్రభుత్వ ప్రతిష్ఠాపనలు “ప్రభు
త్వశాఖలు” గనుక వానిని ఏడవలయుననియు, శత్రువుల హస్త
గతము చేయవలయుననియు పలుకువారి యవినేకపు మాటల
కెంత మార్త్రమును చెవియొగ్గరాదు. మనలనాక్షేపించు వారికి

తగిన ప్రతిష్ఠాత్మకము చేయుట తప్పదు. కనుక నింతవి ప్రరించి వ్రాసితిని. మనము శత్రువుల కందకముల నాక్రమించుకొనుచున్నామని తలచవలయును.

ఈవాదమును ఖండించినతరువాత మరియొక ముఖ్య విషయమును గురించి మనము స్పష్టము చేయవలసియున్నది. స్వాతంత్ర్యమునకై పాటుపడుటకు సామర్థ్యముగల సేననాయుత్తము చేయవలెననిన ఫ్రీత్సెనికుడును మన యుద్దేశ్యములను బాగుగా గ్రహించినవాడుగా నుండవలెను. అతడు, భక్తిశ్రద్ధలతోడను, విశ్వాసముతోడను, ధైర్యముతోడను, కష్టమనక, సుఖమనక నిరింతర ప్రయత్నముచేసి, పతాకమునకు గౌరవము దెచ్చువాడుగా నుండవలెను. మన సేనలో చేరువారికిట్టి గుణములు లేనియెడల, జయము సమకూరుట కష్టసాధ్యము. ఒక యుదాహరణము నిచ్చినగాని దీని ప్రాముఖ్యత బోధపడదు. ప్రతియుద్దయమునందును, కొంతమంది గల్బిలములవలె తమ వీలుప్రకారము పక్షములను మార్చుకొనట మనమెదిగిన విషయమే. వారికి సిద్ధాంతములతో పనిలేదు. ఏపక్షము జయించునో, ఆపక్షమును వారు చేరప్రయత్నింతురు. తమయుద్దేశ్యములను నెరవేర్చుకొనుటకై వారిరుకక్షలవారిని నాశ్రయించుటకుగాని, ద్రోహము చేయుటకుగాని వెనుదీయరు. ఇట్టి న్యక్తు లందరకును బాగుగా తెలిసియేయున్నారు. చాలకాలము తప్పతోవలదొక్కి, కర్తవ్యకర్తవ్యముల వితర్కించుకొని, సరియగు మార్గమునకు వచ్చినవారిని మన పక్షమున చేర్చుకొనిన నష్టములేదు. కాని నీతిలేక సమయోచితముగా తమపక్ష

ములను, అభిప్రాయములను మార్చుకొనువారిని చేర్చుకొనుటయు, వారిమాటలు వినుటయు మిక్కిలి యసర్థదాయకము. ఈతప్పు నాయకులదై యున్నది. వారు తమ యభిప్రాయములకు ప్రతివానిని తిప్పుకొనుటకు తొందరపడెదరు. తమసంఖ్య యెక్కువగా నున్నగాని, జనులకు తమ పక్షమునెడల విశ్వాసము గలుగదని వారుతలంచెదరు. కాని యాసీతిలేనివారిని కలుపుకొనుటవలన తమపక్షమునకెంత యసర్థదాయకమో వారాలోచించుటలేదు. ఏరు వినయముగను, యుక్తియుక్తముగను మాట్లాడుటవలన నాయకులు మోసపోయెదరు. ఈపురుషులకు లోకానుభవము మెరిడుగా నుండుననియు, వారిని కలుపుకొనుట వలన, తమకున్న పలుకుబడిచే నితిరులను గూడ నుద్యమములో చేర్చురనియు, నాయకులు భ్రమపడెదరు. ఇట్లు తలచుట గొప్ప పొరలూటు. గౌరవనీయులను మాత్రమే మనము చేర్చుకొనవలెను. మనపక్షములో చేరి, మనకు దోహదము చేయువారివలన మనకేమి ప్రయోజనము? మన పక్షమునకు మరియొక గొప్పనష్టము గలదు. జనసామాన్యము మన కార్యములను గమనించుచుందురు. మన సిద్ధాంతముల సత్యమును వారు గ్రహించుచుందురు. క్రమ క్రమముగా మన పక్షమునకు వారు తిరుగవచ్చును. కాని మనమిట్టి నీచులను చేర్చుకొనిన యెడల మానమందరమును నిట్టివారమే యని వారు దూరముగా తొలగిపోయెదరు. వాటి కేమి తెలిసినను, తెలియక పోయినను, యాగబ్బిలముల సంగతి స్వానుభవమువలన తెలిసినది. ఇట్టివారిని జూచి జనసామాన్యము

భయపడెదరు. కావున మనపక్షమునకు వారు విముఖులయ్యెదరు. “నీన్నేహీతు లెవరో నాకుచెప్పిన యెడల, నీవెలువంటి వాడవో నేనుచెప్పెదను,” అనుసామెత మనకందరకును తెలిసినదే. ఇట్టిసీయలు మనకు వ్యతిరేకపక్షమున నున్నను భయము లేదు. మనము చేయుకార్యములు పరస్పర విరుద్ధములుగా నుండకూడదు. మనము స్వాతంత్ర్యమునకై పోరాడుట భౌతిక సుఖములకు గాదు. భనార్జనకుగాని, భోగమునకుగాని కాదు. స్వాతంత్ర్యము ఆధ్యాత్మిక విషయములకై యున్నది. ఆత్మాభివృద్ధికై యున్నది. మానవు లన్నివిధముల నభివృద్ధియగుటకు స్వాతంత్ర్య మవసరము. కాన నిట్టివిత్రిమగు పోరాటమున మన తోడివారు నీచులుగను, జిత్తులమారివారుగను, స్వలాభాపేక్షకులుగను నుండుట యెంతమాత్రము సమంజసము గాదు. మనము కొద్దిమంది మాత్రమే యున్నామని యధైర్య పడరాదు. మనము విశ్వాసముతో పని చేసినయెడల కార్యము నెరవేరగలదు. నీచులు కోట్లకొలది మనయుద్యమమున చేరియుండుటకన్న సద్గుణసంపన్న లగువారు కొలదిమంది మాత్రమేయుండుట చాలును. క్రమక్రమముగా నీధీరుల సంఖ్య హెచ్చును. స్వాతంత్ర్య పోరాటమున వారికి జయము తప్పక చేకూరును.

మన మీఠురుఘల బారినుండి తప్పించుకొనుట యెంత యవసరమో మితవాదుల బారినుండి తప్పించుకొనుటయు, అంతే యవసరము. వారి యుద్దేశ్యములు మంచివేగాని వారు మన సిద్ధాంతముల నొప్పుకొనరు. ప్రస్తుతసమయమున, ఇంగ్లండుతో

నెడబాటు వీలుగాదని వారు తలతురు. సంపూర్ణ స్వాతంత్ర్యము నకుబదులు హోంరూల్ లో లేక గ్రామీనుగారి పార్లమెంటో మరేదియో ఒకవిధానము కావలెనని వారు కోరుచున్నారు. ఈయుద్దేశ్యములు బాగుగానున్నట్లే మన కిగపడును. మనము వారితో సీమరతులమీద సంధిచేసికొనుటకు పురిగొల్పబడుచుము. మైత్రీచేకూరినదని తలపోయుడు. మనము సంపూర్ణ స్వాతంత్ర్యవాదులము. కొంతమంది ప్రస్తుతము సామ్రాజ్యస్వరాజ్యము చాలుననియు క్రమక్రమముగా సంపూర్ణ స్వాతంత్ర్యము కావలెననియు కోరెదరు. మరికొందరు, అసంపూర్ణయగు స్వరాజ్యమే యాదిర్పముగా కలిగియుందురు. ఈమూడు పక్షములవారికిని మైత్రీయెట్లుకుదురును? ఇది కొద్దికాలమే మునును. అతివాదులు తాము ప్రస్తుతము చేయు ప్రతికార్యమును సంపూర్ణ స్వాతంత్ర్య సంపాదనకు సహాయభూతముగా నుండవలయునని తలతురు. ఈసిద్ధాంతములకు వ్యతిరేకముగా నెవరేమిచేసినను వారు సహించరు. తమ పతాకమును, సిద్ధాంతమును, సీరెండును వారికి ప్రమాణములుగాని తమతో సంధిచేసికొనినవారీసిద్ధాంతము నొప్పుకొనరు. వారికిని ప్రమాణములు గావు. వీరు అతివాదులు చేయు కార్యములను నిరోధించెదరు. ఇట్టి విరుద్ధభావములను, పద్ధతులను గలవారికెట్లు సమావేశము కుదురును? ఏదోయొక విషయమున కలిసి పని చేయవలయునని వారు తలతురుగాని యేదోయొక యాటంకముచెప్పబడును. దీనినివిషయమై చర్చజరుగును. మిక్కిలి తీక్షణముగా వాదవివాదములు ప్రబలును. వారొండొరుల దూషించు

కొందురు. కోరిధము హెచ్చును. వారియొడంబడికకు భంగమ కలుగును. ఈమూడుపక్షములవారును చేసికొనిన యొడ బడికవలన వారూహించినట్లు, మైత్రీయు, సద్భావము గలుగటకుబడులు, భోభావమును, ద్వేషమును హెచ్చినది. ఇట్టి యొడంబడికలవలన లాభమేమాత్రమును లేదని గ్రహించవలయును. తమ యభిప్రాయములయందును, నాశయములందును, సంపూర్ణమైన యేకీభావముగలవారు మాత్రమే కలిసి తమ కార్యక్రమమును నిర్ధారణ చేసికొనవలయునని దీనివలన స్పష్టమగుచున్నది. ఇతరులతో సంబంధ ముంచుకొనగూడదు కాని యొకరోదన వినబడుచున్నది. 'దేశమీకక్షులచే పాడగుచున్నది. ఐరిషుప్రజల కైకమత్యము కుదురదు. ఈకక్షులవలన మనలో భేదభావ మభివృద్ధియగుచున్నది,' అని ప్రజలనుచున్నారు. ఈరోదనములను మనములక్ష్యపెట్టనవసరములేదు. కాని మనసిద్ధాంతములలో కొంతభాగ మొప్పుకొనినవారితో కొన్ని నమర్శములయందు, దేశమునకు లాభమని తలంచినయెడల కలిసి పనిచేయువచ్చును. వేరే యొడంబడికలు, సమావేశములు, అవసరములేదు. వీరొండొరులకు చేసికొను సహాయమే యొడంబడికగా పరిణమించును. ఇట్లు చేయుటవలన మనలో సద్భావ మభివృద్ధికాగలదు. ఇంతకంటే ముఖ్యమగు విషయము మరియొకటిగలదు. మన యభిప్రాయములతో నేకీభవించక తమకు సత్యమనితోచిన మార్గము నవలంబించెడువారిని మనము మాపించకూడదు. వారితో మన మేకీభవించలేము గనుక వారి యభిప్రాయములు తప్పనిచెప్పటయొక్కమము. మనకెట్టి సదుద్దేశ

శ్యములుకలవో మనకెంత దేశభక్తిగలదో వారికిని నట్టివడు దేశ్యములును, దేశభక్తియు నుండవచ్చును. వారిలో ననేకులు మనకంటె నెక్కుడు సేవజేసియున్నారు. ఇట్టిగౌరవనియులను మనము తూలనాడుటలేదు. కాని యీతడు దేశక్షేమముకొరకును, ఏకమత్యముకొరకును, కొన్ని సమయములయందు తిరులతో సంధిచేసుకొనుచున్నాడు. మనమీపద్ధతి నొప్పుకొనజాలము. ఇట్లుచేయుట మన సిద్ధాంతమునకు వ్యతిరేకము. కాని యీతని సదుద్దేశ్యములను మన మాక్షేపించుట యధర్మము. శత్రువులతో పోరి పారిబలము నడంచుటకు మన మొకంబడిక చేసికొని యుంటిమి, కాని దానివలన మనకేమాత్రమును లాభము గలిగియుండలేదు. ద్వేషపూరితులమై యొండొరులతో వ్యవభములనలె పోరియుంటిమి. శత్రువును జయించుటకు బదులు మనబలమే నశించినది. కావున నీవిషయమును జ్ఞాపకముంచుకొని, మనమందరము కలిసి శత్రువును జయించు మార్గమాలోచించ వలయును. కాని రాజనియు, పార్లమెంటనియు, వారికి మనము విధేయతజూపవలెననియు, సంపూర్ణ స్వాతంత్ర్యవాదులగువారిని నిరుత్సాహ పరచకుడు. ఈవరతులన్నియు మిక్కిలి కఠినముగా నగపడవచ్చును. మనము చేసెడి ప్రయత్నముయొక్క గంభీరత నాలోచింపుడు. ఒక గొప్ప సాధమును నిర్మాణము చేయునప్పుడు, శిల్పి యొకవిషయము కష్టముగా నున్నదని యలక్ష్యముచేసి, కట్టడము నేదోయొక విధమున పూర్తిజేసి, భగవంతునిమీద భారము వేసినయెడల, కట్టడమంతయు గూలుట సహజము. ఇట్టి విష

త్తులు రాకుండ, కష్టతరములగు సమస్యలు తలఘాపగానే పరిష్కరించుట యవసరము. కావున నిర్భయముగా మన పక్షము వహించి, శత్రువుతో పోరాడవలయును. ప్రజలీసిద్ధాంతముల నాచరణయం దుంచిరేని, పూర్వపు టుత్సాహము జనించి, దేశమంతయు నభివృద్ధి జెందును. నీచుల నీచత్వము మాయమైపోవును. భీరువులు ధైర్యపూరితు లగుదురు. నిర్భయముగా పోరువారి యాశయములు సఫలము లగును. దేశము స్వాతంత్ర్యోన్ముఖమై నడచును.

భక్తియనగా నిదియే యర్థము. దీనినే మనము మన పతాకముల పైని నిర్భయముగా వ్రాసి లోకమునకు వెల్లడి చేయవలయును. ఇదియే సత్యమును, గౌరవనీయమును, నిర్భయమును, నాశము లేనిపథమునై యున్నది. ఈరోజు నేను నిర్భయముగను యుద్ధార్థముగను వ్రాయుచున్న వాక్యములు, అపజయము గలిగినప్పడు, సవరణగానిమార్పుగాని యవసరము లేక యేవర్తించును. మనము సలుపుచున్న పోరాటమున, గమ్యస్థానముచేరి, జయభేరి వేయించితమేని మన 'భక్తి' మధ్యాన్న మార్తాండునివలె తీక్ష్ణమై ప్రకాశించును. మరియు శాశ్వతమై విరాజిల్లును. అప్పుడు నిరంకుశాధికారవర్గముచేతను, కపట వేదాంతుల తత్వములచేతను కలవరపడుచున్న ప్రపంచమున కొక నూతనమార్గము సూచించినవార మగుదుము. ఇతర దేశముల కాదర్శప్రాయమైన రాజ్యతంత్ర్యము నొక దానిని తెయూరు చేయగలిగెదము. సంశయాత్మకుడును మనోదౌర్బల్యము పీడనివాడును 'మనము మనుష్యులము, దేవతలము

గాము. ఇదిమనము చేయజాలము' అని యదైర్య పడును. సత్యమే! మనము దేవతలము గాము. మానవులకు నైజమగు దుర్బలత్వము గలదు గనుకనే యెంతమనోనిశ్చయముగలవాడైనను తన మనోనిశ్చయమును గోల్పోవును. తప్పతొలగబడును. విసుగుకొనును. ఇట్టి సమయములయందు అతనికి తనసిద్ధాంతములయందు విశ్వాసముండి ధైర్యముతో ప్రవర్తించినేని, యత డేకష్టములనైన చాటి జయము గాంచును. అతని కీగుణములు లేని యెడల భ్రష్టుడగును. ఆత్మనాశము గలుగును. మన యాత్మసాక్షికనుకూలముగ నున్న సిద్ధాంతముల నాచరణయందుంచకతప్పదుగనుక మనము వాని నాచరణయందుంచు చున్నాము గాని యవి సులభసాధ్యమనికాదు. ఆత్మశక్తియు, ఆత్మవిశ్వాసమును గల దివ్యపురుషుడెన్నడేని భూలోకముననవతరించిన యెడల నతడు నామాన్యవ్యక్తులకు విశ్వాసముగలిగించి వారికి చేయూతనొసంగి యుద్ధరించవలెను. నామాన్య జనులకు ధైర్యమును శక్తియు గలిగించి, యింకొక పోరాటమునకు తయారుగా నుండునట్లు చేయవలయును. అలెఁజ్ఞాఁడరు మహాశయన కిట్టిధైర్యమును ఆత్మవిశ్వాసమును మెండుగా నుండెను. తానిన్ని రాజ్యములు జయించునని మున్నెన్నడును అతడు తలచి యుండలేదు. కాని యీగుణములుండుటవలన నత డజేయు డయ్యెను. తనయుద్వయమునందభిమానము, తనశక్తులయందు నమ్మకము మనుష్యులను గొప్పవారినిగా చేయును. నీచాతిసీచుడును, తన దేశమునకై సేవజేయు ప్రియత్నించిన యెడల నుత్తమోత్తముడుగా

పరిగణింపబడును. కావున భీరువులవలె, సీచాలవలె కాపట్యమును జిత్తులును వదలి మనమందరము గొప్ప యాదర్శములతో నిండియుండవలెను. మనపతాకమునెడల గాఢమగు భక్తి యుండవలెను. మనమందరము దేవతలకు సహజమగు విశ్వాసము గలిగి యుండ వలెను. అప్పుడుగాని మన దేశమునకు గొప్పదశ సంప్రాప్తము కానేరదు.



ఎనిమిదవ ప్రకరణము



వీరపత్ని

ఇంకొక డిట్లు చెప్పెను. 'నేను వివాహమాడితిని. ఇల్లు విడిచి వచ్చుటకు వీలులేదు.'

సాధారణముగా తప్పంతయు భార్యమీద తోయుట పురుషుని కాచారమైయున్నది. మన తప్పిదముల మనము గమనించము. పురుషులు భోగపరాయణులై తమధర్మమును నిర్వర్తించక, యేదో యొక కారణము చెప్పితప్పించుకొను చుండుట చూచి యూరకుండెదము. ఏమియు నెఱుగని స్త్రీలపై లేని పోని నేరము లారోపించెదము. కావున నీ ప్రకరణమున

పురుషులును స్త్రీలును వరస్పర మొండొరులయెడ నిర్వర్తించ వలసిన ధర్మములను గురించి విచారణకు గడంగుదము. “నేను వివాహమాడితిని, ఇల్లు విడిచి రావీలులేదు” అని చెప్పి తాను చేయవలసిన కార్యము లేవియు చేయని నీచులను గురించి ముఱచితినిని తలంచకుడు.

పురుషులు, స్త్రీలవిషయమై మాట్లాడ మొదలిడినప్పుడు, కోమలాంగులును తమనుగురించి పురుషు లేమిచెప్పెదరో యని ముసిముసినగవులు నవ్వుకొనెదరు. మగవారు మగువల విషయమై యంతయు తెలిసికొంటిమని చెప్పట హాస్యాస్పద ముగా నుండును. మగువల రహస్యములను బట్టబయలు చేయుటకు నేనిచ్చట గడంగుట లేదు. వారిధర్మమును వారు చక్కగా నెరవేర్చవలెనని మాత్రము మనవి చేయుచున్నాను. ప్రతి స్త్రీకిని భర్తయో, కుమారుడో, తమ్ముడో యుందురు. ఈ స్త్రీల యభిప్రాయముమీదనే పురుషులు నడుచు చుందురు. కావున ముందురాగల స్వాతంత్ర్య పోరాటమున తయారుగా నుండుటకు ప్రస్తుత సమయమున స్త్రీలకు సరియైన శిక్షయుండ వలయును. స్త్రీలు పురుషులకు సహాయభూతు లయ్యెదరా? లేక వారి మెడలకు గుదిబండవలె నుందురా? మగవారిని గొ గిలించుకొని వారిని యుద్ధరంగమునకు పోనీయక యడ్డగించె దరా? లేక వారి సత్ప్రియాత్మములయందు చేయూత నొసంగెదరా? పురుషులకును స్త్రీలకును నెడబాటు గావించిన యీ పోరాటము వారియాత్మల నైక్యముజేసి, సత్యమును యింది.

యాతీతమును నగు ప్రేమను గలుగ జేయునా? లేక శాశ్వత మగు నెడబాటు గలుగజేసి వారియాత్మల నాశముజేయునా?

ఈ తరమువారి కాదర్శప్రాయముగనుండదగిన యొకా నొక స్త్రీరత్నమును గురించి యీప్రకరణమున ముచ్చటించ దలచి యున్నాను. కొన్నిముఖ్యాంశములు మాత్రము తెలియజేసెదను. మిక్కిలి వివరముగా ప్రాయ నవకాశములేదు. మనస్త్రీలలో కొంతకాలము నుండియు కలవరము బయలుదేరి, సంఘములో వారిదశ బాగుపరచుకొనుటకు ప్రయత్నములు జరుగుచున్నవి. స్త్రీల ప్రస్తుతహీనదశ 'బొమ్మరిల్లు' అనుపుస్తకమునందు చక్కగా వర్ణింపబడి యున్నది. వారిట్టి స్థానము నొప్పుకొనక, యింతకంటె నుత్తమ మయినట్టియు, గౌరవనీయ మగునట్టియు, స్థానముకొరకై ప్రయత్నించుచున్నారు. తమ గౌరవమును నిలువబెట్టుకొన ప్రయత్నించు ధీరయువతుల యెడల మనకు గౌరవముగలదు. కాని యిట్టి హీనస్థితికి పురుషులే కారకులనియు, తా మభివృద్ధి నొందుటకు పురుషులడ్డుపెట్టెదరనియుతలచుటపొరబాటు. తమ ధర్మమును వీడి భోగపరాయణులైన పురుషులవలెనే, స్త్రీలును నిందితులుములకులొనై తమ ధర్మమును మఱచుచున్నారు. ఇట్టి స్త్రీలు కష్టములకొరవలేరు. అనేకవిధములయిన యాభరణములను ధరించి కులుకుచుండెదరు. నాటకములకును, విందులకును, పోపుటయందు వారికమితప్రీతి. స్త్రీలే గృహమునకు రాణులు; పురుషులు బానిసలు. భార్యాభర్తల సంబంధమువలన భార్యకు వివేకమును ఆత్మవిశ్వాసమును వృద్ధికావలెను. పురుషులకు

మనోధైర్యమును, కరుణను గలుగజేయవలయును. భార్యాభర్త లొండొరుల గౌరవించుకొనుచుండవలెను. ప్రస్తుత సమయమున, భార్యాభర్తల సంబంధములవలన నిట్టి సద్గుణములు పెంపొందుటలేదు. ఈ గుణములన్నియు నశించి, దుర్గుణములనేకములు ప్రబలిసవి. మూఢత్వము, అవిశ్వాసము వృద్ధియగుచున్నవి. స్త్రీలను బుజ్జగించి పొగడిననేగాని వారు ప్రసన్నులుగారు. వారు యంత్రగాని చేతి కీలుబొమ్మలవలె నున్నారు. పురుషుడును, విషయసుఖములను మఱిగి స్త్రీలకు వశుడై, అశక్తుడును, వ్యర్థుడును నగుచున్నాడు. భార్యాభర్తల బాంధవ్యము గౌరవముమీద నాధారపడియుండుటకు బదులు పురుషుల పౌరుషమునకును స్త్రీల గౌరవమునకును లోపము దెచ్చుచున్నది. స్త్రీలును, పురుషులును సీచత్వమును వృద్ధిపరచుకార్యములు చేయుచుండుట మిక్కిలి శోచనీయము. మానవ స్వభావముయొక్క గంభీరత, గౌరవము ప్రతిష్ఠించుట పురుషులమగు మనము చేయవలసినపని. ఏవో కారణములు చెప్పి యీ కార్యమును మానకూడదు. స్త్రీలకును నిట్టి బాధ్యతకలదు. పురుషులును స్త్రీలను కష్టసుఖములయందు సమానభాగస్థులే. కావుననే పురుషులకును స్త్రీలకును బాధ్యతలుగూడ సమానములే. రాజకీయ విషయములయందు స్త్రీలు, పురుషులతోబాటు సమానహక్కులను గడించ ప్రయత్నించుటకంటె, తమతోడిస్త్రీలను ఉత్సాహవంతులు గను, ఆత్మవిశ్వాసము గలవారుగను చేయుటయు, కష్టములు వచ్చినప్పుడు వాని నతిధైర్యముతో నెదుర్కొనునశక్తి వారికి

గలుగజేయుటయు, వారి ధర్మమైయున్నది. మన స్త్రీలకిట్టి శిక్షయొసంగబడినప్పుడు మన దేశస్థులేగాక యితరప్రజలును, వారికి సమాన గౌరవముల నియ్యక తప్పదు.

ముందు జరుగనున్న పోరాటములో నిష్పటినుండియు తయారగుట యవసరము. పురుషులు చేయుచున్న ప్రయత్నమునందు స్త్రీలు తోడ్పడినగాని జయము చేకూరదు. పురుషుడు జీవితము నావరించియున్న నీచత్వముతోడను, అధర్మముతోడను నిరంతరము పోరుచుండును. కొన్ని సమయములయందాయధర్మమునకు లొంగిపోయి భ్రష్టుడగును. ఈ పోరాటమునందు స్త్రీలు పురుషులకు సహాయపడవలయును. అతని యకాన్నత్యమునకు గాని, యతనినాశమునకుగాని వారు కారణభూతులగుదురు. ఈ విషయములు మనస్త్రీలు గమనించినయెడల, వారికర్తవ్యము నిర్ధారణ కాగలదు. పురుషుడు ధర్మమార్గమున పోవ ప్రయత్నించును. స్త్రీ యిత డేమిచేయవలయునో నిర్ధారణ చేయును. స్త్రీ పురుషునికంటె సుగుణవంతురాలైనయెడల, అతనికి ధైర్యము చెప్పి తనస్థితికి చెచ్చును. ఇట్లుండుట యరుదు. స్త్రీపురుషునికంటె నీచురాలైన యెడల, అతని పాతాళమునకు లాగుకొని పోవును. భార్యాభర్త లిద్దరును సమానమైన ధైర్యసాహసగుణాదులు గలిగియుండినయెడల వారితిరుల కలభ్యమగు దివ్యపదవిని జెందుదురు. వారిద్దరికిని నసమానమగు సౌఖ్యమును, ఆనందమును, శాంతియు గలుగును. ఇట్టిదంపతు లొండురులకు సౌఖ్యదాయకులయ్యెదరు. వారొంటరిగా నున్నయెడల, జీవితముయొక్క

ఆనందము వారికి తెలియజాలదు. దంపతు లందరును నీ విషయమును గమనించవలయును. వీరిని ప్రభుత్వమువారనేక కష్టములచాలు చేయవచ్చును. ప్రస్తుత సమయమున నిట్టి నీచులే రాజ్యము చేయుచున్నారు. భోగపరాయణులై, సుకుమారులై మోటారుబండ్లమీద పోవుచుండువారి ననేకులను మనము చూచుచునే యున్నాము. వీరికి పౌరుష మేమియు లేదు. పౌరుషము గలపురుషు డిట్టిజీవితమునకు చాల్పడడు. అతడెప్పుడును నిరాడంబరముగానే యుండును. ఈ భోగపరాయణుల హృదయములు “భృత్యుల హృదయము”లని బర్ణార్థులపాగారు వర్ణించి యున్నారు. ముందు మనకు మంచిస్థితి రావలెనన్న నీ యధర్మమును ప్రతిఘటించ వలెను. ఈ భోగమును లోలత్వమును మనము వీడవలయును. ఇదియే రేపు జరుగనున్న పోరాటమునకు శీఘ్ర. స్త్రీలును నీవిషయములను గురించి గమనించవలెను. అనేకనుండి స్త్రీలు పురుషులవలె ననేక కష్టముల కోర్చియైన, తమ యాత్మగౌరవమును నిలువబెట్టుకొనువాగు గలరు. తుచ్చమగు భోగములను వారాసించుట లేదు. కావున మనస్త్రీలందరు భోగపరాయణులను, తుచ్చులను జూచి యసహ్యపడునట్లు వారిని మనము తయారు చేయవలెను.

ఇప్పుడు ఐరిషు యువతులలో శ్రేష్ఠమగునామెను గురించి చెప్పెదను. మనప్రిజలకు ధైర్యమును, ఉత్సాహమును గలుగ జేయుట యవసరమైనప్పుడు ధీరులగు పురుషులనుగురించియు, వీరవనితలను గురించియు, స్మరించుట సాధారణమై

యున్నది. వా రనేకకష్టములకోర్చి యుద్ధరంగము సత్తిధైర్యముతో బ్రేపేషించి జయముగాంచిరి. వారు చేసిన ప్రయత్నముల ఫలితమే ప్రస్తుతము మన మనుభవించుచున్నాము. మన వీరుల విషయమై ప్రజలకేమియు దెలియకుండుట మనకుగౌరవము గలిగించ జాలదు. మన వీరపత్నులను గురించియు, తెలియకుండుట మిక్కిలి శోచనీయము. మనవారు వీరవనితలని పొగడువారందరును సీగౌరవమునకుతగినవారుగా గనుపడరు. నాట్యరంగమున నెవ్వరేని తగ్గుస్థాయిలో “దురదేశముల ద్రిమ్మరుచున్నది” అను గీతమును పాడినప్పుడు మన హృదయమునందు పొడము భావమా లేవియో యాలోచింపుడు! ఈవనిత యెడల మనకు జాలిగలుగును. మన హృదయములు దయతోడను, ప్రేమతోడను నిండియుండును. కాని యిట్టియుద్దేశము సరియైనదికాదు. ఈగీతము పాడుచున్నపుడు మన కుత్సాహముగాని, ఆత్మవిశ్వాసముగాని, ధైర్యముతో మన ధర్మమును నిర్వర్తించు శక్తిగాని, పతాకము నున్నతస్థానమున ప్రతిష్ఠించు శక్తిగాని గలుగనేరదు. ఈగీతము మనలను బలహీనులనుగా జేయును. మనము కంపముజెందెదము. నరముల నటు త్వములేగ్గును. సారాకురాన్ అను శ్రీయొక్క విరహమును గురించియు, ఆమె పడినకష్టమును గురించియు వినిన మన ప్రజలు ధైర్యమునందును, సుగుణసంపత్తియందును, బుద్ధివైభవమునందును, పాతిప్రత్యమహిమయందును, నిమిశము గొప్పదియగు టోనుమహాశయుని సతినిగురించి తెలిసికొనుట సమంజసము.

పూజాండ్రకు ప్రేమ, దయాదాక్షిణ్యములు, వివేకము, పతిభక్తి నైజగుణములు. ఈగుణము లేస్త్రీయందైనను మిక్కుటముగానుండి వీనికితోడు పురుషునికి సహజలక్షణములగు ధైర్యము, నిర్భయత్వము, ఓర్పు, యుండేనేని యామె వీరపత్నియనందగును. టోనుగారి సతీమణి యిట్టిగుణములుగలది. ఆమెవంటి వీరవనితలు మనదేశములో గాని, యితర దేశములందుగాని, పెక్కుమంది గానరారు. ఆమె యనేకసమయములయందు కఠినశరీరకు లోనుగావలసివచ్చెను. ఆపరీక్షలకన్నిటికిని నామె తాళజాలెను. తనభర్తయెడల నసమానమగు భక్తివిశ్వాసములు చూపినందులకును, అతని ధర్మకార్యమున నిరంతరము ప్రోత్సహించు చుండినందులకును, మనమోమెను ప్రశంసించవలెను. అతడు వీరస్వర్గము నొందినతరువాతగూడ, అతడు నెరవేర్చుటకు కంకణము గట్టుకొనినకార్యమును శ్రద్ధతోనెరవేర్చి తనభర్తయొక్క పంతుసముచేకూర్చి, వీరవనితల కెల్ల నగ్రగణ్యురాలని లోకమునకు చాటెను. అతడు బ్రదికి యుండగా నామె యతనియెడల జూపిన యనురాగము వర్ణనాతీతము. ఇది సాధారణమేయని మన మనుకొనవచ్చును. స్త్రీకి పురుషునియందుగల మోహ మట్లు చేసినదని తలతము. అతని కష్టకాలమునందును, ఆమె యతని సాహసమునకు పురిగొల్పెను. తన ధర్మమును చక్కగా నెరవేర్చుమని ప్రోత్సహించుచుండెను. తనభర్త కత్యంతప్రియములగు శిశువులకు మంచి శిక్ష యొనంగుచుండెను. భార్యాభర్తలను బంధించినది సాధారణమగు ప్రేమకాదు. అది మోహముకాదు. అది పంచేంద్రియ

ముల కతీతమైనది. వర్ణన కతీతమైనది. * టోను మహాశయుడు మిక్కిలి నిపుణుడు. అతనికి గొప్పశక్తులుండెను. దూరదృష్టిగలవాడు. ఉత్సాహవంతుడు ఎడతెగని ప్రయత్నము చేయువాడు. నాయకుడుగా నుండుటకు తగినవాడు. అత షాకానొకి సమయమున చిన్నిపాపవలె నానందమున దేలుచు మైమఱచి బార్యామణికి వాసినజాబును పరికించుడు. “పిల్లలమీదను, నీమీదను నా కత్యంతానురాగముగలదు. నాపేరుజెప్పి పిల్లలను పదివేలసారులు ముద్దిడుకొనుము. నా బహిఃప్రాణముగు నిన్ను పరమాత్ము డాశీర్వదించుగాక!” (ఇవి ఫ్రెంచి యెథీస్టువతీకనంచితీసి వాసినది). ఈవాక్యములనుజూచి యతని దూషించెడు వారందరుని సిగ్గుచే తిలవంచుకొందురుగాక! ఇట్టివాక్యముల సతడు వ్యాయటలో నాశ్చర్యమేమియును లేదు. అతడు తన

౧౭౮౯ సంవత్సరమున ఫ్రెంచివిప్లవము జరుగగానే ఐంఘ వారిలో కూడ. కలవరము బయలుదేరెను. ఆల్టర్సునందును మరియనేక స్థలములందును మానసిక స్వతంత్రవాదులలో విప్లవభావములు ప్రిబలి జనుల నాకర్షించెను. ఈ విప్లవమునకు నాయకుడు థియబాల్ డు ఉల్బు టోను (Theobald Wolf Tone). ఇతడు గొప్పస్థాయవాది. విప్లవ సమయమున “ఆఖిల ఐంఘ జాతీయ సంఘము” నొకదానిని స్థాపించెను. దాని యుద్దేశ్యము పార్లమెంటు గు బ్రభుత్వమునకై యాందోళనము నెల్పుటగును, క్యాథలికులకు సమాన స్వాతంత్ర్యముల నొసంగుటకును నై యుండెను. కాని ఐంఘజాతీయ నాయకులగు టోను ప్రభృతుల యాశయములు వీనిని మించియుండెను. అంగ్లేయుల సంబంధమును తెగించివేయుటయు సంపూర్ణ స్వాతంత్ర్యము గడించుటయు వారి యుద్దేశ్యమై యుండెను. వారికి ఫ్రెంచి విప్లవమునందు సంపూర్ణ సానుభూతి యుండెను. ౧౭౯౨ సంవత్సరమున టోను, అతనియనుచరులు అంగ్లేయులకు తిరుగు బాటొనరించిరి. కాని దానివలన లాభము లేకపోయెను.

యుద్యమమును మొదలుపెట్టిన సమయమున తన మహత్కార్యమును సాధించుటకు నమెరికా ఖండమునుండి ఫ్రాన్సుదేశమున కేగుచున్నపుడు చిన్నిపాపలను గురించియు, భార్యను గురించియు, కొంతభేదము కలిగినది. ఇట్టిసమయమున అతని భార్య యేమిచేసినదో చూడుడు! సాధారణస్త్రీలవలె నతని కాగిలించుకొని తనకొరకును, పిల్లలకొరకును, దేశమునుమఱచి పొమ్మని చెప్పినదా? అతని పోవద్దని నిరోధించినదా? లేక కంటతడిబెట్టి దుఃఖించదొడంగినదా! ఈసమయమున టోను మహాశయునికన్న నెక్కుడు ధైర్యముచూపినదనుటలో నందే హములేదు. టోనుగారి డైరీనుండి స్వయముగా నతడువ్రాసిన మాటల జూడుడు:—

“తానిదివరకు పొందినకష్టముల వలన నాభార్య యొక్క ధైర్యమును, ఉత్సాహమును నేమాత్రము చెదరలేదు. నాక్షేమమునట్లను, నా గౌరవము నెడలను ఆమె మొదటి నుండియు చూపుచుండిన శ్రద్ధతగ్గలేదు. తనకొరకుగాని పిల్లల కొరకుగాని, నాన్నేహితుల యెడలను దేశమునెడలను నెరవేర్చవలసిన ధర్మమును వీడవలదని నన్నామె ప్రార్థించెను. నేను లేనప్పుడు, కుటుంబబాధ్యత లన్నియు తాను వహించెదనని నాకు అభయ మిచ్చెను. అనేకకష్టములయందు మమ్మరక్షించిన యాపరమేశ్వరుడే యీ సమయమునందు గూడ, ఆపద రాకుండ కాపాడగలడని నాకామె ప్రోత్సాహము కలుగజేసెను.” తన భర్తకు ధైర్యముచెప్పచు నతని సాగనంపుచున్నపుడామె వణకు చుండెను. గజగజలాడుచుండెను. స్త్రీలు పేమ

స్వరూపులు. వారి మనస్సు లతికోమలములు. కాని యాసమయమున ఆమెముఖబింబము గంభీరమై యెట్టిభీరువులకును ధైర్యమును, ఉత్సాహమును గొల్పునట్టిదిగా నుండెను. ధైర్యములో నీ నాగీమణికి నసమానతేజోవిరాజితుడగు టాను మహాశయుడుతప్ప మరెవ్వరును సాటిరారు. స్వాతంత్ర్యోపరాటమున టాను మహాశయుడు తనప్రాణముల నర్పించిన తరువాత ఆమె బాధ్యతలధికమయ్యెను. అతడు బ్రదికి యున్నప్పటికంటె వేయిమడుంగు లధిక ధైర్యమును చూపవలసివచ్చెను. భర్త మరణించుచు వ్రాసిన యుత్తరము జూడుడు. ఈ లేఖ యామె ధర్మమెట్లు నిర్వర్తించవలెనో తెలుపుచున్నది. మరియు టాను మహాశయుని గొప్ప తనమును, అతనికి భార్యయందుగల విశ్వాసమును చాటుచున్నది:—

“ప్రేమనీ! నెలవిమ్మ. ఈయుత్తరము పూర్తిచేయుట నాకు వీలుగాకున్నది. మేరికి నాప్రేమను తెలియజేయుము. తండ్రిలేని పిల్లలు! ఇకమీద వారికి నీవెదిక్కు! వారిని పెంచి పెద్దవారిని చేసి వారికి విద్య గఱపుట కొరకే నీవు బ్రతికి యుండుట యని తలంచవలయును. నాయెడల నీకుగల ప్రేమను చాటుటకు వేరొక మార్గము లేదు. భగవంతుడు నిన్నాశీర్వదించుగాక!”

ఈ యుత్తరము అంగ్లేయ న్యాయాధిపతియెదుట స్టీఫెన్ మహాశయుడు పలికిన గంభీర వాక్యములను జ్ఞాపకము దెచ్చుచున్నది. ఉద్యోగముచే వీరిద్దరును తమభావములను వెలిబుచ్చుటకు వీలులేక పోయెను. కాని లోకమున కంతటికిని

వారియాత్మల గంభీరత వ్యక్తమగుచునే యున్నది. ఈ వాక్యములయందు తనమరణమునకు చింతగాని తనభార్యపుత్రాదుల వీడిపోవుచున్నానను దుఃఖము గాని యేమాత్రమును గానరాదు. ఇట్లునుట వలన భార్యభర్తల కనురాగము లేదనికాదు. వారి వియోగమునకు దుఃఖములేదనిగాదు. వారికున్న గాఢానురాగము, మనజాతీయనాయకులలో మరెవ్వరికిని గానుపించుటలేదు. అత డిట్లువాసెను: “నీకొరకును పిల్లలకొరకును నేనెంత పరితపించుచున్నానో మాటలలో వర్ణించుటకు వీలులేదు. కనుక నేనట్లు చేయుటకు ప్రయత్నించను. నీ వస్యభాతలంచవద్దు.” టోనుగారు పిల్లలను తనభార్య చేతి కొప్పగించి నప్పుడు ఆమె యాకార్యము నెట్లు నిర్వర్తించు నది యతనికి తెలియకపోలేదు. ఆమె యీవిధి నెట్లు నెరవేర్చినది చరిత్రయే చాటుచున్నది. టోనుగారి కుమారుడు పెద్దవాడై తమతల్లిగమ చేసిన కృషిని యీక్రింది వాక్యములలో వర్ణించి యున్నాడు: “నా తండ్రిల సిద్ధాంతములను, వారి పవిత్రభావములను, నా తల్లి నాకు ఉగ్గుపాలతో నూరి పోసినది.” ఈ వాక్యము చాలును. ఆమె తన విధి నెట్లు నిర్వర్తించెనో తెలియజేయుటకు వేరుగా వర్ణన లవసరము లేదు. ఆమె జీవితచరిత్ర మనము గమనించిన యెడల, పిల్లలయం దామె గనుపరచిన ప్రేమాతిశయమును, తమ స్వాతంత్ర్యమును కాపాడుకొనుట కామె చేసిన కృషియు, మనకు వ్యక్తము కాగలవు. ఐతేషు ప్రజాస్వామికమునకు సర్వసేనాధిపతియై స్వాతంత్ర్య సంపాదనార్థము తన ప్రాణముల వర్పించిన మహా

శయుని భార్యనుగదాయని గుర్తెరింగి, యద్యోగీయులవంచనలకు లోబడక, వారి పోషకత్వమును నిరాకరించి స్వతంత్రురాలై యుండెను. ఈ సాధ్యవిషయమై శ్రీచిశాననసభలో లూషియన్ బాసపార్టీ యనునతడు గంభీరముగా నిట్లు చెప్పెను: “టోను మహాశయుని దేశసేవ మీకానందమును, ఉత్సాహమును గొల్పుటకు చాలియుండనియెడల, నీతని భార్యారత్నముయొక్క నిశ్చలత్వము, స్వాతంత్ర్యానురక్తి మిమ్మత్సాహసముద్రమున దేల్చును. ఆమెయను దినమును తన ప్రేయనియొక్కయు, తమ్మునియొక్కయు, యాత్మల శాంతికొరకై ప్రార్థనల నల్పుచు, దీనితోబాటు ఐర్లండు దేశ విముక్తికిని, శాంతి స్థాపనమునకును భగవంతునికి ప్రార్థనల నల్పుచున్నది. తమ బాంధవుల మరణమునకై వీరు దుఃఖనాగరమున మునిగియున్నను, తమ దేశముయొక్క నీచదశతొలగుటకు వారు భక్తిపూర్వకముగా ప్రార్థనల నల్పుచున్నను నీవీరవనితలు చూపెడి ధైర్యసాహసము లసమానములై యున్నవి. ఈ ఐరిష్యులువతుల ధైర్యము స్పార్తాపట్టణముయొక్క స్త్రీలధైర్యమువంటిది. స్పార్తాయందు స్త్రీలు కష్టకాలమునం దసమానమగు ధైర్యమును చూపియుండిరి. యుద్ధవింగమునుండి తమవారు రాగానే వారందరును తమతమవారిని దర్శించుటకు సేనాముఖమునకుబోయి, యందు తమ భర్తలను, సోదరులను, కుమారులను గానక “తన దేశమునకై యుతడు ప్రాణముల నర్పించెను. తన ప్రజాస్వామికమునకై యుతడు తన జీవితమును ధారబోసెను” అని పలుకుచు సంత

సించుచుండిరి. ఇప్పుడు ఐర్లండుదేశమున కష్టముల ననుభవించుచున్న స్త్రీలును నిట్టి గుణములుగలవారే. ఐరిషు స్వాతంత్ర్యము సంపాదించుటయందు విఫలమనోరథులై ఐరిషు సేనలన్నియు చెల్లాచెదరైపోయిన సమయమున టోను సతి నెపోలియన్ చక్రవర్తియొద్దకు స్వయముగా నేగి తన భర్తచేసిన నేవ నుగ్గడించి, తనకును తనకుమారునికిని, ఫ్రెంచి దేశపు హక్కుల నొసంగుమనియు, ఫ్రెంచిసేనలో తనకుమారున కొక యుద్వోగమీయవలయుననియు వ్రార్థించెను. నెపోలియన్ చక్రవర్తి యీ ప్రార్థనల సావధానముగా నాలకించి ఆమెను గౌరవించి, ఆమెకోర్కెల నెరవేర్చి పంపెను. ఈవిషయము చక్రవర్తిపరిజనులకు మిక్కిలి యాశ్చర్యము గొలిపెను. తనకుమారునికై యీమె యిన్నికష్టములు పడవలసివచ్చెను. పాపము! ఇద్దరు పిల్లలమొకండ్లయెదుట మరణించిరి. ఇతడే మిగిలియుండెను. ఆమె యతనివిషయమై మిక్కిలి శ్రద్ధవహించెను. తనభర్తకోరికల విశ్వాసముతో నెరవేర్చెను. భర్తను సాగనంపినట్లు కుమారునిగూడ తనధర్మమును నిర్వర్తించుటకు సాగనంపెను. ఆమె వ్రాసినస్వీయచరిత్రను పూర్తిగా చదివినగాని యీమెగొప్పతనము మనకు వెల్లడికాదు. ఒకానొక ఫ్రెంచిమంత్రీ యీమెయెడల కాఠిన్యమువహించి, ఆమెను దూలనాడినపుడు ఆమె స్వయముగా చక్రవర్తియొద్ద కేగి నిర్భయముగా తన కోరికల మనవిచేసుకొని యతని గౌరవమునకు పాత్రురాలగుచుండెను. ఒకానొకడు ఆమె ద్రావ్యపేక్షచే నీకార్యములను చేయుచున్నదను నీచపుపల్కులు పల్కి

నవ్వుడు తానెన్నికష్టములు పడవలసివచ్చినను యాచకవృత్తి నవలంబింపలేదని బదులుచెప్పెను. ఆమెకు మాధుర్యము, గాంభీర్యము, సహజమైయుండెను. వీనినెన్నడును ఆమె వీడి యుండలేదు. తనధర్మమును నిర్వర్తించుట కామె శ్రద్ధవహించెను. తనకుమారుని జీవయాత్రను గడుపుటకు పంపునాడును మిక్కిలి ధైర్యము వహించియుండెను. ఇదివరకెన్నడును వారెడబాటునెఱుగరు. ఆమె యతనివిధిని నెరవేర్చుమని మృదువాక్యముల బల్కుచు గజగజవణకుచు సాగనంపెను. ఆమె స్వీయచరిత్రమునం దిట్లువ్రాసియున్నది:—

“ఇంతకుముందు నావిలియమ్ నాపుత్రుడని నేనెన్నడును తలచి యుండలేదు. టోనుగారి పుత్రుడు నాకొసంగబడినట్లును, అతనికి నేను సంరక్షణకర్తగా నున్నట్లును నేను తలంచు చుంటిని. కాని నాపుత్రుని వీడ్కొల్పు సమయమున, సహజమగు మాతృప్రేమ దానిస్థానము నలంకరించెను. నేనొక పొలములో కూర్చుంటిని. నాయెదుట రాచబాట స్పష్టముగా కనుపించు చుండెను. నాకండ్లకు నాముద్దుల పట్టియగు విలియమ్తప్ప మరెవ్వరును కనుపడలేదు.....నామనస్సు ఏయాలోచనకును జొరదయ్యెను. నేనుపడిన కష్టములు, పొందిన బాధలు నాకట్టెదుట నగపడి, నన్నావరించి వీడకుండునట్లగపడెను. నాకండ్లు మూసికొని పోవుటకు నేనుకోరితిగాని యట్లు జరుగకుండుట నాకాశ్చర్యము గొల్పినది. మానసిక ప్రవృత్తులు మిక్కిలి యాశ్చర్యకరములు. ఈవిధముగా నేను చాలసే పొకబొమ్మవలె కూర్చుని యుంటిని. ఇంటికి పోవుట

కావశ్యకత నాకు గోచరించలేదు. ఇట్లు కొంతసేపు గడనెను. నాస్థితి యింకను మారలేదు. ఆనమయమున దగ్గరనున్న పొదలోనుండి యొకభరతపక్షి నావంకకు వచ్చెను. నాతలమీద వలయాకారముగా తిరుగుచు మృదువుగాను, శ్రావ్యముగాను, ఉత్సాహకరముగాను పాడజొచ్చెను. నా కట్టిబ్రహ్మనంద మెన్నడును గల్గియుండలేదు. నేనుపడియున్న దుఃఖసాగరమునుండి యీ భరతపక్షి తప్పించెను. నాకుత్సాహము గల్గించుటకై, నాప్రియు డీపక్షిని పంపిపట్టు నేను తలచితిని. తక్షణమే యింటికి నడచితిని.”

ఈవిషయములు మనహృదయమును కరగించక మానవు. తన ప్రియపుతుని బాసి యేకాకియై, ఒకవీరవనిత పచ్చికమీద గూర్చుండుటయు, భరద్వాజము ఆమెనెత్తిపె తిరిగి తిరిగి, తన శ్రావ్యకంఠముచే యామె నుత్సాహ భరితురాలుగా జేయుటయు, ఆమె తన భర్తయే దీనిని పంపినట్లుగా దలచుటయు మనకు హృద్యముగా నున్నవి. మనకీవర్ణనల వలన గలిగిన యుద్రేకము హింసమైనది కాదు. ఇది మిక్కిలి యున్నభేదమైనది. ఈయుద్రేకము మనకు మనదేశమునడలను దానియందు నివసించు ప్రజలయెడలను ప్రేమ, గౌరవము గలిగించునదై యున్నది. మనల కార్యశూరులుగా జేయుట కీయుద్రేకము మిక్కిలి యవసరము. ఈకథ వినుచున్నప్పుడు మనకు దుఃఖము రాదు. మనదేశముక్తికై పాలు పడుటకు మనయంతరాత్మలు పరితపించు చుండును. ఇట్టి వీరవనితల విషయమై ఐరిషు ప్రజలకేమియును చెలికుదు

కదా! టోనుమహాశయునివిషయమై కొన్నిసంగతులు మనకు దెలియును. అతనియోగ్యత, నిష్కాపట్యము, ధైర్యము, ఓర్పు, దూరదృష్టి, వివేకము, మన మెరిగినదే. అతడు పురుషులలో శ్రేష్ఠుడు. సుగుణసంపత్తియుగ్ధును, ధైర్యమునందును గాంభీర్యమునందును, అతని కీడువచ్చునది యతని భార్యమణి యొక్కతెయే. అతడు పురుషులలో శ్రేష్ఠుడు; ఆమె స్త్రీలలో శ్రేష్ఠురాలు. ఇట్టి యనుకూలదాంపత్యము కుగురుట మన భాగ్యమనియే చెప్పవలయును.

ఇట్టి వీరవనితల చరిత్రములను స్త్రీలుమాత్రమేగాక పురుషులును స్మరించుచుండవలయును. ఈసాధ్వీచరిత్ర మన కొక గుణపాఠము నేర్పుచున్నది. దేశభక్తి మానవులకు సహజములగు గుణముల నాశము చేయదు. సద్గుణము లన్నిటిని వృద్ధిపరచును. యోధులకు ప్రేమ, దయ, శాంతియు, మొదలగు సద్గుణము లుండకూడదని మనలో ననేకులు తలచుట వింతగా నున్నది. ఈగుణములు అతని ధైర్యమును పాడుచేసి, ఆత్మవిశ్వాసమును చంపునని వారు తలతురు. కాని యిది పొరబాటు. మనము మానవులము. కావున మనయుద్యమము మానవస్వభావమునకు వ్యతిరేక మయ్యెనేని అపజయము గలుగుననుట నిశ్చయము. ఐర్లండుదేశమునకై పాటుపడువారు వివాహ మాడకూడదని మనలో ననేకులు తలచుచున్నారు. ఇది యెంతహాస్యాస్పదమో మనము గ్రహించగలము. ఐర్లండుకొరకై ఊపిరిపీల్చుట మానివేయు మనిన నెంతచక్కగా నుండునో నిదియు యింత చక్కగానే

యును. భార్యాభర్తలు కలిసి యొక గొప్ప ధర్మమును నిర్వర్తింప వలసియున్నది. దీనికిబదు లొక యస్వాభావికపు జీవితము నెరపుట హేయము. ఇట్లు చేయుటవలన మనకు గృహస్థాశ్రమములోనున్న సౌఖ్యముగాని సన్యాసాశ్రమము లోనున్న బ్రహ్మానందముగాని లభించదు. ఇహమునకును పరమనకును దూరులమగుదుము. ఇంతదనుక మనము వర్ణించుచుండెనమహాశయులచరిత్రలు మనకాదర్శప్రాయములుగా నుండ గలవు. పురుషులు స్త్రీలను భృత్యులుగాను, భీరువులు గాను తియ్యారు చేయుక వారికి కష్టములకోర్చెడిశక్తి గలుగ జేయవలయును. మనయాదువారును మిక్కిలి ధైర్యముతో ప్రవర్తించి పురుషులకు కీర్తిదేవలయును. మనదేశమందు కొంతమంది తామెన్నికష్టములనైనను సహించెదరు. కాని తమ కాపులగువారికి కష్టములు సంభవించెనేని వారుచూచి సహించ జాలరు. ఈయవ్యక్తమగు కాంక్షయే మనలను పాతాళము నకు లొగుకొనిపోవుచున్నది. మన భార్యాపుత్రాదులను సుఖమున కలవాటు జేసితిమేని వారు మనకు సహాయము చేయుటకుబదులు మనకు గుదిబండ లయ్యెదరు. మనము చేసెడి ప్రతికార్యమునందును వారు మన కడ్డువచ్చెదరు. పిల్లలు పెద్దవారై తమధర్మమును నెరవేర్చలేని యథమాధము లయ్యెదరు. ఎవరును తనభార్యకును, పిల్లలకును కష్టములు సంప్రాప్తమగునని భీతి వహించకూడదు. తనవారికి కష్టముల నతీధైర్యముతో నెదుర్కొను శక్తి గలుగజేసిన యెడల వారియంతట వారే యీపరీక్షయందుత్తిరులై సత్య

మార్గమును గ్రహించెదరు. భార్యాభర్తల కిరువురకును అన
మానమగు జయము గలుగును. వారికి సంభవించు విపత్తులు
వారియాత్మల కిదివర కెన్నడును గలిగియుండని సామీప్య
మును గలిగించును. వారికి దయ, మృదుత్వము, గాంభీర్యము
ధైర్యము గలుగజేయును. వారు జీవితముయొక్క సౌఖ్య
మును పొందగలుగుదురు. వారిమనములు వికసించును. వారికి
బ్రహ్మానందమును దేశమునకు బొనిసత్వమునుండి విమోచన
మును గలుగును.



తొమ్మిదవ ప్రకరణము



పొలిమేర

మనకు రెండు పొలిమేరలుగలవు. భాష, సముద్రము.
మనదేశముచుట్టును అనేకవందలమైళ్ళపరిధి అమాకృమిం
చుకొనియున్న సముద్రమునుగురించి యేమియు చెప్పనవ
సరములేదు. భగవంతుడు మనల నిట్టి గంభీరజలరాసిసడుమ
బెట్టినందుల కతనికి వందనశతంబు లర్పించ వలసి యున్నది.
ఇందువలన మనప్రత్యేకజాతీయత నష్టముగాక నిలిచియున్నది.
ఈయపారమగు జలధి మన యనంతమగు జాతివైభవము నన
వరతము ఘోషించుచున్నది. కాని భాషనుగురించి కొంత
చెప్పవలసియున్నది. ప్రస్తుతసమయమున మనము ఖండించవల

సిన యభిప్రాయములుకొన్ని ప్రబలుచున్నవి. ఐరిషుజాతీయ వైభవమును, ఘనతను చాటి మనదేశములో నన్నిపక్షముల వారికిని గాఢముగ దేశభక్తిని కలుగజేసెడి చక్కని భాషను “ఐరిషుభాష” యని పిలువగూడదని కొందరుచెప్పెదరు. పేరు గేలికో భాషకు (ఈభాష ఐరిషువారి భాష. ఇది సంస్కృతమున కతిసమీపముగ భాష) ప్రధానస్థానము నొసంగరు. రెండవస్థానము మాత్రమే యీదగునని వచించెదరు. మనదురదృష్టవశమున యీచక్కని వాఙ్మయము ఆంగ్లములోనుండుట తటస్థించినది. అనేకమంది ఐరిషువారు వారి హక్కులను, ధర్మములను గమనించక దూరము దూరముగా తొలగిపోవుచున్నారు. ఇట్లు చేయుట తగదు. దేశప్రిజలందరును ‘ఐరిషువారు’ అనుపదములోనున్న చక్కని భావములను గమనించవలయును. ఈపదము మన దేశప్రిజలందరియందును మాతృభూమియెడల గాఢానురాగము కలుగజేయును. మరియు విప్లవనయములనుందు మనదేశము నితరదేశములవలె నాశముచేయుకుండ కాపాడి ధర్మమైనట్టియు, సత్యమైనట్టియు సధికారముయెడల గౌరవము గలిగించును.

ప్రథమమున ఆంగ్లభాషలోనున్న ఐరిషుసారస్వతమును గురించి విచారితము. సారస్వతముయొక్క యుపయోగములనుగురించి ప్రస్తుతమున్న యభిప్రాయములనుబట్టిచూడతమభావములను లిఖితరూపమున ప్రచురపరచుటయొక్క ప్రాముఖ్యము గమనింపబడలేదని మనకు స్పష్టముకాకమానదు. చెప్పబడునంశములు అవి యేయభిప్రాయముతో చెప్పబడు

చున్నవో వాటికి ప్రాముఖ్యత నొసగుచున్నారుగాని అవి యేభాషలో చెప్పబడుచున్నవో గమనించుటలేదు. కాని చిర కాలమునుండియు మన మలక్ష్యము చేయుచుండిన విషయము లీసమయమున ప్రాముఖ్యత వహించినవి. కొన్ని సమయముల యందు యీ విషయమునుగురించి యుద్దేశముగలిగినప్పు డీ భావముయొక్క తత్వము మరచుచుందుము. మానవుల భావములు, సంకల్పములు గంభీరములై మానవకోటికి లాభకరము లగునప్పుడు వాటిని భాషారూపమున వ్రాయుట యువసరము. ఒక భాషకన్న నింకొక భాషలో నీ భావములను తెలియజేసినయెడల జనుల కెక్కుడు స్పష్టముగా బోధపడునప్పుడు గాని అవి జనులహృదయములయందు గాఢముగా నాటుకొని వారి కుత్సాహము, ఉద్దేశమును గలిగించునప్పుడు గాని భాష ప్రాముఖ్యము వహించవలయును. స్వభాషలో నొక విషయము చెప్పినయెడల యీ నుడువుల సంపూర్ణ భావమును, సత్యమును ప్రజలకు బోధపడినట్లు పరభాషలో తెలియజేసినయెడల సర్థముకాజాలవు. కాని మనదేశములో ననేకు లీ క్రమమును గమనింపజాలకున్నారు. కావున సంశయాత్ములగు వారు 'బరిశుభాష' నేల యొప్పుకొనవలెనో వినగోరెదను. వారిట్లుచేయుట గెయిలిక్ వారియెడల గౌరవము చూపుటకు మాత్రమే గాదు. మన కందరకును పూజనీయమగు మాతృభూమిని రక్షించుకొనుటకును దేశమునం దభ్యుదయ మతిశీఘ్రముగా గలుగజేయుటకును నిది మిక్కిలి యువసరమై యున్నది. భాషనుగురించి మాట్లాడుచు డేవిస్ మహాశయు

జిల్లు చెప్పియున్నాడు. భాషయనునది దుర్గముల కన్నను, నదులకన్నను మెక్కుడు విశాలమగు హద్దుగా పరిగణింపబడవలయును. విజముగా భాషయే మన దేశజులందరకును నాశ్రయము. అదియే మన ప్రజలందరు శరణుజొచ్చెడు స్థలము. భాషానేవకులు కొంతమంది దానినభివృద్ధి పరచిరను నభిమానముచే నిట్లు పొగడుచుంటిని యనుకొనకుడు. అది మనకందరకును అనుభవనీయమగు పితౄర్జితము. ఐరిషుభాషయందు ప్రవేశముగలవారందరకును మనభాషాప్రభావము తెలిసియే యున్నది. ఐరిషుభాష మాట్లాడజల్లాలకు మనముపోయి యొక నితో నాంగ్లేయభాషలో మాట్లాడితిమేని యతడు మనలను లక్ష్యముచేయక యేదియో ప్రత్యుత్తరము చెప్పి పంపును. అతనితో ఐరిషుభాషయందు మాటలాడితిమేని యతని వైఖరి మారును. అతనిముఖము నూతనవికాసముతోడను ఉత్సాహముతోడను నిండియుండును. అతడు మనల ననురాగదృష్టితో జూచి యనేక మృదువచనములు పలుకును. అతని హృదయము విప్పి చెప్పను. అనేక యాశీర్వచనము లిచ్చును. మనల నతడు వీడ్కొల్పినతరువాతగూడ తలని కటాక్షవీక్షణములు మనవేంటనే యుండును. భాషయొక్క చిత్రమగు శక్తిని గ్రహింపుడు. మహావ్వనులకును ముసలివారికిని యుత్సాహముగొల్పి వారి సామర్థ్యమునందు విశ్వాసముగలుగజేయునది భాషయే. ఇందలిశయోక్తి యేమియులేదు దీనిని మనము గ్రహించుముగనుక మనకిది విదితముగాదు. కాని దీనివిషయమై, తెలిసికొనగోరువారి కందరకును భాష

ప్రభావము సులభముగా తెలియగలదు. వివిధభాష మాట్లాడు జిల్లాలలో నొకచిత్రము గ్రహించదగును. మతభేదములు, వైద్యులు, న్యాయవాదులు, ఉపాధ్యాయులు, వర్తకులు, గుమాస్తాలు, అందరొకచోటగూడి ముచ్చటించుకొనుట సాధారణమైయున్నది. వారందరును ఉత్సాహవంతులు. ఒకనొక సమయమున నొక మతభేదము వర్తకునికి వేదాంతము బోధించును. ఇంకొక సమయమున వర్తకుడు మతభేదమునకు లొక విషయములనుగురించి బోధించుచుండును. కొంత కాలమువరకును వారి తారతమ్యములను, హేళనలను మరచి సోదరులవలె మెలగుచున్నారు. వారొండొరులయెడ ప్రేమాతిశయమును గనబరచుచున్నారు. దీనివలన నొక విషయము వ్యక్తమగుచున్నది. దేశము నూతన జీవము తోడను, నూతనాశయములతోడను, నూతనోత్సాహము తోడను నిండియున్నది. ఇట్టి యుత్సాహసమయమందే నూతన సారస్వతము పుట్టుచున్నది. సత్కవిచంద్రు లుదయించి తమ జాతివైభవమును తమ కావ్యములయందు చిత్రించుచున్నారు. గాయకశిఖామణులు మృదుమధుర గీతములలో నీభావములను గానముచేయుచున్నారు. చిత్రకారులు కళాకాశలము మెరయు నీనూతనశక్తిని చిత్రించుచున్నారు. భాషయొక్క యావశ్యకత యిదియే. ఇది జనులలో సద్భావము పెంపొందించుననుటలో సందియ మేమియులేదు. భిన్నభాషలు మాట్లాడెడు వారి కిట్టి సఖ్యత గుడురుట యసంభవము. డేవిస్ మహాశయుడు సూచించిన యభిప్రాయములు సత్యములే. కాని

భాషయొక్క ప్రభావ మతడు నూచించినదానికంటె యెక్కు-
డని తెలుప సాహసించుచున్నాను. భాషాప్రభావము మనము
సరిగ్గా తెలిసికొనియుండలేదు. విరిఘభాష విరిఘవారిబుద్ధిని
వికసింపజేసి యితరజాతులకు లోబడకుండజేయును. ఇతర
భాషలలోనున్న మంచిని గ్రహించి తమ భాషలోనున్న గొప్ప
విషయములను లోకమునకు చాటగల శక్తియు దానికి గలదు.
విరిఘవారి సంస్కారము, ప్రతిభయు, విరిఘభాషలో వ్యక్త
మయినట్లు అన్యభాషలో వ్యక్తము కాజాలవు. కాని కొంత
మంది మహాశయులు ప్రతికూలావకాశముల కతీతులై
యాంగ్లేయభాషయందు ననూనా వాండిత్యమును సంపాదించి
తమ భాషముల నాంగ్లేయభాషలో విశదీకరించిరి. డేవిస్,
మిచ్చెల్, మంగన్ మహాశయులు అంగ్లేయభాషయందు నేక
గ్రంథముల రచించిరి. కాని జనసామాన్యమున కీ గ్రంథము
లర్థముకావు. ఇంతకాలమునుండియు వారంధకారమున
మునింగియుండిరి. ఇచ్చడు ప్రజలనందరి నుద్బోధించుటకు
స్వభాషకై మరలితిమి. ఇట్లనుటచే డేవిస్, మిచ్చెల్ మరి
యనేకమంది మహాపురుషులు చేసిన కార్యమును నిరసించు
చున్నానని తలంచకుడు. నిరుత్సాహము దేశము నావరించిన
సమయమున శత్రువులభాషనునేర్చి వారితో యననూన
ప్రజ్ఞతో పోరి, వారి విజృంభణము నాపిన శూరశిఖాముఖుల
వేనోళ్ల వినుతించవలసియున్నది.

ఈ కారణముచే ఐర్లండులో రెండుపక్షములయందు
చేరి పోరుచున్న 'గాలులు' 'గెయిల్లు' యీ విషయమున

సమానబాధ్యతలు వహించియున్నారు. ఈ రెండు పక్షములలో సనేకు లీ విషయమును గమనించకుండుట శోచనీయము. కనుక దీని నింత నొక్కి, చెప్పవలసివచ్చినది. 'గెయిల్' సంతతికి జెందని కొంతమంది ఐరిషుభాషవారికి విదేశీయమునియు యిప్పటివలెనే యికముందును అంగ్లమును ప్రధానభాషగా వాడెదమనియు వచించుచుండురు. వీరు తమస్వలాభమునకు గాకపోయినను ఐరిషుజాతికొరకైనను మనభాషనంగీకరించుట క్రేయస్కరము. ఐరిషుదేశమునకు సేవ జేయవలయుననిన ఐర్లండుభాష నొప్పుకొనక తప్పదు. ఎవరికైనను ఆంగ్లేయనాగరికత ప్రశస్తమని తోచినయెడల వారు ఇంగ్లండున కేగవలయును. అచ్చటనే వారు ఆంగ్లేయసాంప్రదాయములప్రకారము వృద్ధినొందుట కవకాశములు గలవు. ఐర్లండులో నివసించు ఐరిషుప్రజలు ఆంగ్లేయహృదయమును గలిగియుండుట మిక్కిలి వింతగా నగుపడకమానదు. ఇట్టివారు ఐర్లండుకుగాని, ఇంగ్లండుకుగాని సరిగా సేవ జేయజాలరు. ఈ రెండుదేశములు వారిని పరిత్యజించును. కావున గెయిలిక్ సంతతికి జెందనివారందరుగూడ మనతో గలసి పనిచేయవలయును. వీరి భాషను మిక్కిలి అయిష్టముతో గాని తప్పనిసరియని తలంచిగాని యవలంబింపరాదు. వారు మనభూమియందు పుట్టి ఐరిషుపౌరులుగా పరిగణింప బడుచున్నారు. గనుక వారు తాహవంతులగు ఐరిషుమువకులతో జేరి యీ కార్యమును సాధింపవలయును. తమ మాతృభూమికి స్వేచ్ఛయు నున్నతస్థానమును గలుగ జేయవల

యును. మనదేశములో ననేక తెగలవారున్నారు. గనుక వీరందరికిని ఐకమత్యమును గూర్చుటకై యందరును ఒక భాష నవలంబించుట ముఖ్యము.

కాని మనదేశములో నన్ని ప్రార్థనలవారిని “ఐరిషువారు” అనుపేరు నొప్పకొనుమని మనమడిగినపుడు వారికి ప్రాయముగుసిద్ధాంతములను వీడి అందరును ఒక సిద్ధాంతమును ఒప్పకొనవలెనను భయము చాలమంది ప్రజలమనములయందుగలదు. క్యాథలికులు, ప్రోటెస్టెంట్లు, డిస్సెంటర్లు వారివారి ధర్మములను వీడి నాల్గవపథము యేదో యొకదాని నవలంబించవలయు నేమోయని వారిభయము. నేనిట్లుచేయుమని చెప్పటలేదు. మనమందరము యిట్టి భయమును పొందోలవలయును. ఉత్తములెవ్వరు నీ మార్గము నొప్పకొనరు. వారిట్టి యభిప్రాయములను గలిగియుండుట సమంజసమే. కాని యీవిధకక్షలవారికిని సమాధానము కుదురు తెట్లు? మత రాజకీయ విషయములయందు వారి యభిప్రాయము లేనియైతను వారందరును సత్సేవులనియు తమ పౌరధర్మమును చక్కగా నెనవేర్పవలయుననియు గ్రహించినయెడల సమాధానము కుదిరినట్లే తలంచవలయును. కావున మనము వారిని ఐరిషుపౌరులుగా నుండుమని కోరినప్పుడు వారికి ప్రాయముగు సిద్ధాంతములను వీడవలయునని కోరుటలేదు. వారు కార్యశూరులని మనకు నమ్మకము గలుగజేయవలయును. వారిధర్మము సత్సేవులుగా నుండుటకు సహాయభూతముగా నుండునని వారు చెప్పెదరు. అట్లుచేయుటకు వారికి సావకాశముల నిత్యము. ఈ

ఈ వకాశములను వా రుపయోగించికొని మన కాదర్శపాఠి
యులగుదురుగాక!

ఈ సందర్భములో మరియొక విషయ మాలొచించ
వలెను. తమ యభిప్రాయభేదములను కప్పిపుచ్చుటకై తా
త్కాలిక సంధివలన లాభములేదు. వైఫూతలవలన లాభము
లేదు. మనము చేయుకార్యములన్నియు, న్యాయము మీదను,
సక్రమమగు నధికారముమీదను ఆధారపడి యుండున
ట్టివిగా నుండవలయును. ఇట్టి సత్యమార్గమును కనుగొనుటయే
మనము ఖ్యుధర్మముగా నెంచవలయును. ఇప్పటి ప్రభుత్వము
లన్నియు సధర్మము మీదను, దౌర్జన్యము మీదను నాధార
పడియున్నవి. తమ పరాక్రమముచే ప్రభుత్వమును వణకించి
వారికి న్యాయము చేయునట్లు నిర్బంధించువారికి మాత్రమే
యవి న్యాయము చేయుచున్నవి. ప్రస్తుత ప్రజాప్రభు
త్వములు గూడ నిట్లే తమ శక్తిని ప్రదర్శించగలవారికే న్యాయ
ముచేయుచున్నవి. ఇవి ప్రజారాజ్యములెట్లగును? ఇవి నిరంకుశ
ప్రభుత్వము లని పిలువబడవలయును. న్యాయమైనప్రభుత్వము
తమ శక్తిని ప్రదర్శించగలవారికి మాత్రమేగాక బలహీ
నుల కొరకులనుగూడ కొనసాగించ వలయును. బలహీనును
హింసించు ప్రభుత్వములు క్యూరప్రభుత్వములు. ప్రస్తుత ప్ర
జారాజ్యములయొ దిట్టి విపరీతములు నాటుకొని వృద్ధియగు
చున్నవి. ఈ విషయములను మన దేశస్థులు గమనించుట మి
క్కిలి యవసరము గనుక నితదనుక వ్రాయుచుంటిని. ఈ
రాజ్యములు పడుచున్నగోటిలో మనము పడకూడదు. మనము

సాపించెడి ధర్మరాజ్యమునందు బలవంతులకును, బలహీనులకును, అధికసంఖ్యాకులకును, అల్పసంఖ్యాకులకును, సమానముగా న్యాయము చేయవలయును. దివదినాభివృద్ధిజేయుచున్న మనబాహుశక్తితోడ సత్యమును, ధర్మమును, నీతియు మనకుడనేది యది సానబెట్టిన రత్నమువలె ప్రకాశించును. ఇట్టి ధర్మరాజ్యము శాశ్వతముగా నుండును. దుర్మార్గము దీని నడంచజాలదు. నిరంకుశ ప్రభుత్వమును దీని నాశము చేయజాలవు.

మనము ధర్మమార్గమున నడచుటకు ప్రస్తుతలోక పరిస్థితులను గమనింపవలయును. ఇతరరాజ్యములు చేయుచున్న పొరపాటులను మనము చేయకుండ జాగరూకత వహించియుండవలెను. లోకములో నెల్లెడల నశాంతిప్రబలియున్నది. ప్రతి దేశమునందును అనేకక్షులు అనేక సంఘములేర్పడి నారొండొరులతో కలహించుకొను చున్నారు. బలాధికులు బలహీనరాజ్యములమీదికి దండెత్తివచ్చునను భయము గలదు. రాజకీయ, సాంఘిక విప్లవములు జరుగునను భయము మరియొకవంకగలదు. ఈ విషయములన్నియు చూచి మనము గుణపాఠముల నేర్చుకొనకుండుట ప్రమాదకరము. ఈ విషయములనుండి పూర్తిగా తప్పించుకొనుటకు మనకు శక్తి చాలక పోయినను ముందు రాగలవిషయములనుండి తప్పించుట కిప్పటి నుండియు మనబల మభివృద్ధిచేసికొనవలయును. ప్రపంచపరిస్థితులను చక్కబెట్టుట మనవశముకాదు. కాని మనదేశము సుద్ధరించుకొనుటకు మనము పాటుబడగలము. మన దేశప్రజ

లందరును కలిసి దేశభక్తిపూరితులై యీ కార్యమునకు గళంగిన నిది సులభసాధ్యమగును. మనల నాదర్శప్రాయులనియు ఛాందసులనియు పిలుచుట సామాన్యమయినది. కాని నిజ మాలోచించినయెడల మనము ఛాందసులము గాము. సేనాబలముచేయంతఃకలహములను మాన్పుటగాని, యితర దేశప్రజల జాతీయభావమునడంచుటగాని సాధ్యమగు నని తెలంచుటకంటె మన యభిప్రాయములు వెట్టివిగావు. మొన్న జరిగిన సమ్మెలో ఇంగ్లండు యొక్క దుస్థితి నాలోచించుడు. కార్మికసమస్య పరిష్కారము చేయబడలేదు. తాత్కాలికము విరమింపబడినది. యీ సమస్య మరల తలచూపి దేశమును కలవరపరచుచున్నది. ఇంగ్లండుకొట్రియే కాదు. అన్ని దేశములును యిట్టి దుస్థితియందే యున్నవి. ఈ దేశములు తాము పరిష్కరించవలసిన సమస్యలను పరిష్కరించక యెప్పటికోయాపి యుంచుచున్నవి. ఇట్టి పద్ధతులు నిరుపయోగములని వేరుగా చెప్పనవసరములేదు. ఈ పరిస్థితులయందు మంచి తరుణ మెప్పుడు గలుగునో యెవరికిని తెలియదు. మన శత్రువులు సంసిద్ధులుగా నుండనితరుణమున మన కనుకూలపరిస్థితులు గలిగెనేని మన యాశయములు నెరవేరకమానవు. త్వరలోనే యిట్టి తరుణము రావచ్చును. ఎవరేమి తలచినను మన గాఢ ప్రయత్నముల నాపరాదు. మనము చేయు మహా ప్రయత్నమున కొన్ని సమయములయందు పొరబడవచ్చును. మనదేశమునకు దివ్యమగు పదవిని సమకూర్చుటకు మనము చేయు ప్రయత్నములు సంపూర్ణముగా ఫలించక పోవచ్చును.

మన యాశయము లున్నతములును గంభీరములునునై యున్న గాని యవి కొంతమట్టుకైన ఫలవంతమగుటకు నావకాశము గలుగదు. ఆకాశము మీది కెగుర ప్రయత్నించిననే గాని కొండమీదికి చేరజాలము. మన సిద్ధాంతములను సంపూర్ణముగా నాచరించుటకు మనకు శక్తి చాలకపోయినను ఆ సూత్రము లొసలగు నుత్సాహమువలన మనకు వివేకము గలుగుననుటకు సందియములేదు. ప్రస్తుత ప్రభుత్వములు వివేకశూన్యములుగను కనికరములేనివిగను నుండుటవలన మన మిట్టి మహాప్రయత్నములు చేయవలసి వచ్చినది. స్వాతంత్ర్యము ఐరిషుమానసికశక్తుల వికసింపజేసి, ఐరిషుభాష నుద్ధరించి, ఐరిషునారిని తమ హస్తములమీద నాధారపడి యుండినట్లు చేయగలదని సంశయోత్పలకును శీఘ్రకాలములో విదితము కాగలదు. మన యుద్యమ మిందుకొరకే కొనసాగింపబడుచున్నదని వారెరుంగవలెను. మన యుద్యమతత్వమును గ్రహించక సమయాసమయములులేక మనలను దూషించుట గౌరవహీనమైనవని. ఐర్లండుదేశమాత్ర తనపుత్రులనందరిని తమ కత్వంతె గౌరవనీయుమగు జాతీయపతాకమును సంరక్షించుకొనుమని కోరుచున్నది. తమస్వభాష నుద్ధరించుకొనుటకును తమ జాతీయజీవనము క్రమమార్గములనభివృద్ధి పరచుకొనుటకును నుద్బోధించుచున్నది. జాతీయజీవనము పవిత్రముగానున్నగాని పౌరులధర్మనిర్వహణమునకు సావకాశము లుండవు. వారి హక్కులు ప్రసాదించబడవు. ఇతరరాజ్యములవలెగాక ఐర్లండునందు ప్రభుత్వము ధర్మము

మీదను, న్యాయము మీదను సాధారణముండవలయును. బలవంతులకును, బలహీనులకును న్యాయము సమముగా ప్రసాదించబడవలయును. షరతులన్నియు పరిత్యజింపబడవలయును. అప్పుడుగాని లోకమున కాదర్శప్రాయములమై పూర్వపు ఘోషితములు బడయజాలము.



పదియవ ప్రకరణము



సారస్వతము-స్వాతంత్ర్యము.

(ప్రచారసంబంధనాటకరత్న.)

వాఙ్మయము జాతీయహృదయమును ప్రతిఫలించును. జాతీయసంస్కారము సారస్వతమునందుతప్ప మరి యే చిత్రకళయందును సరిగా వర్ణింపబడజాలదు. స్వాతంత్ర్యము గడించవలసినవారు తమపోరాటము సతిదీక్షతోడను ఉత్సాహముతోడను కొనసాగించుచున్నది. ఉత్సాహము మధ్యమముగానున్నది. లేక యివిషయమునందు శ్రద్ధ నేమియు వహించకున్నది. ఆజాతీ సారస్వతమువలననే తెలియనగును. ఎట్టి సందర్భములయందు దైనను ఉద్యోగపూరితులగు విజ్ఞానులు తమ సరసమైనట్టియు, గంభీరమైనట్టియు, వాగ్విభవమిచ్చే ప్రజలలో నుద్యోగము గలిగించి వారిని స్వాతంత్ర్యప్రియులుగా చేయగలుగుదురు. ఈ కారణముచే వాఙ్మయము మన యుద్య

మమునందు మిక్కిలి సహకారి. వాఙ్మయము, స్వాతంత్ర్యదే
వాలయము, దుర్గము, వతాకము శాసనమునందగును. ఈ దేవా
లయమునందు దేశభక్తులు దేవారాధనలు నలుపుచుందురు. ఈ
దుర్భేద్యమగు దుర్గమునుండి స్వాతంత్ర్యయోధులు వెడలి శత్రు
వుల నురుమాడి జయభేరి మోగించెదరు. ఈ వతాకముచుట్టును
స్వాతంత్ర్యప్రియులు కూడి తమ ప్రాణముతో దేశగౌరవ
మును నిలిపెదరు. ఈ శాసనమునందు సువర్ణాక్షరములతో
గంభీరముగా దేశీయుల హక్కులు చిత్రింపబడియున్నవి.
వాఙ్మయమునకుగల మహాప్రభావము మరి దేనికిని లేదు.
అందరును దాని శక్తి నొప్పుకొనియే యున్నారు. కాని ప్రస్తుత
సమయమున దాని సదుపయోగములను గురించియు, ఉద్దేశ్య
ములను గురించియు తీక్షణముగా వాదవివాదములు జరుగు
చున్నవి. ఈ ప్రకరణమునందు వివాదపడుచున్న యిద్దరిని
గురించిమాత్రము ముచ్చటించదలచియున్నాను. ప్రచారా
ర్థము నాటకముల వ్రాయువాడు (కళకౌరవి కళ) చిత్రి
కారుడు. వీరి ప్రచారమును గురించి తెలిసికొనుట మన
యుద్యమమునకు మిక్కిలి యవసరమైయున్నది. వీరిద్దరును
తప్తతోవల దొక్కుట విచిత్రముగా నగుపడవచ్చును. వీరి
ద్దరును జీవితము నున్నదియున్నట్లు వర్ణింపజాలరు. నాటకకర్త
యొకపక్షము వహించును. మరియొక పక్షమును వహింపను
భయపడును. ఒకనికి యూహ తక్కువ, రెండవవానికి హృద
యము శూన్యము. సత్యనిష్ఠ, వారి నేదో యొకమార్గము నవ
లంబింప ప్రోత్సహించునుగాని వారి తగవులలో వారిమార

ముల నతిక్రిమించి కేవలము విరుద్ధమార్గముల దొడ్డు చున్నారు. ఇట్లు విరుద్ధమార్గములను దొడ్డుటవలన వారి తప్పులు వారికి తెలియవు. కావున వీరిని గురించి కొంత తెలుపవలసియున్నది. మొదట సాటికకర్తనుగురించి కొంత చెప్పెదను. అతని గ్రంథములయందు మోసము స్పష్టముగా కనబడుచున్నది. ఏకారణముచేతనో యతడు ప్రతిపక్షులకు న్యాయముచేయ వెరచుచున్నాడు. మనకు మార్గదర్శకులుగా నున్న ఉత్తమోత్తములను అత డాక్షేపించుచున్నాడు. ఈమహా శయుల సత్యదండవికారముగా చిత్రించుచున్నాడు. వారి వాగ్ధేయ లనేకులను తప్పుతోవల నడిపించుచున్నవి. ఈ గ్రంథము లను చదువు వా రనేకులు సత్యమార్గమును గ్రహించ లేకున్నారు.

ఒక గ్రంథముయొక్క ప్రాశస్త్యము నిర్ణయించుట కొక ప్రమాణముగలదు. నాశరహితమును, సత్యమును నగు పదార్థమునుగురించి తెలియజేయునది సద్గ్రంథము. ప్రస్తుత సమయమున మాత్రీ మాచరణయోగ్యమైన యంశములను గురించియు సత్యములో కొంతభాగముమాత్రమే ప్రతిబింబించు గ్రంథ మిట్టిదిగాదు. సత్యమును మాటుపరచి అసత్య మగుదానిని సత్యముగా వ్యాఖ్యానముచేసినయెడల గ్రంథకర్త యుద్దేశ్యములెట్టివైనను అతనిగ్రంథము దుష్ప్రగ్రంథమనియే చెప్పవలసియున్నది; గ్రంథకర్తకును అతని గ్రంథమునకును నేను సూచించుచున్న విభేదమును పాఠకులు గ్రహింతురు గాక ఒకానొక గ్రంథము చెడ్డదని చెప్పినప్పుడు సాధారణ

విమర్శకుడు గ్రంథకర్తను దూషించుచున్నానని యనుకొనవచ్చును. కాని నాయుద్దేశ్య మిట్టిదిగాదు. ప్రస్తుతసమయమున సదుద్దేశ్యములుగలవారే యీనాటకములను రచించుచున్నారని నేనెరుగుదును. కాని యీనాటకములో సత్యదూరమగు విషయము లనేకములు వర్ణింపబడుచున్నవి. ఈవర్ణనలే ప్రజలమనస్సులను పాడుచేయుచున్నవి. ఇటువంటి నాటకము లనేకములు గలవు. వెన్నుబ్రీటనులను పరిహాసము చేయదలచుకొనినప్పుడు మనవా రిట్టి గ్రంథములను వ్రాయుచున్నారు. ఈ కుకవులు తోలుబొమ్మలనుబోలు కొంతమందిని రంగము మీదికెక్కించి వారిచేగంభీరోపన్యాసముల నిష్పించుచున్నారు. ఇట్టి యనందర్థ ప్రలాపములెవ్వరికిని రుచింపవు. ఇటువంటి నాటకములవలన లాభ మేమాత్రమును లేదు. మితిలేని నష్టము కలుగుచున్నది. వీరు మనుష్యస్వభావమున్నదియున్నట్లు వర్ణించుటలేదు. వీరి గ్రంథములవలన మనజ్ఞానము కొంచెమైనను వృద్ధియగుటలేదు. పదరుపోతులకివి యానందకరముగా నుండవచ్చును. కార్యశూరులు వీటినిచూచిన యసహ్యపడెదరు, మన జాతికి జరుగునష్టమునకంతయు నిదియే మూలము. మనలో ననేకులొక సిద్ధాంతమునొప్పుకొని దానికొరకై కష్టములు పడవలసివచ్చినప్పుడుగాని, జాతీయగౌరవమును నిలువజెట్టవలసివచ్చినప్పుడుగాని ప్రతిపక్షులనుదూషించి తమవిధ్యుక్తమును నెరవేర్చుకున్నారు. ఇట్టి దురవస్థయందు సరియైన జాతీయప్రబోధ ముండజాలదు. మనమొకనాటకమును రచించినయెడల నదిజనులహృదయముల నాకర్షించ వల

యును. వారికి సత్యముయెడల సభిమానముగలిగించవలెను. వారికి జీవితమునందు ఆనందమును, ఉత్సాహమును గలిగించవలయును. కాని ప్రస్తుతసమయమున ప్రకటింపబడుచున్న నాటకము లీధర్మములో నొక్కటియైన నిర్వర్తించుటలేదు. నాటకములోని పాత్రలు తోలుబొమ్మలవలె హాస్యాస్పదముగా నుందురు. వారికి సంతోషముగాని ఉత్సాహముగాని లేదు. ఇట్టివర్ణనలవలన సంశయోత్పత్తులు తమ యభిప్రాయములతో నేకీభవించును. యాగ్రంథకర్తల యుద్దేశ్యము కాబోలు! కాని వివేకవంతులెవ్వరును యిట్టి యసంబద్ధపుకూతలకు లోబడరని నిశ్చయముగా నెరుంగవలయును.

రాజకీయోద్దేశ్యములకొరకు రచించబడుచున్న నాటకము లింతకన్న యసర్థదాయకములుగా నున్నవి! స్వాతంత్ర్యమునం దిష్టముగల ప్రతివాడును యిట్టి నాటక ప్రచారమును నిరసించుట తమ విధిగా నెంచవలయును. ఈ నాటకకర్తలు అసమాన ప్రజ్ఞావంతులగు స్వాతంత్ర్యయోధులను, జాతీయనాయకులను అసహజముగాను ససహ్యకరముగాను చిత్రించుచున్నారు. మన పీరులు, మనుష్యులు, నాటకములలోనివారు కీలుబొమ్మలు. డేవిస్ (Davis), టోను (Tone), మిచ్చల్ (Mitchell) సహజముగా సంతోషము, కరుణ, హాస్యము కలిగియున్నారు. డేవిస్ మహాశయునితో నతని యనుచరుడొకడు “మీరు ప్రేమించుట యన నేమో యెరుంగుదురా?” యని ప్రశ్నించెను. ప్రేమ నన్నెన్నడును వీడి

యుండలేదు. అని యతడు బదులుచెప్పెను. టోను మహా శయుడు సద్గుణములకు నిధి. అతని మనము ప్రేమించు తెందు లకు? అతడు స్నేహపాత్రుడు. అతనివద్దనున్న యెడల మనకాల మానందముతో గడుపగలము. మిచ్చెల్ మహాశయుడొక సారి యొక తుపానులో బోవుచు ఆనందము తన హృదయా రవిందమున తాండవింప చూపర కుత్సాహమును, ఉద్రేక మును నినుమడింప నొక మహాకవిచే రచియింపబడిన గీతము గానము చేసెను. అత డెల్లప్పుడును ఆనందస్వరూపుడై యుం డెను. ఇందుకొంకే వారిని మనము ప్రేమించెదము. వారిని మన మనుసరించ ప్రయత్నించుచున్నాము. మన విశ్రాంతి సమయములయందు మనకానందిము కొల్పువారియెడల మన కున్న గౌరవము ప్రజలకు రుచించని ధర్మోపన్యాసము లిచ్చు వారియెడల నుండదు. మన దేశోద్ధారకులందరును నిట్టి సుగుణ సంపత్తిగలవారే. వారి కుత్సాహము, ఆనందము, ఊహ, వివేకము, శ్రమగారము మొండు. తమతోడి మానవులను సహజస్మృతవలె వారు ప్రేమించెదరు. ఇహలోక సౌఖ్యము నకు కారణభూతములగు వస్తుజాలమును వారు నిరసించరు. ఈ వీరులతో మనకు పరిచయముండెనేని వారు సాయం సమయములందు దినకరుడు పశ్చిమసముద్రమున గుంకు సమయమున పర్వతాగ్రముల మీదికెక్కుచున్నట్లును ఆకా శమునంటుచున్న శిఖరములపైనుండి గంభీరస్వరమున తమ మాతృదేశమును కీర్తించుచున్నట్లును సూర్యరస్మియందు జలా శయములయందు విహారము సలుపుచున్నట్లును ఆనందదాయ

కమును ప్రశాంతమును నగు యరుణోదయసమయమున పచ్చికబయళ్ళపై ప్రియసఖులనుగూడి విహారము సలుపుచున్నట్లును మన మూహించగలము. ఇట్టి యానందదాయకములగు సమయములయందే వారు తమ దేశమున కొనర్పవలసిన విధ్యుక్తమును నిర్ణయించుకొనుచున్నారు. తమ సిద్ధాంతములను దృఢపరుచుకొనుచున్నారు; స్వర్గమునకు సోపానములు కట్టుచున్నారు. కాని ప్రస్తుతసమయమున రచించబడుచున్న నాటకములలో నీవీరులను గురించియు, వారి సుగుణములను గురించియు నేమియు వర్ణింపబడుటలేదు. మనము నాయకుల హృదయములను శోధించవలెనని కోరుచుందుము. కాని యీనాటకకర్తలు మనలను తృప్తిగొలుపజాలరు. మన కీ నాటకములలో నేదోరసము కొరవడినట్లు తోచును. ఏది కొరవడినదో నిర్ధారణగా యునము చెప్పజాలము. కాని యీ విషయములన్నియు ననవసరమని తలచి దూరముగా తొలగియుందుము. నాటకకర్తయు నతడు చిత్రించిన పాత్రయు మనకు హేయముగా నగుపడును. మన నాటకకర్తలీవిషయములను గ్రహించవలయును. మన పాత్రలు మనుష్యులై యుండవలెను. మనము గంభీర విషయములను గురించి చెప్పదలచుకొనినారముగాన మన ముల్లాసమును వహించియుండవలెను. ఉల్లాసములేనిది మానసిక సమత్వముండజాలదు. మానవులు తమ ధర్మమును చక్కగా నెరవేర్చవలయుననిన వారికానంద ముండవలెను.

బాలురకు యీలవేయుట యెంతసులభమో సామాన్యజనులకు పక్షముల వహించు టంతసులభము. ఈ వ్యక్తిత్వములేని ప్రజలపై యీ నాటకకర్తలు చేయుచున్న హానికీ మితిలేదు. పాఠకులకు చిత్తవిభ్రాంతియు కలుగుచున్నది. రాజకీయ, మత సారస్వతములందు యీనాటకకర్త సమానమైన హాని చేయుచున్నాడు. ఈతని యుపన్యాసములను వినినవారికి శాశ్వతముగా నుపన్యాసములయందు సహ్యము వుట్టుచున్నది. ఇది మనజాతికి మిక్కిలి యుపద్రవకరము. మన యుపన్యాసవేదికను సరియగు నుపయోగములకు పెట్టిననేగాని మనజాతి యభివృద్ధి చెందజాలదు. సారస్వతమునందును యిట్టులే. ధనస్వాముల కీనాటకకర్తలు యెట్టి మర్యాదలను చేయుచున్నారో మనకందరకు విదితమే. ఈనాటకములు మనలో సనేకులను మతభ్రష్టులనుగా జేయుచున్నవి. ఈ నాస్తికవాదుల పాత్రలు మిక్కిలిచిత్రిముగా నుండును. మనదేశమునావరించిన చెడుగునుండి మనము తప్పించుకొనిననేగాని మనకు ముక్తి లేదు. ఈ యనుచితములను మాన్పజాలనియెడల మనకు స్వాతంత్ర్యము లభించ జాలదు. దేశనాయకులనుగురించి మాట్లాడునపుడు గంభీరత్వముతో నుల్లాసము మేళవించిననేగాని వారి పరిమాణమును గ్రహించజాలము. నిజమైనకార్యశూరు లెపుడును ఉత్సాహవంతులై యుండెదరు. డాంబికు డెస్వరికిని ఉత్సాహముగొల్పడు. మననాటకకర్త లతిశయోక్తులను నూనిరేని సత్ప్రయత్నములయందున్న యానందము, ఉత్సాహము, చిత్రించగలుగుదురు. అప్పుడు మనకు హృద

యనంచలనము గలుగును. విప్లవనాయకులయందు హాస్యరసము కొరవబడెనేని, విప్లవము లపజయము గాంచుననుటలో సందియమేమియు లేదు.

మననాయకులకు హాస్యరసముండవలెనని చెప్పియుంటిని. ఈ హాస్యము సాధారణమైనదిగా నుండినయెడల లాభములేదు. అది మిక్కిలి యున్నతమైనదిగా నుండవలెను. గొప్ప కవులును, తత్వజ్ఞులును, యెట్లరుదుగా నుందురో గొప్ప హాస్యవేత్తలును నిట్లే యరుదుగా నుందురు. ప్రతివానియందును హాస్యరసముండును. అది యంత గొప్పది కాకపోవచ్చును. మనము దాని నభివృద్ధి చేసికొనవలయును. గొప్ప హాస్యవేత్త స్వంతగుణములను హాస్యము చేసికొనును. పరుల గుణములను హాస్యము చేయుడు. ఇతడు తన సోదరుల యెడల మిక్కిలి మర్యాదతో మెలంగుచుండును. సాధారణ హాస్యగాడు యితరుల నవమానపరచును. తాను గొప్పవాడని యూహించుకొనుచుండును. శత్రువులను జూచి నవ్వి వారిని పరిహాసము చేసి వారికి కొపము వచ్చునట్లుచేయును. సభికులు నవ్వుచున్నారు. మానవులకు సహజమగు దుర్గుణముల నతడు పరిహాసము చేయుచున్నాడని వారికి దెలియును. కాని వారతని హాస్యమునకు నవ్వుచుండుటలేదు. వారతని యవ్యక్తమునకును, బుద్ధిహీనతకును అశ్చర్యపడి నవ్వుచున్నారు. మనము రెండువిషయములను జ్ఞాపకముంచుకొనవలయును. మన యవగుణములను హాస్యముచేసికొనుట వివేకోదయమునకు మొదలనియు శ్రేష్ఠమగు హాస్యమునందు మోటు

తనముగాని, పరనిందగాని యుండకూడదనియు తెలిసి కొన వలయును. ఇతరుల లోపములను కొండంతలుగా చేయుట తగని పని. ప్రపంచమునందు లోపములు లేనివాడెవడు? హాస్యగానికి మాత్రము లోపములు వేనవేలు లేవా! తనలోపములను గురించి తలపోసినయెడల యితరులకన్న తాను గొప్ప యను దురహంకారము మాయమగును. మన కందరకును సహజమగు నవగుణములను గురించి కలసి హాస్యము చేసికొందము. ఇట్లుచేయుటవలన ప్రజలాతురతితో హాస్యగానివద్దకు వచ్చి యాతని యభిప్రాయములను మిక్కిలి యానందముతో వినుచుందురు. వారిపొట్ట చక్కలగునట్లు నవ్వెదరు; మొదట సదస్యులకు కొంత భ్రమగలిగినట్లుగుపడును. కాని కొంతకాలమున కతనియందు నమ్మకముగలుగును. హాస్యవేత్త యితరులను దూషించుటలేదు. తన లోపములను హాస్యముచేసికొనుచున్నాడు. కావున ప్రజలతనియొద్దకువచ్చి వారి వారి కష్టసుఖముల నతనికి చెప్పుకొనెదరు. తమరహస్యములను గూడ దాచక వెలిబుచ్చెదరు. హాస్యవేత్త సలహాకొరకు నిరీక్షించుచుందురు. ఇట్టి హాస్యమే మానవహృదయముల నాకర్షించును. సారస్వతములో నిట్టి హృదయాకర్షణశక్తి యుండేనేని మనము తన్మయత్వము జెందెదము. కవి యిష్ట ప్రకారము ఆడెదము, పాడెదము, ఏడ్చెదము, నవ్వెదము, గంతులువైతుము. ఇట్టి రసజనకములగు భావము లున్నప్పుడే గ్రంథము శ్రేష్ఠమైనదని మన మెరుంగవలయును.

ప్రస్తుతము నాటకములయందు సత్య మవ్యవస్థమైనది. గనుక యీరచనలను మనము తిరస్కరించవలయును. నాటక కర్త యెల్లప్పుడును యేదోయొక పక్ష మవలంబించును. ఎప్పు డైనను నిష్పక్షపాతముగ మాట్లాడెనేని మనకు రుచించునట్లు చేయజాలడు. ఈతని తర్కము మన కుద్రేకము గొల్పదు. కాని మనకవసరమైనది యుద్రేకమే. ఈ నాటకకర్త తన యుద్రేకముల నెరవేర్చజాలకున్నాడు. ఈతని యపజయమువలన మనపవిత్రోద్యమముకుగూడ నష్టము వాటిల్లును. మన యుద్యమమును వాని నాటకములవలె చైతన్యరహితమని మన మూహించెదము. ఇట్టికవులు దేశమునకు మేలు చేయజాలరు. మన యుద్యమము గొప్పదిగనుక మనమెప్పుడును ఉత్సాహమును ఆనందమును జూపుచుండవలెను. భాషజ్ఞులగు మహాకవులుదయించి తమగ్రంథములను జీవక శాశోభితముగా నొనరించి జాతీయనాయకులను సహజముగా వర్ణించిననే గాని మన యుద్యమము త్వరిలో ఫలప్రదమగుటకు వీలులేదు. గొప్ప నాటకకర్తలకు ఉన్నతోన్నతములగు గుణములుండవలెను. వివేకము, కరుణ, ఊహ, ధైర్యము, దూరదృష్టి యుండవలెను. ప్రస్తుతము గ్రంథములను వ్రాయువారి కిట్టి గుణములు లేవు. కావున మనము సత్యమును ప్రతిష్ఠించవలయును. సమయోచితముగ సత్యమును విరూపిగా చేయగూడదు. జీవితసమస్యల నెదుర్కొన భయపడువాడు నాటకకర్తగానుండుటకుగాని యొకరిపక్షము మాట్లాడుటకుగాని యొక దానిని గురించి వ్యాఖ్యానముచేయుటకుగాని యర్హుడు కాడు. ఎవ్వరు నతని

విశ్వసింపరు. ఇతరుల కుత్సాహముగలిగించువాడు తాను ఉత్సాహపూరితుడుగా నుండవలయును. ఉత్సాహమున కాక రణశక్తిగలదు. ఒకా నొక సమయమున కష్టముల కోర్వ లేక యత డుత్సాహమును గోల్పోయినను యిది యతనికి సహజమని తలంచగూడదు. కడుశీఘ్రముగా నతడు సత్యమార్గము దొక్కి మనలనందరను దొంటి యుత్సాహమునందు ముంచుననుటలో సందియములేదు. ఇట్టి సమయమున మన ముద్రేక పూరితులమై యుబ్బి గంతులువైతుము. ఇట్టి సమయమున తర్కముతో మనకు పనిలేదు. వాదముతో పనిలేదు. దేశమునంతయు నావరించియున్న పొగ క్రమక్రమముగా రగులుకొని గొప్ప యగ్నియై దేశమును తేజోవంతముగా చేయును. మనదేశమున కున్నత స్థితి చేకూరును.



పదునొకండవ ప్రకరణము



సారస్వతము-స్వాతంత్ర్యము

(కళకౌరవ కళ)

జీవమయుడైన యీశ్వరు

దీవిశ్వము దనదు కళగ సృజించునటుల్

భావజ్ఞుడైన కవియే

జీవకళాశోభితముగ జేయు కవనముకొ.

(అంధ్రసంచిక)

“కళకారకు కళ” విషయమై ప్రస్తుతకాలమున ప్రబలి న దురభిప్రాయములను ఖండించుట యవసరము. చిత్రకళను మిక్కిలియున్నతమును పవిత్రమును నగు కార్యములకు పయోగింపవచ్చును. గొప్పపండితులు వానిని వృత్తిగా బూని కేవలద్రవ్యావేక్షచేగాక వాఙ్మయాభివృద్ధికై గ్రంథ రచనకు గడంగిరేని వారు జనానురాగమును బడసెదరు. మహాకవులని శాశ్వతకీర్తి గాంచెదరు. కాని జనోపయోగము నకై పాటుబడువారికి ఉదరపోషణనిమిత్తమైనను కొంత ద్రవ్యసహాయముచేయక తప్పదు. ఉదరపోషణనిమిత్తమైనను ద్రవ్యము లభించనిసమయమున ఆకార్యమునం దణికి గల యాభిరుచిచేఁ ధనమున్నను లేకపోయినను యీకార్యము చేయక తప్పదు.” అని యెవ్వడు తలచునో అతడు యీ యున్నతమును పవిత్రమును నగు యుద్దేశ్యమును నెరవేర్చుచున్నాడు.

ప్రస్తుతసమయమున నాటకములు రచించుచున్నవారు తమతరమువారికి హృదయపించలనము గలుగజేయుచున్న యుద్దేశకరములగు విషయములను చిత్రించకుండుట శోచనీయము. వారొకపక్షము పహించుట ధర్మము కాదని నేనెరుగుదును. కాని వారుత్సాహపూరితులగు మహాశయుల మానసిక ప్రవృత్తులను, హృదయములను మెరుంగనియెడల మహూద్యమతత్వములను వర్ణించజాలరు. వారికధానాయకులు ప్రాణరహితమగు బొమ్మలవలె నుందురు. వారి గ్రంథములయెడ నభిరుచి యెవరికిని యుండజాలదు. ఏగ్రంథమైనను

మనహృదయముల నాకర్షించి మనల నున్నతభావపూరితులుగా జేయవలయుననిన దానియందు చైతన్యముండవలెను. జీవకళ యుట్టిపడుచుండవలెను. ప్రస్తుతసమయమున రచియింపబడుచున్న గ్రంథములలో గొప్పలోపము జీవకళ లేకపోవుటయే. అవి మన కిందియౌఖ్యము నొనంగుచున్నవి. గాని నిజమగు బ్రహ్మనందము నొనంగజాలకున్నవి. కవులీలోపమును కప్పిపుచ్చుటకై లక్షణము నాశ్రయించుచున్నారు. వారికవనము ఛందోయోగ్యముగను నిర్దుష్టముగనున్నను హృదయములేమింజేసి గొప్పదిగా పరిగణింపబడజాలదు.

నిజమగు కళయనిన నేమో తెలిసికొనుటకు 'కళ'కును "యుక్తి"కిని భేదము గ్రహించవలెను. సింజి (Synge) అనువాడు రచించిన "నావికాయాత్రీ," "ఆటగాడు" అను గ్రంథములను పరిశీలించినయెడల యీభేదము మనకు విశదముకాగలదు. మొదట పేర్కొనబడిన గ్రంథమునందు కవియొక్క భావములు హృదయమునుండి వెలువడినవి. కవిశవమును మోసికొనిబోవుచున్నపుడు బంధుజనులకు గలిగిన హృదయవేదనను దుఃఖమును వర్ణించియున్నాడు. అతడు శవవాహకులనుజూచి వారి దుఃఖమును కన్నులార పీక్షించి యా దుఃఖమును తన గ్రంథమున వర్ణించియుండును. అందువలననే యతనివర్ణనలు మనకును దుఃఖమును గలుగజేయును. ఈ గ్రంథమును పఠించుచున్నపుడు గ్రంథకర్త మహాప్రభావనంపన్నుడని మనకు తోచకమానదు. కాని యతడు రచించిన రెండవ గ్రంథమునం దిట్లు కాదు. అతడు వర్ణించిన యంత

ములు స్వయముగా చూచినవికావు. వినికెడివలన వ్రాసినవి. ఈగ్రంథము ప్రస్తుత సమయమున రచించబడుచున్న హీన జాతి గ్రంథములలో నొక్కటిగా పరిగణింపబడవలెను. విమర్శకులు దీనిని “కళ”యని పిలచిన పిలుతురుగాక. నేనట్లు పిలువను. దీనిలో వర్ణింపబడిన విషయములు ప్రకృతికి విరుద్ధముగా నున్నవి.

ఇదియొక యస్వాభావిక వర్ణనగా నున్నది. ఇట్టిదే మరియొకటి గలదు. ప్రస్తుతసమయమున దేశద్రోహులను పీనులవలె చిత్రించు దురాచారము ప్రబలియున్నది. గాన దీని విషయమై కొంచెము చెప్పవలసియున్నది. దేశద్రోహులైన ధర్మమును నెరవేర్చలేని యొక వ్యర్థుడు. జీవయాత్రీయందతడు పడవలసిన కష్టముల కతడు భయపడి పరుగెత్తుచున్నాడు. సంసారసాగరము నీదలేసను భయమతని నావరించియున్నది. అతడు త్యాగము చేయజాలడు. ఇట్టి భీరువులు యుద్ధరంగమున కాల్చివేయబడుదురు. కాని కుకవిశిఖామణులు వీరిని గొప్పగాచేసి పిరులని ప్రశంసించుచున్నారు. ఇది యనుచితము.

ప్రస్తుతము నాటకకర్త లిట్టి యనుచితములను బ్రబలజేయుచున్నారు గాన యీ చిత్రకళనుగురించి కొంత చెప్పదను. ఈ “నాగరికత” ప్రబలుచుండుట మిక్కిలి యుపద్రవకరము. పాటలు, పద్యములు, నాటకములు, ఉపన్యాసములు, కళయనుపేర కొంతమందిని దూషించుటకును, కొంతమందిని భూషించుటకును రచియింపబడుచున్నవి. ముఖ్యముగా ధన

స్వాము లీనిందకు పాత్రులగుచున్నారు. ఈ చిత్రకారులకు ధన స్వాములను నిందించుటయందు గల సంతోషము మరి దేని యందు నుండదు. నాటకముజరిగిన తరువాత ధనస్వాములును యిగరులును కలహపడుట, కొట్టుకొనుట, రక్తపాతము వారికి మిక్కిలియిష్టము. అనవసరములగు విషయములయందు కలహించుటయు, ధైర్యముగా తమప్రాణములనర్పించవలసిన స్థలములయందు పక్షాభావము వచ్చి యూరకుండుటయు మిక్కిలి శోచనీయము. ధనస్వాములమనములందు భయము పుట్టించుటయే వీరియభిప్రాయము. తాముమిక్కిలిగొప్పవారను దురభిమానము వారినావరించియున్నది. సాధారణముగా వారు వ్రాయునదంతయు మిక్కిలిహీనముగా నుండును. కొన్ని సమయములయందు వారు కొంతయుద్రేకముతో వ్రాయుటయు త్పింతురుగాని యది యసాధావికమని మనకు తెలియక మానదు. వారియధికప్రసంగపుచూటలు మనకు రుచింపవు. ఇట్టి మార్గములనుండి మరల యొక మంచిమార్గమును దొర్లకటయవసంమైయున్నది. మనము చేయు కార్యమునం దభిరుచియు నుత్సాహమునున్నగాని మనకార్యము తృప్తికరముగా నుండజాలదు. మనము పూర్తిగా ధనాశ వీడవలయును. లక్షణము మనకు సహాయము చేయజాలదు. ఇతరులను పరిహాసముచేయుటయు తగనిపని. మనకు సమస్తభూతములయందును వాత్సల్యము పుట్టవలెను. మనము వర్ణించు విషయములు హృదయమునుండి వెలువడవలెను. మనయుద్దేశ్యములు మంచివైనను మనమివిషయములను పాటించకపోవుటచే మన మపజయము

గాంచవచ్చును. ఈయపజయములవలననైనను యీ నాటక కర్తలు గుణపాఠముల నేర్చుకొనవలయును. నాటకకర్త, తాను చిత్రించుచున్న విషయములను హృద్గతము చేసికొనవలయును. నవలాకారుని కతని కథయందభిరుచి యుండవలెను. కవి తాను రచించిన పద్యములయందుగాని, గీతములయందుగాని లీనమై పోవలయును. అప్పుడుగాని మానవుల నైజగుణములు చక్కగా వర్ణింపబడవు.

మన మీ విషయములనుగురించి మాట్లాడుచున్నపుడు 'ఎబీ' ప్రదర్శనశాలను గురించి కొంతముచ్చటించుటవసరము. ఇచ్చట ప్రదర్శింపబడుచున్న నాటకముల సమితముగా ప్రజలు శ్లాఘించుచున్నారు. గాని యీ నాటకములను † షేక్స్పియర్ మహాకవి నాటకములను సరిపోల్చి చూచినయెడల వీటి గుణగుణములు మనకు బోధకాగలవు. 'ఎబీ' ప్రదర్శనశాలయందు మన మల్పవిషయములను వినుటకలవాటు పడెయుండుటచే యేవియైన కొంచెము మంచివిషయ

† షేక్స్పియర్ మహాకవి యాంగ్లేజుల ౧౬వ శతాబ్దాంతమునను ౧౭ వ శతాబ్దారంభమునను జీవించియుండెను. మానవస్వభావమును వర్ణించుటలో నీకవి మిక్కిలి నిపుణుడు. సాహిత్య నాటకకర్తలలో నగ్రగణ్యుడని పేరుగాంచినాడు. అతడు దాదాపు ౩౫ నాటకములను అనేక పద్యములను వ్రాసెను. 2 ఫెలో, హంలెట్టు, మ్యాక్ బెత్, కింగ్ లీయర్; యీ నాటకములు మహానాటకములుగా పరిగణింపబడుచున్నవి. ఆయాకాలపు రాజకీయ, సాంఘిక, మతాచారముల నసమాన ప్రజ్ఞతో వర్ణించియున్నాడు. అతని కాలమున నంత ప్రఖ్యాతిగాంచునను అతని మరణానంతరము జగత్ప్రఖ్యాతి గాంచెను.

ములు చూచినప్పుడు వానిని గొప్పగా తలచుచుంటిమి. ఈ శతాబ్దములో నొకటి రెండు గొప్పనాటకములుచూత్రము మనము చూచియుందుము. ఇందుకు మానము సంతసింప వలసినదే. కాని ప్రస్తుతసమయమున యొకగొప్ప నాటకమైనను చూచియుండలేదు. గొప్పయను పదమును సాధారణముగా నందరికి నుపయోగించకూడదు. షేక్స్పియర్, మాలీర్ మహాకవులకు మాత్రమే యీ గుణము వర్తించును. తక్కినవారిని తెలివిగా వ్రాయగలవారనిగాని, యుక్తిచే జనులకు విషయ సౌఖ్యముల గూర్చువారనిగాని చెప్పదగును. షేక్స్పియర్ మహాకవి రచించిన నాటకములలోని కొన్ని రంగములను ప్రస్తుతము నాటకకర్తలు వ్రాయుచున్న నాటకములలోని రంగములు పోల్చి చూచినయెడల హస్తిమశ కాంతరభేదము గానవచ్చును. షేక్స్పియర్ మహాకవి మనకు బ్రహ్మానందముగొల్పును. తక్కినవారు మన కిదియ సుఖము గలుగజేసెదరు. షేక్స్పియర్ మహాకవియు నుద్యోగకరములగు రంగముల ప్రదర్శించియున్నాడు. మల్లయుద్ధములు యుద్ధములు, రక్తపాతములు వర్ణించుటయందు షేక్స్పియర్ మహాకవి యద్వితీయుడు. వీనిని మిక్కిలి నేర్పుతో నతడు వర్ణించెను. ఈతని వర్ణన లాకాలపునాటి ప్రజల నైజస్వభావములను ప్రతిబింబించెను. ౧౬వ శతాబ్దమునందు నివసించిన ప్రజ ఓద్యోగ పూరితులైయుండెరి. వారికి మల్లయుద్ధములు జగడములు సామాన్యకార్యములైయుండెను. మహాకవి యప్పటివారిని నిపుణత్వముతోడను, చాతుర్యముతోడను

జనులు బ్రహ్మానందముజెంది యశారాయనునట్లు వర్ణించి శాశ్వత కీర్తిగాంచెను. అతని పాత్రల గాంభీర్యము, సాహసము, పవిత్రత మన కిప్పటికిని యాశ్చర్యము గొల్పుచున్నవి. ఎన్ని యుగములు, ఎన్ని శతాబ్దములు గతించినను యీతని గ్రంథములు వాని సహజకోమలత్వమును, సౌందర్యమును, సౌరభమును వీడక 4 శతాబ్దములక్రింద నెట్టి యానందమును గొల్పెనో యట్టి యానందమునే గొల్పుననుటకు సందియము లేదు. మహాకవుల రచన లిట్టివి. ప్రస్తుతకాలమున నీ మహాకవిమార్గముల ననుసరించి గొప్పనాటకముల రచించుట మిక్కిలి యవసరము. షేక్స్పియర్ మహాకవి వర్ణనలు ఉన్నతభావకల్పనములు, సత్యానురక్తి మనము నేర్చుకొన వలయును.

నాటకము గొప్పదిగా నుండవలయుననిన దానిలోని పాత్రలు గొప్పవారుగా నుండవలెను. ఇతరులెట్లున్నను నాటకములోని ముఖ్యపాత్రలైనను ఉన్నతాదర్శ పూరితులు గను గొప్పయుద్యమముల నిడుపుశక్తిగలవారుగను నుండవలయును. వారి ప్రేమలు, ప్రయత్నములు, ఉత్సాహకరకృత్యములు, ధర్మములు నారస్వతమును చైతన్యపూరితముగా జేయును. మానవహృదయములను, వారికష్టసుఖములను వారియుద్దేశములను గ్రహించలేనివా డీవిషయములను గురించి సరిగా చిత్రింపజాలడు. సారథి మహాశయులు కోరునది యీ పాత్రలవిషయమై కవి యేమి తలచుచున్నాడోయని కాదు; నాటకములోని పాత్రలు తమ్ముగూర్చి తామేమి తల

చుచున్నారోయని యెఱుఁగెను. నాటకకర్త భయముచేగాని సంశయముచేగాని తన కార్యమును మొదిలిడెనేని యది కొనసాగజాలదు. రాజకీయవిషయములను తననాటకములలో వర్ణించినయెడల సభికారు లేమనియెదరో యేమిప్రమాదము గలుగునో యని సత్యమును వ్రాయునెరుచువాడు తాను నెరవేర్చబూనుకొనినవిధిని తృప్తికరముగా చేయజాలడు. ఇట్టి కార్యము వ్యర్థమని వేరుగా చెప్పనవసరములేదు. ఐరిషు విప్లవ మనేక తిరగములనుండియు బుద్ధిమంతులను, మేధావంతులను, ఉత్సాహవంతులను అనేకమంది నాకర్షించినది. ఈ వీరులను గురించి కవివ్రాయనియెడల ఐరిషు విప్లవముయొక్క నిజస్వరూపమును వర్ణించజాలడు. నాథారణు డెవ్వడయిన యీ సంగతులను వ్రాయకయే విప్లవమును గురించి వ్రాయబూనుట పరికరములేమియు లేకయే మహాశుద్ధమును విర్మింపబూనినట్లగును. విప్లవమునుగురించి బోధగాని, ప్రచారముగాని యవసరములేదు. విప్లవహృదయమును వర్ణించిన జాలును. అటుమీద యితర స్వల్పవిషయములను వర్ణించవచ్చును. మనకవులు, నాటక కర్తలు విప్లవమును గురించి వ్రాయుభయపడి దానిని సరిగా వర్ణించక జనుల మనముల యందపోహల గలుగజేసినంత కాలము వారి రచనలు హీన చాతివిగా పరిగణింపబడును. ప్రస్తుత సమయమున ఐర్లండు దేశమునంతయు సంచలించజేయుచున్న దీ విప్లవమొక్కటియే. ఈ విప్లవ మనేక ధీరుల నుత్పత్తిజేసినది. ఇట్టి మహాహృదయ

మముయొక్క తత్వము వర్ణించుటయే గొప్ప. మనకవులందరు యీ కార్యమునకు బూనవలెను.

నిజమైన కవి సాధారణులవలె గంభీరవాక్యముల కొరకు తడవుకొనడు. అతనికి లక్షణమునందు దృష్టి లేక పోలేదు. అతడు పయోగించు చిన్నపదములలోనే యతని యర్థమంతయు నిమిడియుండును. సాధారణపదములే యతని వాతకు ప్రాణము నొసంగును. ఈ కాలమునాటి కవులవలె సత్యమును వదలివేసి పదగుంభనకుమాత్రమే యత డాలోచించడు. అతడు వర్ణించుదానియందు లీనమైపోవుటవలన యెచ్చట యేపద ముపయోగించబడవలయునో ఆపదమే యుపయోగింపబడును. అతనికి కల్పనాశక్తి యధికముగా నుండును. సాధారణ కవులు చూపలేని యున్నతభావ ప్రకర్షణ మతనికి సాధ్యమగును. మానవస్మృతిని సరిగా గ్రహించి వారియుత్సాహమును ప్రతిబింబించిన యెడల వారి జయాపజయములను కష్టసుఖములను అతిశయోక్తిలేక వర్ణించినయెడల ప్రతివాడును గొప్పవాడగుటకు సందియములేదు. ఈసమయమున నతడు ప్రసిద్ధిగాంచకున్నను, ముందతడు జనానురాగము బడయగలడు. మహాకవులకు అహంకారముండదు. వారేకాంతులైయుండక జనసామాన్యముతో కలసి మెలసియుందురు. పాఠకుల హృదయముల నాకర్షించి వారికి మిత్రులైని యానందము గలిగింతురు. వారికి గల కల్పనాశక్తివలన మానవహృదయములను వారివారి భావ భేదములను గ్రహించి చక్కగా వర్ణింతురు. స్వాతంత్ర్యము

సంపాదించవలసివచ్చినప్పుడుగాని లభించిన స్వాతంత్ర్యమును సంరక్షించుకొనుటకుగాని వారన్నివిధముల మనకు సాయముచేయుగలరు. వారికి శత్రువుల నెదుర్కొను ధైర్యము మిక్కుటముగా గలదు. వారు కీడు చేయువారికి ప్రతీకారము చేయనెంచరు. లోకములో నెవ్వరును వారికి సమానులు కానేరరు. వారికి యుదారత్వము సహజగుణము. స్వాతంత్ర్యమునకై వారతిధైర్యముతో తమప్రాణముల నర్పించ సంసిద్ధులైయుందురు. వారు మిత్రుల నెన్నటికిని మఱువరు. శత్రువులను క్షమింతురు.

ఇట్టియుత్తములు అసమానులును నజేయులును నైయుందురు.



పండ్రిండవ ప్రకరణము



మ త ము

పూర్వమువలెనే యిప్పుడును మనలో భేదములు కల్పించి వైషమ్యములను సృష్టిచేయుచున్న ముఖ్యవిషయములను పరిష్కరించుట మిక్కిలి యవసరమని ప్రథమమున మనము గ్రహించవలయును. వివిధకక్షలకును ముందెన్నడో యొడంబడిక కుదురుననునాశచే యీ సమస్యల నిష్పాడు పరిష్కరించకుండుట మిక్కిలి యప్రశస్తము. ఇట్టి యభిప్రాయ

ములు గలిగియుండుటయు వెట్టి. ఈ సమస్యలను ధైర్యముతో నెదుర్కొనవలయును. అప్పుడుగాని పరస్పరగౌరవము వృద్ధియై సమన్యాపరిష్కారము సులభసాధ్యముగాదు. మతి మిట్టి సమస్యలలో ముఖ్యమైనది. అధిక సంఖ్యాకుల కిది తమయాంతరంగిక జీవనములతో సంబంధించిన విషయము. ఇందుచే ప్రజలు తమసిద్ధాంతముల నెవ్వరు నిందింతురో వారి నెదుర్కొని ప్రాణములనైన నర్పింప సంసిద్ధులైయుందురు. ఈ కలహములయందు చూపబడుచున్న ద్వేష మపారమగుటచే నదయ హృదయులగువారు మతవిషయికములుగాని కొన్ని సమాజములయందు యీ భేదాభిప్రాయములుగల వారి నాకర్షించి వారికి పొత్తు గుదుర్చు ప్రయత్నించుచున్నారు. ఇంతకాలమునుండియు సరిసడక మిక్కిలి తీక్షణముగా వివాద వడిన జనుల నొకసమాజమున చేర్చుట కొంతయభివృద్ధి సూచకమని యొప్పుకొనక తప్పదు. కాని యిట్టి సమాజములయందు ఒకతెగవారి వ్యప్తిత్వమును సంపూర్ణముగా నాశము చేయుట మనకు తగని పని. సాధారణములైన యుద్యమములయందు దిది కొంత సహకారియైనను స్వాతంత్ర్యపోరాటము వంటి మహాద్యమములయందు విఫలమగుననుటకు సందియములేదు. అలక్ష్యభావమువలన నీసమస్యలు పరిష్కారము కాజాలవు. స్వాతంత్ర్య పోరాటమున జయముగాంచవలెననిన ప్రతివాడును తనమతమును రక్షించుకొనుటకు వెనుదీయరాదు. ఇట్లు చేయుటవలన హృద్గతమైన కోరికములు అనుమానములు, బహిర్గతమై దేశము నల్లకల్లోలము చేయు

నను భయము గలదనుట నిశ్చయమే. ఈ భయమును మనము పారదోలవలయును. నే నీ విషయము నెత్తుట యనేకమందికి యిష్టము కాకపోవచ్చును. వా రీచర్చవలన పరస్పర వైరములు పెంపొందుననియు యిట్టివిభేదములు మనజాతికి ప్రమాదకరములనియు తలతురు. కాని మనము చేయుచున్న మహా పోరాటమున యీ యుపద్రవకరమగు సమస్యను పరిష్కారముచేయనిది మనము జయము గాంచెదమని తలచువారెవ్వరుందురు? కావున నీసమస్యను దైర్యముతో నెదుర్కొని పరిష్కరించవలెను. నేను చెప్పబోవు విషయము లెవ్వరికిని కోపముగాని భయముగాని కలిగించ నవసరములేదు. పరస్పర విరోధములు కలిగించుటగాని కొంతమందిని ఉదారులనుగా చేయుటగాని నాయుద్దేశముగాదు. వారికి సచ్చానము కుదురుటకును వారొండొరుల గౌరవించుకొనుటకును నే నీవిషయమును ప్రాయబూనితిని. శత్రుపక్షమువారి యభిప్రాయములను గౌరవించు ఉదారస్వభావులును తమవాదము నతిసమర్థితతో నెగ్గించుకొను శక్తిమంతులును మన కీనమయమున మిక్కిలియవసరము. వివిధపక్షములవారి దైర్యసాహసముల మీదను వివేకముమీదను మనదేశస్వాతంత్ర్య మాధారపడియున్నది. ఈ భావమే మనల కార్యసాధనకు పురిగొల్పవలయును. ఈ సమస్య పరిష్కారమునందు ఓర్పు, దియ గలిగియుండుట యవసరము. కొంతమంది హృదయ దౌర్బల్యముచే ధర్మమైన తమపట్టును వదిలివేయుట శోచనీయము. కొంతమంది ప్రతిపక్షులయెడల మిక్కిలి క్రూరత్వము జూపెదరు.

ఇట్టికూర్తత్వమువలన బలహీనులు తమ దుర్బలస్థితియందుండి తప్పించుకొనుటకు వీలులేకున్నది. ఈ సమస్యపరిష్కారము నందు మనకగుపడునవన్నియు కష్టములే. నేనువ్రాయువ్రాతల యుద్దేశ్యములు ప్రస్తుతసమయమున నెరవేరక పోవచ్చును. కాని తప్పతొవల ద్రొక్కకుండుటకై మన మనమాన ప్రజ్ఞయు వివేకమును దూరదృష్టియు జూపవలసియుండును.

తమ మతధర్మములయెడల నందరికిని సంపూర్ణవిశ్వాసముండవలెనని కోరుట విపరీతము గానేరదు. ఇతరుల కూర్తత్వమును అధర్మమును బట్టి మన ధర్మమును నిర్ణయించుకొనగూడదు. మన జీవితమును ధర్మసిద్ధాంతములమీద నాధారపడియుండునట్లు క్రమపరచుకొనవలయును. ఇది కొత్త విషయముకాదు. ఈసమస్యను మన మెంత సదుద్దేశ్యములతోడను నిష్కల్మషహృదయములతోడను విచారించినను అనేకమందికి కష్టముగాను కడుపుమంటగాను నుండకమానదు. కాని యన్నిపక్షములవారును యీవిషయమై పొరబడినారని గ్రహించినపుడు యీస్థితి తొలగిపోకమానదు. ఇట్టియాసలేనన్నీ వ్యాసమును వ్రాయపురికొల్పినవి. క్యాథలిక్ పక్షము వారును ప్రోటీస్టెంటు పక్షమువారును యొండొరుల దూషించుకొనక తమలోపములను గ్రహించి వానిని చక్కబెట్టుకొన యత్నించవలయును. శూన్యవాదములు బలసిన యీ రోజులలో సాంఘికవాదులు, సమిష్టివాదులు, నాస్తికవాదులు తమశత్రువులని తలచి వారిలోపములను కొండంతలుగా చేయుటకన్న ప్రధమమున కైస్తవులు తమగృహమును చక్కబెట్టు

కొనుట యవసరముని గ్రహించవలయును. శూన్యవాదులు తమ ధర్మముయొక్క ప్రాశస్త్యమును గురించి వాదించినప్పుడు వారిని దూషించక తమవాదములను బలపరచుటకై తా మేకార్యమును చేసియుండలేదని వారికి తెలియజేయవలయును. ప్రతివాడును తస్మాత్ప్రపల ద్రోక్తుచున్నారని సిద్ధాంతము చేయుటవలన పొత్తుకుదరనేరదని యనేకమంది తలచనచ్చును. కాని యిది యకస్మిన్మైన కోరిక కాజాలదు. మనము వారి ధృఢవిశ్వాసములను ఖండించుటలేదు. వారి సిద్ధాంతముల నాచరణయందుంచి వారి సిశ్చయమును వెల్లడిచేయుచుని కోరుచున్నాము. ఈ మార్గమువలన కోరువారియందును కోరబడువారియందును సద్భావమును కార్యశూరతియు గలిగిన గలుగవచ్చును. ప్రజలందరును ఉన్నతాదర్శములు గలిగి తమజీవితములను ధర్మసిద్ధాంతములమీద నాధారము చేసికొనిన యెకల మానవులలో స్నేహము, వాత్సల్యము గలుగక మానవు.

ఇచ్చటయందరకును సంబంధించిన యొక ముఖ్యవిషయమును గురించి ముచ్చటించెదను. దీనివిషయమై యొక గొప్ప గ్రంథము వ్రాసిన వ్రాయవచ్చును. కాని యిచ్చట యంత దీర్ఘముగా విమర్శింప చోటుచాలదు. మతసంస్థాపనలు రానురాను తమయాధ్యాత్మికాదర్శములను వీడి కేవల భౌతిక విషయములయందు పడియుండుట శోచనీయము. మతగురువులని పేరుబెట్టుకొని కొందరు పెద్దలు మతవిషయముల నాలోచించుట మాని వారియనుచరులసంఖ్య సభివృద్ధి చేయుటకు

మాత్రమే పరియత్నించుచున్నారు. వారికి గొప్ప యుద్ధోగములుగలవు. వారికి భోగాపేక్షగలదు. ఏవిధముననైనను ద్రోవ్యము సంపాదించి దానిని యంచుకొనుటయందు వారు నిమగ్నులైయున్నారు. పోటిస్టెంటు మతకక్షవారు గ్రంథములనువ్రాసి తమ మతమే ప్రశస్తమని నిర్ణయింతురు. తక్షణమే క్యాథలిక్ పక్షమువాడొకడు గ్రంథమువ్రాసి తన మతమే ప్రశస్తమని నిర్ధారణచేయును. ఈవాదవివాదములు తమకు మితిలేని యపఖ్యాతిని దెచ్చుచున్నవని వారెఱుంగరు. మతమనునది యాధ్యాత్మికవిషయములను బోధించి శ్రేష్టమగు మతధర్మముల ననుష్ఠించుటకు సహకారిగానియెడల దానివలన మనకేమియు లాభములేదు. “ధనమెచ్చుటనుండునో యచ్చుటనే నీబుద్ధి యుండును. ఎవ్వరును ధనమును దైవమును నొకే సారి గొల్వజాలరు” అనువాక్యములు ధనముయొక్క ఆకర్షణ శక్తిని వ్యక్తపరుచుచున్నవి. భోగమునందు పడియున్న పురుషులు ఆధ్యాత్మికవిచారమునకు గడంగుదురనుట యసంభవము. ధనాపేక్షవీడుడని వారిని మనముకొరితిమేని “మేము బ్రదుకుటెట్లు?” అని వారు ప్రశ్నించెదరు. సనుద్దేశ్యములుగల వారుగూడ తమ యున్నతాదర్శములను బూడిదపాలుజేసి ధనము సంపాదించుటయందు నిమగ్నులగుట శోచనీయము. ప్రతిమానవుడును తనజీవయాత్ర గడుపుకొనుటకు కొంతధనమార్జించుట యవసరమని నేనెఱుంగుదును. కాని మతము నాశ్రయించుకొని అనేక సంఘములును వ్యక్తులును ఉద్దోగముల సంపాదించి భోగపరామర్శలై తమకాలమును వృథా

పుచ్చుచున్నారు. ఇది ప్రపంచమున కనర్థదాయకము. ఉత్తములను యీయధర్మచక్రమునందు పడి విముక్తిగాంచజాలకున్నారు. వారియుత్సాహము, తెలివి తప్పితోవల బెట్టబడుచున్నవి. పరమాత్మ యీ తుచ్చమగు వస్తుజాలముకంటె సుత్యప్రమగువానికై యుత్సాహము జూపుడని మనల ప్రేరేపించుచున్నాడు.

కీర్తిస్తుమతావలంబకుడు శూన్యవాదులయెడల జూపు భావముల నిచ్చట విమర్శించెదను. “ప్రపంచమంతయును మతభ్రష్టమగుచున్నది.” అని యతడు మొరలిడును. కాని యీభ్రష్టత్వమునకు తానెంతకారకుడో యత డాలోచించుటలేదు. అతడు మతమునుగురించి విమర్శించునపుడు నాస్తికవాదము సాంఘికవాదము, మతభ్రష్టత్వమును గురించి యనిశ్చితాభిప్రాయములను వెలిబుచ్చుచున్నాడు. కాని యీగుణము లతని కంటనట్టును, తనయందు దోషములేవియు లేనట్టును తలచుచున్నాడు. నాస్తికులను గురించి చర్చించుటమాని, దృష్టి యంతర్ముఖముచేసినయెడల సత్యము బయటపడకతప్పదు. ప్రాటిస్టెంటు క్యాథలిక్ శాఖలలో ననేకులు నిజమయిన మతమున నేమీయెఱుంగరు. మతముయొక్క బాహ్యచిహ్నములన్నియు వారొప్పుకొనెదరుగాని నిజమయిన తత్వ మదృశ్యమైనది. అతడు ప్రతిపక్షుల మతమును దూషించుటయు ఖండించుటయుమాత్రమే మతముగా పరిగణించుచున్నాడు. స్వేచ్ఛయనగా యతని యుద్దేశ్యములో తాగుట, చీట్లాడుట, జూదమాడుట, స్త్రీసౌఖ్యము ననుభవించుట. అతనికి

సుగుణములేవియులేవు. సుగుణములయెడ నతని కనవ్యము. ఐనను నతడు నిష్టాపరుడుగా పరిగణింపబడుచున్నాడు. క్యాథలిక్ మతావలంబకుడు ఆదివారమునాడు దేవాలయమునకేగి దైవమునగొల్చునట్లు నటించును. అతనిచిత్తము భగవంతుని మీద నుండదు. అతడాలస్యముగావచ్చి మందుగా వెల్లిపోవును. పా'టిప్టంటుశాఖ క్రైస్తవుడు దేవాలయమునకు పోవుటకే యసవ్యపడను. 'ఆడువారు పోయి ధర్మోపన్యాసముల విని రానిమ్ము' అని యాతడు సెలవిచ్చును. తాను చాలగొప్పవాడని యతని కహంకారము మెండు. ఇట్టివారు రెండుపక్షములయందును ననేకులు గలరనుట మనకెల్లరకును దెలిసినవిషయమే. కాని వీరిద్దరును ప్రత్యేకముగాగాని కలిసిగాని నాస్తికవాదులను దూషించుటకు ముందంజవేయుచున్నారు. మనము మతవిషయిక సంస్థాపనలయం దిట్టివారినిచేర్చి వారు మతోద్ధారకులని పొగడుటవలన వారు దురహంకార ప్రేరితులై నాస్తికులను ఖండించుటయే పనిగా బూనియున్నారు. ఈనాస్తికులు వీరివలె నీచులైయుండవచ్చును. క్రైస్తవమత ప్రచారకులను వారిట్లేదూషించుచుండవచ్చును. కాని వీరిలోగూడ కొంతమంది యుత్తమగుణములుగలవారుండవచ్చును. వీరవలంబించు ధర్మమునకు పేరులేదుగాని వారిలో కొంతమంది కాథ్యార్థికపారవశ్యము మెండుగానున్నది. వారు జాతీయోన్నత్యమునకుగాని సాంఘికదురాచారములను రూపుమాపుటకుగాని యేత్యాగమునైనను చేయ వెనుదీయరు. వారు స్నేహపాత్రులు, విశ్వాసపాత్రులు, గుణోన్నతులు. ఇట్టివారిని

గూడ ప్రస్తుతనమయమునందు చేటుపాటులెరుంగక దూషించు
హీనస్థితియందు మనము పడియుండుట పంతాపకరము.
మనసంఘము నాస్తికవాదులను దూషించుట కొవ్వకొనును
గాని క్రీస్తుమతావలంబకులలో వారుబోతులను జూదరులను
ఉన్నెత్తులను యేమాత్రము ఖండించదు. వారిని మన స్వజన
ముగా పరిగణింతుము. నాస్తికవాది యీతొచ్చులను జూచి
లోలోపల నవ్వకొనును. నిష్ఠాపరుడుగా పరిగణింపబడు వారి
సీచత్వము, హైన్యము నతడు బాగుగా నెఱుగును. క్రీస్తుచుహా
శయుని పవిత్రచరిత్రను వారు గీర్తించుచుందురుకాని వా రా
మహానీయుని సిద్ధాంతముల నాచరణయందుంచుట కేమాత్ర
మును ప్రయత్నించరు. ఈపవిత్రత బైబిల్ గ్రంథములో
తప్ప మరెచ్చటను గానరాదు. ఇట్టివారు నాస్తికవాదులను
శపించుటయు, గర్హించుటయు గలుగుచున్నది. అతని విష
యమై యొక్కమంచిమాటయైనను పలుకుటలేదు. ఇట్లు
చేయుటవలన నతడు క్రైస్తవులకుదుష్టశత్రువగుటయం దాశ్చ
ర్యమేమున్నది! ఇంతదనుక క్రైస్తవుల యవగుణములను
మాత్రమే వచించుచుంటిమిగాని వారి సుగుణముల దలపోయ
కుంటిమి. క్యాథలిక్, ప్రొటెస్టెంటు మతశాఖలలో సదుద్దేశ్య
ములు గలవారును, మతావేళపరులును ననేకులున్నారు. కాని
పేరును నీచులవలె నాస్తికులను దూషించుటయందు పాల్గొను
చున్నారు. ఇది తగనిపని. వారిని మొదట తమయిల్లు చక్క
బెట్టుకొనుమని కోరుచున్నాను. తమదేవాలయమునుండి వడ్డి
వ్యాపారులను దుష్టులను తరిమివేసి పవిత్రవంతముగా చేసికొన

వలయును. సారవంతములగు ఫలముల నివ్వని ప్రతివృక్షమును కొట్టి యగ్నిలో పారవేయవలయునను కీర్తిస్తుమహాశయుని వాక్యము ననుసరించి నస్యములను పాడుజేయుచున్న వేరు పురువుల నాశనము చేయవలయును.

ఋష్యవాదులసంబరగువారినిగురించి యొక్కంత చెప్ప వలసియున్నది. వారిలో నుత్తములును, సదాచార సంపన్ను లతోను మాత్రమే మనకవసరము. హీనులను గురించియు నధికప్రసంగులను గురించియు మనకవసరములేదు. వారు క్రైస్తవ మతావలంబకులలో తుచ్చులయవగుణములు మాత్రమే పరిగణింపగూడదు. ప్రతివిషయమునందును మంచి చెడ్డలు కలసియుండును. కాన మంచినిమాత్రమే గ్రహించ వలయును. క్రైస్తవ మతావలంబకులలో త్రాగుబోతులను జూదరులను భోగపరాయణులను కొంతమందిని చూచినమాత్రమునవారిమతమును దూషణముచేయకూడదు. ఇట్లుచేయుట వలన క్రైస్తవమతబోధకులకును తమకునువాగ్వివాదములు కల హములుపుట్టుటయేగాని మరియేలాభమును గలుగనేరదు. కావునప్రతిపక్షులయందున్న మంచినిమాత్రమే గ్రహించవల యుననికోరుచున్నాను. ప్రతినేనయందును భీరువులనేకులుండు రు.సందిగ్ధసమయములయందు వారు పలాయనమగుదురు. భీరు లుమాత్రమే మిగిలెదరు. ఈ భీరువులను జూచి నేనయం తయు నిట్టిదేయని తలంచుట పొరబాటు. నీచులుకొంతమంది యుద్యోగములయందున్నమాత్రమున మతమంతయు భ్రష్ట మయి పోయినదని తలచుట పొరపాటు. పురుషులలోను

క్రీస్తులలోను పూర్వనాంప్రదాయములపీఠని వా రనేకమంది. గలరు. న్యూమెను, [Newman Cardinel], పాస్కల్ [Pascal] డాంటి [Dante], ఎరిజినా [Aerujina], ఈక్వినాస్ [Aequenas] మహాశయులు మరణించినను వారి పవిత్రమార్గముల ననుసరించు మహాశయులనేకులు జీవించియున్నారు గిల్ బర్టు చెస్టర్ టన్ [Gilbert Chesterton], ఫ్రాన్సిస్ థామస్ [Francis Thomas] మహాశయులు తీవ్రమగు మతావేశము గలిగియుండి రని మనమెరిగియే యున్నాము. కావున శూన్యవాది యీ విషయమును గమనించితరువాత తనయుద్దేశ్యములను బహిరంగము చేయవలయును. అతనికనేకలోపములును, దురాచారములును నగుపడును. మతప్రచారకుల దంభముల విని విని వేసరినాడు. “మీమతములో నీదురాచారముల నేలనకొంచెద” రని యతడు మనల నడుగుచున్నాడు. కాని మనసమకాలికులలోనే యనేకులు యీ స్వల్పవిషయముల కతీతులై యెన్ని కష్టములువచ్చినను భయపడక తమగమ్యస్థానము చేరుటకు ప్రయాత్నించువారును నిజమయిన మతావేశపరులును ననేకులున్నారని వారెఱుంగవలయును.

పేరునకు మాత్రము క్రైస్తవులనియు నాస్తికులనియు పిలువబడుచున్నవారు సత్యమును విచారించుటకొక నిమిష మాగవలయును. దురహంకారపూరితులగు క్రైస్తవులకును ఉద్రేకపూరితులగు నాస్తికవాదులకును వాదప్రతివాదములవలన క్రైస్తవధర్మముయొక్క నిజతత్వము మరుగుపడి యదియొక వేదాంతముగామాత్రము పరిగణింపబడుచున్నది. ఈ వాగ్వి

వాదములవలన క్రైస్తవమతమునకుగాని నాస్తికధర్మమునకు గాని యెంతమాత్రమును ప్రయోజనములేదని యందరును గ్రహించవలయును. క్రైస్తవమత ముద్ధరింపబడవలయుననిన పూర్వము మతముకొరకై మహాధైర్యముతో తమప్రాణము లనర్పించిన మహానుభావుల కార్యదీక్ష నిరాడంబరజీవనము మనమవలంబింపవలెను. రోమనుచక్రవర్తియగు నీరోను నాస్తికవాదియని ప్రజలు దూషించినట్లు యే చరిత్రకారుడును వ్రాయలేదు. కాని ప్రజలందరును సంతోషభరితాంతరంగులై మృదుస్వరముల పాడుచు నర్తనశాలకరుగుచున్నట్లు చరిత్ర యందుగలదు. ప్రజల హృదయముల నాకర్షించుటకు పేమ యొక్క మహాప్రభావము గుర్తెరిగి పరినింద మానవలయును. ప్రధమమతకర్తల చారిత్రాలు రసగర్భితములుగను ఆనంద దాయకములుగను నుండుటచే యెవరయిన నామార్గముల నవలంబించిరేని వారిని “క్రోత్తవేదాంతు”లని పరిహాసముచేయరాదు. వారీమార్గము ననుసరించుట తమాషాకైగాదు. ప్రధమమతకర్తలు తొక్కినమార్గము మంచిదని వారు మనస్ఫూర్తిగా నమ్ముటవలన వారీమార్గము ననుగమించుచున్నారు. పూర్వకాలమును సంధికారమునకు యామహాశయులు చంద్ర బింబమువలె నున్నారు. లోకము నావరించియున్న యజ్ఞాన తిమిరమును పారద్రోలి విజ్ఞానజ్యోతిని ప్రతిష్ఠించుటకు వారు ద్యుక్తులై యున్నారు. అపారమును శాశ్వతమునునగు మానవ ప్రపంచమునకు మనమతోద్ధారకులాదర్శ ప్రాయులై యున్నారు. ఈ మహానుభావుల పవిత్రచరిత్రలు వారి యాడంబర

రహితజీవనములు మానవకోటికై వారు తమ ప్రాణముల నర్పించుట విని హృదయము కరగని వాడెవ్వ డుండును. చిత్రములును పవిత్రములును సంసారసాగరమునుండి తప్పించుటకు శక్తిగలవియునగు వారి దివ్యచరిత్రలు విని మన మాశ్చర్యమున దేలియాడుచుందుము. వసంతకాల సౌభాగ్యమును పుష్పవనములయందు గండుకోవెలల గానమాధుర్యమును పర్వతాగ్రముల మీది యావాతపరంపరల చల్లదనమును మన కీబ్రహ్మనందముతో సరిపోవజాలవు. ఈమహాశయుల పవిత్రజీవనములు మనయాత్మలను శుద్ధపరచి మనలను నిష్కల్మషులుగా చేసినతరువాత మన మన్నియుగములందును అన్ని దేశములయందును తమతమ ధర్మములకై యనేక కష్టముల బొందిన మహాశయులవంక మనదృష్టి సారించుము. మనమెవ్వరిని నిరాకరించము. పవిత్రులగువారు మతభేదములను, జాతి భేదములను సరకు చేయును. నేను “న్యాయమార్గము నందు ప్రవర్తించుచున్నవారిని పిలుచుటకు రాలేదు. పాపులను పిలుచుటకు వచ్చితిని” అనుకీర్తుమహాశయుని వాక్యములను జ్ఞాపకముంచుకొని స్వమతావలంబకులయెడలనే గాక నాస్తికులయెడలను మతభ్రష్టుల యెడలను మనసానుభూతిని గనబరతుము.

నేను సూచించినమార్గమువలన తత్క్షణమే ఫలము సమకూరెనని చెప్పజాలము. కాని అన్నిపక్షములలో యోగ్యులగువారు తమ ప్రతిపక్షుల యోగ్యతలను గమనించుటవలన మనము ముందంజ వేసిన వారమగుదుమని నిశ్చయముగా చెప్ప

గలను. అనేక దురభిప్రాయములును కష్టములునుగల యీ మతివిషయమునందు నిష్పంధ మావంతయు నుండకూడదు. ఓర్పును ఉదారత్వమును నుండవలయును. క్రీస్తుమతావలంబకు లందరు నాస్తికులను మాషిగుటయును తమకాలమును వ్యర్థముచేయక స్వధర్మానుష్ఠానమునందు శ్రద్ధవహించవలయును. నాస్తికులును యితరమతములవారియెడల నిట్టి సహన భావమే గనుపరచవలయును. ఇతరమతములనా రవలంబించు మార్గము మంచిదికాదని వారు తలచవచ్చునుగాని వారి యెడల ననవ్యభావమును పోగొట్టుకొనవలయును. మత విషయమునందనేకభేదాభిప్రాయములుండును. ఈయభిప్రాయ భేదములను పరిష్కరించుకొనటకు వేరుమార్గములు తోచనప్పడు పోజలు యుద్ధమునకు గడంగెదరు. మనము మత సమస్య యొక్కటయేగాక స్వాతంత్ర్యసమస్యయు పరిష్కరించవలయునని మనము జ్ఞాపకముంచుకొనవలయును. ఇట్టి సమయమున మతవైషమ్యములతో గూడిన యంతఃకలహములలో మనకాలము గడపినయెడల మనము భ్రష్టులమగుచుము. ఇందుకొరకే మనము మతసమస్యను మొదట పరిష్కరించవలయును. ఈచూఖ్యవిషయమునందు నిష్కపటముగా ప్రవర్తించుట మిక్కిలి యవసరము. మనము ధర్మమార్గముల నవలంబించితిమేని భయమేమియు నవసరములేదు. అనేకులు మనమార్గముల ననుసరించెదరు. ఉన్నతిభావములయెడల నభిమానము చూపెదరు. ధైర్యస్థైర్యములు మాత్రీ మావశ్యకము.

పైపూతలవలన నీసమస్య పరిష్కారము చేయబూనుట నిరర్థకము. ఈపద్ధతివలన వైర మభివృద్ధియగును. ప్రతివారి ధర్మమును రక్షించుట మన విధియై యున్నది. అట్లుచేయుటవలన పరస్పర విశ్వాస మభివృద్ధియగును. మానవజాతియొక్క భావిదశ యసమాన సౌభాగ్యభాసురమై యొప్పగలదనుటకు సందియములేదు.

పదమూడవ ప్రకరణము

మానసిక స్వాతంత్ర్యము.

యూరిపుఖండమునం దెచ్చుటను గనవడని మానసిక స్వాతంత్ర్యము ఐర్లండునందున్నదని నేను వచించుట కొంత యాశ్చర్యకరముగా నుండవచ్చును. కాని 'మానసిక స్వాతంత్ర్యము' అనుటవలన యేప్రమాణము నొప్పకొనని "భావ స్వాతంత్ర్య మని నాయుద్దేశ్యముగాదు. ఇట్టిది నిజమయిన మానసిక స్వాతంత్ర్యమని చెప్పి బడజాలదు. మూఢత్వమన వచ్చును. ఈవిషయమై యిచ్చుట పిశదీకరించుట, మనలో ప్రబలియున్న దురభిప్రాయము లన్నిటిని పారదోలి జాతీయ స్వాతంత్ర్యమునకు ముఖ్యవనరుగు నాధ్యాత్మిక స్వాతంత్ర్యము నెఱుఁపెట్టుచున్న కొన్ని వాదములను ఖండించుటకు సహకారియగును.

ప్రస్తుత సమయమున “భావస్వాతంత్ర్యము” అను వాడబడుచున్న పదమును గురించి యిచ్చట చర్చించుట నాయుద్దేశ్యముగాదు. కాని మానసిక స్వాతంత్ర్యమును గురించి మాట్లాడుచున్నప్పుడు దీనివిషయమై కొంత చెప్పక తప్పదు. భావస్వాతంత్ర్యవాదులు ప్రజలనేక విషయములందు తమ యిష్టమువచ్చిన యభిప్రాయములను గలిగి యుండుట కొప్పుకొనెదరుగాని మతవిషయమై స్వతంత్రాభిప్రాయముల నొసంగుట కొప్పుకొనరు. మతమువంటి ముఖ్య సమస్యలయందు రెండు పక్షములుండుట సహజము. వారు మిక్కిలితీవ్రముగా వివాదపడుచుందురు. ఒకరియభిప్రాయములొకరికి సరిపడవు. ఒకరు “బేను” అనిన రెండవవారు “కాదు” అనుచుందురు. ఇట్టి విషయమున యొకడు తనయిష్టము ప్రకారముక సిద్ధాంతమునందు ధృఢనమ్మకములు వెలిబుచ్చినయెడల భావస్వాతంత్ర్యవాదులని పేరుబెట్టుకొనిన వారు అతని స్వాతంత్ర్యమునకు భంగముకలుగ జేయ ప్రయత్నించెదరు. వారికి తమ ధర్మమునందు పట్టుదలయుండుట సవ్యమని తెలితురు. కాని యితరుల విషయమై వారిట్లు తలచకుండుట శోచనీయము. స్వాతంత్ర్యమనగా నొక సిద్ధాంతమునందు నమ్మకము లేకుండుటయనియు, యేనియమములకును బద్ధుడై యుండక పోవుటయనియుగాదు. గాలివలె స్వేచ్ఛగా నుండుటయని వారు వాడుచుందురు. కాని గాలియు కొన్ని నియమములకు కట్టుబడియున్నదని వారికి తెలియదు. మనోచాంచల్యము స్వేచ్ఛ

కానేరదు. మనకు ప్రియమైన సిద్ధాంతముల నాచరించి వానికై యే త్యాగమైనను చేయుట మానసిక స్వాతంత్ర్యమునియెఱుంగవలయును.

కావున నిజమయిన మానసిక స్వాతంత్ర్యమనగా నేమియో మనము తెలిసికొనవలెను. తన ప్రత్యేకాభిప్రాయములను గలిగి, ప్రత్యేకమార్గములను ద్రోక్కి గవ్యస్థానము చేరుట కవకాశములను గలుగజేయుట స్వాతంత్ర్యము. మన కార్యమును సాధించుకొనుటకు మనము కొన్నినియమములను పాటించవలెను. ఒకనికి తనసిద్ధాంతముల యెడల గల భక్తియే, యతని స్వాతంత్ర్యేచ్ఛయొక్క పరిమాణమును విశదపరచును. నే నిట్లు వచించుట కొందర కసందర్భముగా గనపడవచ్చును. ఒక యుదాహరణమువలన నీవిషయము స్పష్టముకాగలదు. ఒకానొకడు పరికరము లేవియులేక సముద్రములో నొక నావయందున్నాడని తలంచుడు. అతడు నిస్సహాయుడు. అతనికి స్వాతంత్ర్యములేదు. గాలికిని, అలలకును అతడు లోబడవలసి వచ్చును. అతనికి కావలసిన పరికరములు చుక్కాని, తేరచాప, తెడ్డు మొదలగు సవియోసంగితిమేని యుపద్రవములనుండి తప్పించుకొనుట కొక మార్గము ద్రోక్కగలడు. అతడు స్వాతంత్ర్యము పొందగలడు. కాని యీ యవకాశములన్నియు, పాడుజేసికొని యతని నావను మార్గము తప్పించి నడపుటకును నతనికి స్వేచ్ఛగలదు. ఇట్టిసమయముల యందతని నావయు, అతడును సముద్రమధ్యమున భ్రష్టు

లగుదురనుటకు సందియములేదు. అతడు స్వాతంత్ర్యము పొందివలె ననిన యతనిమార్గము స్పష్టముగ తెలిసికొని దాని నవలంబించవలెను.

పోస్తుతనమయమున ననేకమందిని భ్రమపెట్టుచున్న మఱియొక యభిప్రాయమును ఖండించవలయును. ఒకడు వక్షపాతరహితబుద్ధి నభినయించి యతని యభిప్రాయముల నితరుల యభీష్టములకై యాహుతిజేసెదనని వచించును. కాని తనసిద్ధాంతములను మనస్ఫూర్తిగా నమ్మినవాడు, తన ధర్మము గావలదోసి శత్రువులధర్మమునకు లొంగెదనని యనుట తాను భ్రమజెందియో, లేక యితరులను భ్రమ పెట్టుటకో యైయుండును. పైకిమాత్రమత డట్లగుపడవచ్చును. కాని యత డాచరించునదంతయు తన దృఢవిశ్వాసముల మీదనే యాధారపడియుండును. అతని నమ్మకము లతని ఛాయ వలె నతని నంటియుండును. అతని సిద్ధాంతములను సంపూర్ణముగా పడిచివేసినగాని యత డాభావములనుండి దూరముగా తొలగియుండజాలడు. తనసిద్ధాంతములనువీడి ప్రతిపక్షుల సిద్ధాంతములను సంపూర్ణముగా నొప్పుకొనెనేని చుక్కాని, తెడ్డు, తెరచాప మొదలగు పరికరములులేని నావికునివలె భ్రష్టుపడును. తనయాత్మమీద యతనికి స్వాతంత్ర్యములేదు. అతని కొక నిశ్చితాభిప్రాయ ముండదు. మరల నతడు పూర్వపు దౌన్నత్యము బొందుట యసంభవము. ఇట్లుకాక తనకు ప్రియునుగు సిద్ధాంతముల నాచరణయందుంచిన

యెడల నతని భోజనములన్నియు పూర్ణముగ తొలగిపోవును. తనసిద్ధాంతములు తాను దొక్కివలసిన మార్గమును సూచించుట లేదని పలుకుట యబద్ధము. అది సాధ్యముకాదు. తనకుమాలినధర్మములేదు. గావున పక్షపాత బుద్ధితోపట్టునటించుటకంటె ప్రథమమున తనధర్మమును రక్షించుకొనుటయు, తరువాత నితరుల ధర్మములను న్యాయద్మష్టితో పరికించుటయు భావ్యము. ఇదియే ధర్మమార్గము. అని కొకలక్ష్యమున్నప్పుడు ఆలక్ష్యమే యతని నడిపించుచుండును. ఈలక్ష్యమును వీడుట తనధర్మమును వీడుటయే యగును.

మానసిక స్వాతంత్ర్యమునిన నిదియే. దీనిని మానము సరిగా గ్రహించిన యెడల మానసిక స్వాతంత్ర్యము లేకపోవుట యనగానేమో మనకు తెలియగలదు. మానవుల ధర్మములను మరగుపరచి వారిని వీవేశకూన్యలనుగా చేయు దురాచారములును మూఢవిశ్వాసములును ననేకములు ప్రబలియున్నవి. కాలము గడచినకొలది నీధర్మసూత్రముల కన్న సిదురాచారములే యధికమై మానవకోటిని తప్పు తోచివలత్తింపచున్నవి. ఈ యధర్మములను ప్రతిఘటించి రూపుమాపుటకు బుద్ధిబలమును, సామర్థ్యమును మిక్కిలి యవసరమైయున్నవి. మన మీ దురాచారములను ప్రతిఘటించుట యనేకమందికి కష్టముగానుండును. వారీ కష్టతని నిరసించురు. నిష్కళంకమగు ధర్మసిద్ధాంతముల చుట్టుకలుపు మొక్కలవలె స్రవణముచున్న సిదురాచారములు సంఘమున కుపద్రవము కలుగ

జేయుచున్నవి. అవివిషయాలను లు. ధర్మసిద్ధాంతములను నందన-
వనమునందీ విషబీజములు పుష్పరాజములను వృక్షములను
ఫలములను నాశముజేయుచున్నవి. ఈ విషబీజములను మొద-
లంట నిర్మూలము చేయుట కసాధారణ ప్రజ్ఞయు, శిక్షియు,
నిరంతర కృషియు, ఉత్సాహము, టన్ను అవసరమై యున్నవి,
మూఢావేశపరనకులగు వారు సహనభావమువీడి రోషము
తోడను ఆవేశముతోడను, ధర్మప్రతిష్ఠాపనకు బూనుకొనిన
యోధాగ్రేనరులను ప్రతిఘటించుదురు. సత్యపథమునుగ్రహించి-
యీ మూఢ విశ్వాసములను పారదోలి ప్రయత్నించు వారిని
విశ్వాసఘాతకులనియు, కృత్రిమ బుద్ధి గలవారనియు, అహం-
భావపూరితులనియు, వెట్టివారినియు దూషించు చుందురు.
ఇట్టి కష్టము లెన్నిగలిగినను అతడు ధైర్యమువదలక, తనసిద్ధాం-
తముల నాచరణయందుంచ వలయును. అతనికి మనోధైర్య-
మున్నచో మానసిక స్వాతంత్ర్యము సతడు ప్రకటించును.

ఇంక భావస్వాతంత్ర్యముతోడను, మతముతోడను
సంబంధించిన కొన్ని మూఢవిశ్వాసములను తెలిసికొనట యవ-
సరము. మొదట భావస్వాతంత్ర్య వాదిననితలంచువారి విశ్వాస-
ములను చెప్పిండు. బర్మార్డుమాగారు కనగొసినట్లు మతబోధ-
కులు ప్రజలుతలచునంతటి దుర్మార్గులకారని నే నభిప్రాయ-
పడినప్పుడు నేను మానసిక స్వాతంత్ర్యవాదిని కానని యతడు
నన్నుదూషించును. నే ననేక సంవత్సరము లాలోచించి యీ
నిశ్చితాభిప్రాయమును ప్రకటించుటకు నాకుగల హక్కులను

గూడ నతడు గమనించడు. నేను పూర్వ మొక యభిప్రాయమును గలిగియుండి దాని నిష్పాద వదలి వేసితినిని యతడు తెలిసికొనినయెడల న న్నాతడు పొగడును. నేను మానసిక బానిసత్వమును వీడితినిని యతడు తలచును. అతడు తికమకపడుచున్నాడని యుదరును గ్రహించగలరు. ఒకానొకడు పూర్వము విశ్వసించుచుండిన దానిని యిష్టము వదలి వేసికొని త్తసిద్ధాంతము నొప్పుకొనుచున్నానని చాటుటకు మనోధైర్యమేము నవసరములేదు. దానియందు సారములేదని గ్రహించినప్పు డతడట్లు చెప్పటకు భయమెందులకు? తన సంఘముయొక్క యున్నతికై యత డొక మార్గమును దొక్కవలసి వచ్చినప్పు డిట్టి మనోధైర్య మవసరము. అతని మత మనేక దురాచారములతో గూడియుండుట జూచి యా దురాచారములు రూపుమాపి, ధర్మము ప్రతిష్ఠింపబోరాడనయెడల తన యాంతరంగిక స్నేహితులుగూడ యతని దూషింతురు. ఇట్టి సందర్భములయందత డసమాన ప్రజ్ఞను జూపవలసివచ్చును. ఇదియే మనోధైర్యము.

మతియు నావరించియున్న దురాచారములను రూపుమాపుట మిక్కిలి కష్టము. నాస్తికవాదులను ఖండించుట వలన మనకుగల్గు లాభమించుకయులేదు. అన్ని పక్షములయందును దుర్మార్గులుందురు. మనము వివేకము జూపి ప్రతిపక్షములోను సత్పురుషులెవ్వరో గమనించవలయును. మన సిద్ధాంతములయెడలగల నమ్మకములు, ప్రతిపక్షులను

దూషించుటవలనగాక, కార్యదీక్షవలన ప్రతిష్ఠించవలయును. ప్రతిపక్షమునుండియు మాయలమారులను, కలటవేషధారులను త్రోసివేయుట మనధర్మమైయున్నది. అప్పుడే మనపక్షమునందు సత్పురుషులెవ్వరో తెలియగలదు. స్వజనులను విచిత్రులనుగాచేసికొనుట యెల్లరకును ధర్మమైయున్నది. క్రీస్తుమతావలంబకులు మృత్యుముఖమును ప్రవేశింప శంకించని మన మతకర్తల ఘోరము నవలంబించవలయును. మతముకొరకై ప్రాణముల సర్పించవలసిన రోజులు పోయినవని వారనవచ్చును. ఈరోజులలోగూడ నిట్టి మహాత్యాగము చేయుట కవసరము గలదు. కాని మనము సంసిద్ధులమై యుండలేదని వ్యక్తమగుచున్నది. కష్టములు పడలేక మనకు దొరకు నావ కాశములన్నియు విడిచిపెడదము. ప్రతిపక్షమును తీవ్రముగా నిందించెదము. ఇట్టి కలటవేషధారులతో నేమాత్రము సంబంధము నుంచుకొనగూడదు. తనధర్మమును గుర్రైరింగిన కార్యశూరుడు, తన ప్రతిపక్షులయెడల నుదారస్వభావుడునా, దయాళువునై ప్రవర్తించును. అతడు సంశయాత్ములు వేయు ప్రశ్నలన్నిటికిని నావధానముగా ప్రతిస్పృత్యర్పింపింపును. ప్రశ్నలువేయువారి యెడల చికాకుగాని, కోపముగాని, వహింపడు. సందేహము లన్నియు నివృత్తి చేసికొనుటకు ప్రశ్నలు వేయవలసి యున్నదని గుర్రైఱుంగును. న్యాయనీ మహాశయు డీట్లు వ్రాయుచున్నాడు. సందేహము లున్న యెడల నవీతిరుటెట్లు? సంశయములను నివృత్తి చేసికొనుటకు ప్రశ్నలు వేయనియెడల తన మూఢత్వముతో తృప్తిపొంద

దిన వాడగును. కావున ప్రశ్నలు వేయువారిని నిరుత్సాహ పరచక వారు వేయు ప్రశ్నలను నిష్కల్మషహృదయములతోడను, ధైర్యముతోడను ప్రత్యుత్తర మిచ్చుటయే గాక, యింక ప్రశ్నలువేయుటకు ప్రోత్సాహ పరచవలయును. అచ్చటచ్చట కొన్నిప్రశ్న లడుగుచుండవలయును. ఈవిధముగా ప్రజలు నడచుకొనినయెడల వారు శత్రుప్రక్షములకు జేరినవారైనను వారి కొండొరులయెడ గౌరవమును, సన్భావమును గలుగుననుట నిస్సంశయము. ఇదియే స్వాతంత్ర్యము. ఈ యున్నతాదర్శమునకై ప్రతివాడును శక్తివంతులైన పాటుబడవలయును. వాచాలత, పశువత్వము, కోభము, ప్రతీకారము, బుడొరుల బాధించుకొనుట మొదలగు క్రూరకర్మములు మూఢత్వమువలన జనించినవి. ఇవన్నియు ధర్మసూత్రములను కలుపుమొక్కల విధంబున బాధించుచుండును. ఇవన్నియు, మానసిక యస్వతంత్ర్యమును ప్రకటించుచున్నవి. ఎచ్చట భగవంతునియొక్క నిష్కళంకమును నిర్మలమును నగు తేజస్సు ప్రకాశింపునో యదియే స్వాతంత్ర్యమని యెఱుంగ నగును.

కావున స్వేచ్ఛకై గాఢప్రయత్నములు చేయుటయు, యితరుల నడ్డుపెట్టకుండుటయు, మనముఖ్యధర్మమై యున్నది. ఇతరుల నస్వతంత్రులనుగా జేయుటగాని వారిని తమమార్గమునకు బలవంతముగా త్రొక్కుకొనుటకు ప్రయత్నించుట గాని ధర్మముకాకేరదు. బలవంతపెట్టుటవలన యితరులు తనయభి

ప్రాయమునకు వత్తురని తలచుట భ్రమ. తన హృదయము నందు నమ్మక మేమియు లేకయే నోటిమాటలతో నొక సిద్ధాంతము నొప్పుకొనుటవలన గూడ ప్రయోజనమేమియు గలుగదు. ఇందువలన నుపద్రవము గూడ సంభవించుచున్నది. కావున తాను ధర్మముని గాఢముగా నమ్మినదాని నవలంబించుట యవశ్యకర్తవ్యము. తా నవలంబించు సిద్ధాంతముల యుండేదియైన దోషముండెనేని తనకు గలిగిన యనుభవముచే దానిని దోషరహితముగా చేసికొనవలయును. సత్పురుషుల కిదియొకటియే మూర్ధము. ఈమూర్ధము నెవ్వరు నిరోధించరాదు. ప్రతివాసికిని స్వధర్మముకాపాడుకొనుట విధియై యున్నది. జీవయాత్రీయందు ధైర్యము, నిశ్చలత్వము, దూరదృష్టిగలవారు మిందు నడచెదరు. పురుషప్రాయత్నములేనిది భగవంతుడు సాయపడడు. తనసామర్థ్యము కొరతనడునేమోయని దానినుపయోగించని వెట్టివాడెచ్చటనైన నుండునా? అట్టివాడెవడైన నుండిన నతడు నరకమునకు బోవును. భక్తి శోధలు గల వానికేదియు నసాధ్యముగాదు. ఊరక వాదవివాదములు పడుటకంటె తమసిద్ధాంతముల నాచరణ యుండుంచి మూపుడని కొరుట యనేకమంది కాశ్చర్యముగొల్పవచ్చును. నేనువ్రాసినవ్రాతీవలన భావస్వాంత్ర్యివాది తాను పోవలసి సంకల్పించు పోవుటలేదని తెలిసికొనుట కాశ్చర్యపడును. నేను సూచించిన పరీక్ష యాతనికి మిక్కిలి కఠినముగా నుండునుగాని యిదియొక్కటియే నిజమైన పరీక్ష. తనశరీరము నశించినను ఆత్మ నాశముకాదని నమ్మినవాడును, అనేకవిప్లవముల కోర్చి

యైనను మిక్కిలి పట్టుపలతో కృషి చేసినయెడల తరతరముల వారును తమకీర్తి గానముచేయుదురని నమ్మినవాడును తన ధర్మమును చక్కగా నెరవేర్చును. కష్టములనుకొంక తన మార్గమునం గనేక యపాయములున్నవని వెరువక, తనవిధిని ధైర్యముతో నెరవేర్చు నావికశిఖామణులచందమున ప్రీతి వాడును తనవిధిని నెరవేర్చినలెను. ఇతరుల హక్కులనుగాని, సిద్ధాంతములనుగాని యతడు నిరోధించకుండవలెను. శాశ్వతమును, ప్రశస్తమునునగు మార్గము నవలంబింపుడని వారిని ప్రబోధించుచున్నాను. చాలమంది నిష్ఠాపరులును, సత్యమగు మతావేశముగలవారును యీవిధముగా నాలోచించుట కల వాటువిడిముండలేరు. మరియు అరాజకులు, నాస్తికులు, కాఫరులు, చండాలురు విచ్ఛలవిడిగా సంచరించి మతియును భ్రష్టుచేయుచున్నారని రోదనముచేయువారును, అనేకమంది యుందురు. ఇది సత్యముకాదని మనము ఖండించవచ్చునుగాని కొంచెముసేపిది నిజమనియే తలంతము. క్రైస్తవమతము బోధించుచున్న యున్నతధర్మముల నాచరణయందుంచుట క్రీస్తు మతావలంబకుల ధర్మముకాదా? ఇట్టియవసరము మనకు పడుచున్న ఆసిద్ధాంతముల నాచరణయందుంచరేల? నాస్తికులకు యిట్టిధర్మములు విధించబడి యుండలేదు. క్రైస్తవుల కిట్టివి నిర్దేశింపబడియున్నవి. అతి డీ ధర్మముల నవలంబించక యేలయుపేక్ష చేయుచున్నాడు? మానవకార్యమని యతడనిన మనమొప్పుకొన వచ్చునుగాని యిట్లుచెప్పక తమ యవగుణములను గొప్పజేసికొనుట యసహ్యకరముగా నున్నది.

మన వేదాంతమునం దెన్నియో మంచివిషయములున్నవి. కాని వానిని తలచినవాడే లేడు. మానవులు తమకునిర్ణయించిన విధులను సరిగా నెరవేర్చినయెడల విప్లవములతోడను, యుద్ధములతోడను నవసరమే లేక యుండును. శాంతియుతమును సవ్యమునగు విప్లవములు మనసీచభావములను పారదోలి మనలను పవిత్రులనుగాజేయును. కాని ప్రస్తుతసమయమున మనమొక యెడారిలో త్రోవతెలియక వెతుకలాడుచున్నాము. ధర్మయుగము చూపుమేరలో నెచ్చటను గానుపించుట లేదు. కావున యీవిషయములను విశాలదృష్టితో చూడవలయును. మనకు గాఢమగు భక్తియు శ్రద్ధయు నున్నయెడల ధర్మమార్గము సరిగట్టిన దురాచారములన్నియు నదృశ్యమగు ననుటకు సందియములేదు. కాని యీకార్యమునందు మనకు భక్తిశ్రద్ధలు చాలకపోవుటచే భీతచిత్తులమై యున్నతరి 'భయపడకుడు, విశ్వసింపుడు' అను గంభీరపదములు మనకు ధైర్యోత్సాహము లొసంగవలెను.

పదునాల్గవ ప్రకరణము

సైనిక వ్యవస్థ

స్వాతంత్ర్యము సంపాదించుకొనుటకు గాని సంపాదించిన స్వాతంత్ర్యమును రక్షించుకొనుటకుగాని, యుద్ధముచేయుటకు సాసిద్ధులమై యుండవలెను. చరిత్రయు దీనిత్యమే వెల్లడియైనది. ఇస్పానును, యిదియే వెల్లడి కానున్నది. కాని యీ సమయమున వివిధజాతుల సైనిక వ్యవస్థలు, ప్రతిజాతికిని హక్కుగల యుద్ధమున కాటంకము గలుగజేయు చున్నవి. మరియు తప్పకపోయినపుడు స్వతంత్రులగు ప్రజలు దౌర్జన్యమునకు దిగక తప్పనని మనము సిద్ధాంతీకరించినప్పుడు దౌర్జన్య మార్గమునకు ప్రతికూలముగా తివ్రవాదములు బయలుదేరుచున్నవి. యుద్ధముయొక్క నీతినిగురించి మనము చర్చించుటకు ముందు చునటో కొంతమంది భ్రమపెట్టుచున్న యొక ములను గురించి స్పష్టముగా తెలిసికొనుట యవసరము. సైనిక పరిపాలనముయొక్క దుర్మార్గమునుగురించి మనకేముడు సందేహములుండ నవసరములేదు. కాని సైన్యవాదమునకు ప్రతికూలముగా ప్రజలు చున్న యభిప్రాయములను మనము తెలిసికొనిన యెడల యెట్టి విరుద్ధ భావములు ప్రకటింపబడుచున్నవో వ్యక్తము కాగలదు. ప్రస్తుత సమయమున ప్రజలమున్న భావములను పాఠకుల నిమిత్తమై బట్ట బయలు చేయుట యవసరమని తలచితిని. నేను వ్రాయు

నాశములవలన బలవంతులగు పృజలు బలహీనజాతుల నడంచుటకు మాయోపాయములు బన్నప్రయత్నించు చున్నట్లు వ్యక్తముకాకమానడు. ఈవిషయమై రెండుగ్రంథములలో సూచించినభావములను పాఠకులకు విశదపరచుచున్నాను. ఒకటి నార్మన్ యాంజెల్ (Norman Angell) గారు రచించిన 'గొప్పభయము' యనుపుస్తకము. రెండవది జేక్వనోవికో (Jaques Novikov) గారు రచించిన 'యుద్ధము, దానివలన లాభములు.' యాంజెల్ రచించిన గ్రంథమునందు బలవంతులు బలహీనజాతుల నడంచెడు విధమునగురించియు నోవికో గారి గ్రంథమున సైనికవ్యవస్థకు ప్రతికూలవాదములను గురించియు తెలుపబడియున్నవి. నోవికోగారి యభిప్రాయములతో మన మేకీభవించగలము. స్వాతంత్ర్యవాదులగును, నోవికో ప్రభృతులు సూచించెడు యభిప్రాయములను తెలిసికొని యుండుట శ్రేయస్కరము. వారిలో మనకనుకూలరగు వారు పెక్కుమందిగలరు. యాంజెల్ గారి గ్రంథముట్టిదిగాదు. అది మనవాదముల కన్నిటికిని ప్రతికూలముగానున్నది. అతని వ్యాసలలో ముఖ్యవిషయము లివి. నీతియొక్క మూలము స్వార్థపరత్వము. బలవంతమగు జాతు లొండాలులతో యుద్ధము చేసి నాశమయినయెడల లాభ మేమియు లేదు. వారందరును బలహీనజాతుల స్వతంత్రులుగాచేసి వారిదేశముల నాక్రమించుకొని, వానిని తమసేవలతోడను, రక్షక భటులతోడను కాపాడుకొనవలయును. రాజ్యకార్యధురంధరులకును ధనస్వాములకును భేదాభిప్రాయములు గలిగినప్పుడు, ధనస్వాము

లకు ప్రతిదేశమునందును పలుకుబడి యుండుటచే రాజనీతి జ్ఞులకన్న నెక్కుడు బలవంతులుగనుక, ధనస్వాములు వారి నొప్పించవచ్చును. దేశభక్తు లీ వాితలప్రభావతను గురైరింగి ధనస్వాముల దుర్ణయములను విఘాతము చేయవలయును. ఇట్లు చేసినచో యాంజెల్ ప్రభృతులు గొప్పభ్రమయందు పడియున్నారని నిరూపించగలము.

ఈ గ్రంథమును గురించి విస్తరించి వ్రాయుటకు చోటులేదు. ముఖ్యవిషయములు పాఠకులకు బాగుగా బోధయగునట్లు కొన్నిభాగముల నెత్తివ్రాసెదను. ఈగ్రంథములో వ్రాయబడిన యంశములు మిక్కిలి ప్రమాదకరములగుటచే జాగరూకతతో విమర్శించు చున్నాను. పాఠకులు మూలమును పూర్తిగా చదువుట యవసరము. నేను కొన్ని వాక్యములను వానినందర్భముల నుండి విడదీసితినేమో యని పాఠకు లభిప్రాయపడనవసరము లేదు. నేనుల్లేఖించు వాక్యములన్నిటిలోను ఒకటే భావము వెల్లడి యగుచుండుటచే, పాఠకుల మనములయందు సంశయము లేమియు నుండనవసరములేదు. నే నీ గ్రంథములోని విషయములను మూడుభాగములుగా విభజించుచున్నాను.

౧ సాంఘిక ధర్మము.

౨ ధనముయొక్క శక్తి.

౩ పంచుకొనుట.

(౧) సాంఘిక ధర్మము.

స్వార్థమే సాంఘిక ధర్మముయొక్క మూలము. (గొప్ప

భగ్గిమ, ౩ సంపుటము పేజీ ౬౬.)

‘స్వాధ్యరహితమగు దేశభక్తి ప్రస్తుతసమయమున స్వాతంత్ర్యపరత్వముయొక్క యొత్తిడిచే మారిన ల్లనేకసూచనలు గనబడుచున్నవి. సముద్రముమీద యోడలను కొల్లగొట్టుట ఘనకార్యమే. అందుకు సందేహములేదు. ‘కాని యది వ్యవహారము కాదు.’ (ఇవి యాంగ్లేయదేశమును పాలించిన డేన్మరాజులను గురించి చెప్పినమాటలు. ౨౪౫ పేజీ)

‘శాంతివాదుల ప్రచారము, అపజయము పొందినందుకు ముఖ్యకారణము, భౌతికవిషయముల కంతప్రాముఖ్యత యొసంగనందులకే. (పేజీ ౩౬౧)

(౨) ధనముయొక్క శక్తి.

ప్రస్తుత ఆర్థికసమస్యలవలన గలిగిన చిక్కులచే లండన్ నగరముమీద న్యూయార్కు, ప్యారిస్ మీద లండన్, బెర్లిన్ నగరముమీద ప్యారిస్ పూర్వముకన్న నెక్కుడుగ నాధారపడి యుండవలసివచ్చినది. (పేజీ ౪౭)

‘ఈసమయమున బ్రిటిషు ధనమునకుగల పలుకుబడి యంతయు బ్రిటిషు ప్రభుత్వమునకు ప్రతికూలముగా తిరుగకుండినయెడల మిక్కిలి యాశ్చర్యకరముగా నుండును. (హంబర్గు పట్టణమును ఆంగ్లేయులు పట్టుకొనినారని తలచినపుడు చెప్పినవి.)

‘నిరంకుశచక్రవర్తులలో మిక్కిలి ఘనులును, ధనికులను లోబరచుకొనజాలరు. (పేజీ ౨౨౬) ప్రతిదేశమునం

దును ధనవంతులు గొప్ప పలుకుబడి గలిగియున్నారు. కాన వేరుగా వారిపక్షమున కృషిచేయుటకు సంస్థాపన లవసరము లేదు. (౨౬౯)

(3) పంచుకొనుట.

యూల్ జీరియాను జయించుటవలన ఫ్రాన్సు దేశమును, భారతదేశమును జయించుటవలన ఇంగ్లాండును, చాలలాభము పొందినవి. ఈ దేశములలో ప్రజలను తమవశము చేసికొనుట కాయుధము లుపయోగింపబడక పోయినను, జయించబడిన దేశమును రక్షించుకొనుట కుపయోగపడినవి.

జర్మనీదేశములో సామ్రాజ్యవాదులు, తమదృష్టిని కెనడావైపున కెప్పుడును తిప్పియుండలేదు. వారు ప్రాచీనమైన మైసోనియా కన్న వేసియుండిరి. ఇప్పటికిని యట్లే చేయుచున్నారు.

ఏషియామైనర్ దేశము, జర్మను యేర్పాటులను గాని, చట్టములనుగాని యెప్పుకొనని స్వతంత్రరాజ్యముగా నుండుటకంటె, జర్మను చట్టములకును, ఆజ్ఞలకును విధేయత జూపు అస్వతంత్ర రాజ్యముగా నుండుట మనకు లాభకారి!'

సర్ హెనరీ జాన్స్టన్ (Sir Henry Johnston) అను నాతడు ౧౯౨౦ డిసెంబర్ నందు ప్రకటింపబడిన నైంటీత్ సెంచరీ (Nineteenth Century) అను పత్రికయందు యీ యభిప్రాయముల తత్వమును గ్రహించి యిట్లు వ్రాసెను. "ప్రపంచములో బలహీనజాతులవారిపక్షము వహించుట

మాధర్మమని మేమెఱుంగుదుము.” వీరెరింగిన ధర్మమేదియో పాఠకులు గ్రహింతురుగాక! బలహీనజాతులను బలాధికులెట్లు పీడించుచున్నది లోకమెరిగిన విషయమే. ఈమాటలలో కపటము స్పష్టముగా కనబడుచున్నది.

నేసితని గ్రంథమునుండి యుల్లేఱుచిన యాయంశములు పాఠకులకు సందర్భములను స్పష్టముచేయక మానవు. బలహీన జాతులను బలాధికులు ‘రక్షించుట’ యనుట చేసి యోమన మెరింగినదే. తేట తెలుగునందు దీనిని దోపిడియన వచ్చును. సామ్రాజ్యస్థ స్వరాజ్యమును బడసిన కేసడా, ఆస్ట్రేలియా, మొదలగు రాజ్యములు, యాపద్ధతుల నొప్పుకొనవు. యాంజెల్ వ్రాసిన మరియొక వాక్యము జూచుకు. వారి యిష్టమువచ్చినట్లు చేయనిచ్చినయెడల వారిని జయించుటవలన మనకేమి లాభమో యోచింపుడు. దక్షిణ ఆఫ్రికానుగురించి యత డీనిర్దయాత్మకమగు భావమును వెల్లిబుచ్చుచున్నాడు.

“ప్రస్తుతము ట్రాన్సువాల్ ప్రభుత్వము పోయరు వారి హస్తగతమైయున్నది. జర్మనీదేశము ట్రాన్సువాల్ దేశమును జయించదలచుకొనినయెడల, బ్రిటిషువా రవలంబించుచున్నపద్ధతి దాక్షిణ్యమువలన నవలంబింపబడినదిగాదనియు, అనేకయనుభవములను బొందినమీదట యాంగ్లేయులెట్లుచేసిననియు, జర్మనులు గ్రహించవలయును.” ఈతని యభిప్రాయములు మనకు తెలియుచునేయున్నవి. ఈవిషయమై మనమతనికి కొన్నిగుణపాఠముల నేర్పవలసియుండుము. ఇర్లాండు విషయమై

యీ గ్రంథకర్త ముఱచిపోలేదు. మార్నింగుపోస్తువారూపత్రిక లో నొక డీయభిప్రాయమును వెల్లబెట్టెను. 'తాము ధర్మ మనిషిమైన సిద్ధాంతముల నాచరించసేయక, యనేక నిర్బంధ ములను పెట్టినను దౌర్జన్యము నుపయోగించి తమ్ముణగదొక్క జలెనని ప్రయత్నించినను లొంగక మిక్కిలి దౌర్జన్యముతో త్యాగముచేయువారు ప్రతిజాతీయులను నుండుట మానవ స్వభావముయొక్క గంభీరతను, ఉత్కృష్టతను, చాటుచున్నది.' ఈవాక్యమును యాంజెల్ చూచి కోపముతో నిట్లువిమర్శించెను. 'మార్నింగ్ పోస్తుపత్రికలో నీవాక్యములు గనబడుట యాశ్చర్యకరముగా దోషకమానదు. ప్రస్తుతసమయమునందు ఈజిప్టు ఐర్లండు దేశములయందును, భారతదేశమునందును, ఇంగ్లండునకు వ్యతిరేకముగా జరుగుచున్న యాందోళనము నీ పత్రిక యొప్పుకొనుచున్నట్లు యీవాక్యము వ్యక్తముచేయుచున్నది.' ఈతడు వ్రాసినదానిని నేను విమర్శించను. ఈయెత్తి పొడుపుమాటలు మనకు స్పష్టమగుచునే యున్నవి. ఈపుస్తక మెన్నిసార్లు చదివినను సదుద్దేశ్యము గానరాకున్నది. ఈదుర్మ యములను ఖండించినగాని, యీభావములవలన లోకమునకు గలిగెడి యుపద్రవములు తొలగిపోవు. ఈ 'వెరుకపడియున్న జాతులలో' స్వార్థమెరుగని జాతియొకటిగలదు. (ఐర్లండు) రస్కిన్ మహాకవి మరియొకసందర్భమున వచించినట్లు తమ యాత్మీయపత్రికర్షణముచే నీధనస్వాముల దుర్మయములను విచ్ఛిన్నముచేసి, యాంజెల్ ప్రభృతుల నీజాతి భంగపరచునని నేను నమ్ముచున్నాను.

పైనిక వ్యవస్థకు ప్రతికూలముగా యభిప్రాయము నొసంగిన మహాశయుల యోగ్యతను, వారి భావముల సత్యమను మనము మఱువరాదు. నోవికోగారి గ్రంథమునకు 'యాంజెల్' ఉపోద్ఘాతము వ్రాయుట మితగానున్నది వారిద్దరును శత్రుప్రేక్షకులకు జెందినవారని వారి యభిప్రాయముల వ్యక్తము చేయుచున్నవి. నోవికో "వెనుకపడి యున్న జాతులను రక్షించుట" యనెడు కపటరాజ్యతంత్రీము నొప్పుకొనడు. అతడు వంగదేశీయుల నిట్లు ప్రశంసించు చున్నాడు. 'వారి హక్కులకు భంగము కలుగజేయుని యెడల వారుతలలెత్తి తిరిగెడివారే. వారికి ధైర్యగాంభీర్యాది గుణము లుండెడివే. వారి పతాకమగుగాడ యాండ్లముల జయపతాకము వలె నున్నతముగా నెగురు చుండెడిదే.' అతిదొడ్డొక చోట యితరులను హాస్యముచేయుచుండినచు యితరుల సుగుణములను పొగడుట యందుగూడ సమానముగు నుత్సాహమున్నది. ఇంకొకచోట యతిడే గంభీరభావమును వెలిబుచ్చు చున్నాడు. "ప్రతిజాతియు, ముఖ్యముగా ఫ్రెంచివారు, తమహక్కులను, ప్రాణత్యాగము చేసియొసను రక్షించు కొనవలెను. నే నాక్షేపించినది తమధర్మమును రక్షించుకొను వారినిగాదు. ఇతరుల హక్కులను భంగపరచువారినై యున్నది." (పేజి ౭౦) అతడు నైతికావశ్యకతను యావల దోయడు. 'రాజకీయ పారతంత్ర్యము ప్రజలయందనేక యధర్మములను పుట్టించును' అనియూతడు వ్రాసెను. పవిత్రోద్యమములలో తమ ప్రాణములను గో

లోపయిన వారివిషయమై యత డిట్లు చెప్పచున్నాడు. “అవ మానము పొందుటకంటె మరణము నొందుట కొప్పుకొనిన వీరులకు నాహృదయపూర్వక సానుభూతిని తెలియబరచుచున్నాను.” ఇవి మిక్కిలి ప్రశంసనీయుమగు వ్రాతలు. లోక శాంతికొరకై వ్రాయు ప్రతివాడును నిట్టివిషయములే వ్రాయును. ఎమర్సన్ (Emerson) ‘యుద్ధము’ అను వ్యాసమునందు శాంతికొరకై ప్రజల నుద్బోధించుచున్నాడు. కాని యీవ్యాసము నం దీకింద పొందుపరపబడిన వాక్య మగు పడుచున్నది.

‘భోగపరాయణుల నిమిత్తముగాని, భీరువుల నిమిత్తముగాని శాంతి నెలకొల్పు ప్రయత్నించితిమేని, మనము నెలకొల్పుగల శాంతి నిజమయిన శాంతిగానేరదు. ఇదివట్టిభీమ. తుచ్చమైనది. ఈశాంతి నిలువనేరదు. యుద్ధమే యంతి కన్న మంచిది.’ ఇ కొకచోట రాజకార్యములను గురించి ముచ్చటించుచు నతడిట్లు వ్రాయుచున్నాడు.

“ప్రజలందరును కలసి స్వాతంత్ర్యము బడయవలెనని ప్రయత్నిములు సల్పినయెడల; వారు తమ ప్రయత్నముల యందు సఫలమనోరథులగుదురు. అతిజాగ్రత్తగా ప్రవర్తించు వారును, పంశయాత్ములును, భంగపడెదరు ప్రజలసామర్థ్యమునకు మించిన ఫలముచేకూరును.” మన ఐకమత్యమువలన స్వాతంత్ర్యము చేకూరునని నిరూపించెదము.



పదునైదవ ప్రకరణము

సామ్రాజ్యము

సామ్రాజ్యస్థ స్వరాజ్యము నొసంగెదమని యాండ్ల యులు వాగ్దానము చేసినపుడు ఆండ్లయ సామ్రాజ్యము లోక ము లో నితర సామ్రాజ్యము లన్నిటికంటె శ్రేష్ఠమయినదనిపొగ డువా రనేకులుబయలుదేరినారు. శీఘ్రముగా హోలారూలు లభించుటయు కొంతమేరే. మనకిది లభించినతరువాత మును పటికంటె సతితీక్షణముగా సామ్రాజ్యముతో ముఖముఖిని పోరాడివలసినచున్ను. ఇంతదనుక మనముచేసిన పోరాటము యొక్క తత్వము స్పష్టముగా బోధపడినట్లు గనపడదు. హోలారూలుకొద్దకై పోరాడుచున్న మహాశయులు తాము సామ్రా జ్యముతో పోరాడుచున్నామని గమనింపలేకపోయిరి. హోలారూలు చూపుమేరలో నున్నది గనుక, అది లభించినతరువాత, విరిఘజాతికిని, ఆండ్లయ సామ్రాజ్యమునకును మరియొకపోరు జరుగనున్నది. అప్పుడు మనకు సంపూర్ణ స్వాతంత్ర్యము లభించక తప్పదు. కానిప్రస్తుతసమయమున సామ్రాజ్యమువిషయమై యునేకయంత్రములును, బూటకములును చెప్పబడుచుండుటచేత సామ్రాజ్యముయొక్క ముఖ్యోద్దేశమును బట్టబయలుజేసి దాని నిరంకుశస్వరూపము, క్రూరత్వము లోకమునకు వెల్లడిపరచి

యితరజాతులను గూడ నిట్లే లోబరచుకొనుటకు వారి పన్నాగము లన్నియు ఖండించవలయును. మనకు గల యనుభవమువలన సామ్రాజ్యముతో సంబంధము మనకేమియు లాభకారి కాదని వ్యక్తమగుచున్నది. సామ్రాజ్యము మన కనర్థదాయకము. మనము దానినుండి తప్పించుకొనుటకు ప్రయత్నించుటయే గాక, దానివలలో ముందెన్నడును పడకుండునట్లు జాగరూకులమై యుండవలెను. ప్రపంచములో మనవలె సామ్రాజ్యములతో పోరుచున్న ప్రతిజాతికినిచేయూత నొసంగ వలయును.

మాక్వీవెల్లి (Machievalle) యనునతడు యీసామ్రాజ్యస్వరూపము నొకగ్రంథములో చక్కగా వివరించి యున్నాడు. ఈగ్రంథమును పఠించుటవలన యీవిషయమై మనలో పనేకులకు గల భ్రమలన్నియు తొలగిపోవును. సామ్రాజ్యమును పొగడి దాని నుద్ధరించుటకు ప్రయత్నించు వారు మాక్వీవెల్లి తనగ్రంథమునందు వెలిబుచ్చిన యభిప్రాయములను జూచి యసహ్యపడినట్లు నటించురు. మెకాలేయఫ్రాన్సుములను గురించి ముందువ్రాసెవను. కాని యీ కవల కేషములవలన మనము మోసపోవకూడదు. మాక్వీవెల్లి రచించిన 'రాజకుమారుడు (The Prince)' అను, గ్రంథమును పఠించనివారు నేనీక్రిందనుల్లేఖించువాక్యములను జాగరూకతతో పరిశీలింతురుగాక. ఈవిషయమువలన ఏర్పడుచేకములో నాంగ్లేయ పరిపాలనాస్వరూపము మనకు తేటపడగలదు. మరియు సామ్రాజ్యములు మిక్కిలి యుప

ద్రవిడములనియు, నధర్మ భూములనియు తెలిసికొని, మిక్కిలి యుత్సాహముతోడను, ధైర్యముతోడను, యెడతెగని కార్యదీక్షతోడను, కృషి చేసి భూతిభేతాళ పిశాచగణమును వారదోలుటకు మనమెంత పట్టుదలతో ప్రయత్నించెగమో, యంత పట్టుదలతోప్రయత్నించి రూపుమాపవలయునని వ్యక్తముకాక మానదు. ప్రప్రథమమున రాజకుమారు డితర రాజ్యములమీదికి దండెత్తి వాడేతము నాకృమించుకొను విధమును వర్ణించుచున్నాడు. “ఇట్టిసమయములయందు సాధారణముగా ననుసరించెడు పద్ధతియిది. ఒకానొక రాజ్యమున విదేశీయప్రభువు ప్రవేశించి-ప్పుడు ఆ దేశములో బలహీనులును, తమరాజ్యపై ద్వేషభావము గలవారును, యాప్రభువుపట్ల జేరి యాతనికి కావలసిన సహాయము చేయుదురు. ఇట్టివారిని తనపక్షమున చేర్చుకొనుటకు యాప్రభు వెన్ని ప్రయత్నముల నైనను జేయవలసియుండును వీరందరును కలిసి ప్రతిష్ఠుల నొడించినప్పుడు దేశ మాప్రభువునకు వశమగును. ఈతనికి సహాయము చేసినవారను అణగదొక్కి బడుదురు. దేశమును జయించినవాడు, తనకునాయము చేసినవారు బలవంతులు కాకుండ కనిపెట్టి యుండవలెను. వానికి గొప్పయధికారము నివ్వకూడదు. ఇట్లు చేసినప్పుడు తనపై న్యాయముల సహాయములచే తరరాజ్యములనుగూడ జయించును. తానుజయించిన రాజ్యములయందు నిరంకుశ ప్రభువుగా నొప్పుకొనవచ్చును.” ఈక్రిందివాక్యములయందు కలహములనుబెట్టి రాజ్యము చేయుపద్ధతి విశేషికి రింపబడినది.

“ఒక దేశమునందు ప్రవేశించుటకై యేదియైన నెవముండుట మంచిది; నూతన వల్లములయు నాశ్రయముజేసికొని దేశము ప్రవేశించు ప్రభువునుగురించి యంగీకారముజూపియున్నాడు. ఆదేశమును ప్రవేశించినతరువాత యతడు తీవ్రచర్యల ననుసరించవలెను నిరంకుశముగా ప్రవర్తించవలెను. ‘ఏదేశమునైన నను అపహరించినవాడు తత్క్షణమే యతని కవసరమని తోచు కూర్చర్యల నన్నిటిని, నిర్దాక్షిణ్యచిత్తముతో నవలంబించవలయును.’ ఇది చమ్రునవ్వడు. ‘కాంక్షావల్లభము వచ్చుచున్నాడు. ‘ఒకప్రభువు, తాను నిర్దాక్షిణ్యుడని ప్రజలకులొను నాకర్షణలను గమనింపకూడదు. వారిని శిక్షలలోబడి ముండునట్లుచేసికొనుటయొక్కటియేయతనికర్తవ్యము.

“స్వేచ్ఛ ననుభవించుచున్న యొకపట్టణమును జయించి, దానినెవ్వడు ధ్వంసముచేయుచో యతడు గొప్పతప్పితమును జేసినవాడగును. అతడే నాశమైపోగలడు. ఏలనన, యానగరవాసు లాతని పరిపాలనకు తిరుగుబాటు గావించదలచుకొనిన యెడల స్వాతంత్ర్యమును మిషనో, లేక వారి పూర్వయాన్నత్యమును దలచియో తిరుగబడెదరు. ఈభావములు దాక్షిణ్యమువలన నెన్నడును నాశముకాజాలవు ప్రజలను సామూహ్యముగా నాశముచేయజాలని పక్షమున వారిని లోబఱచుకొనుట కింకా మార్గముగలదు. ప్రజలను బుజ్జగించి, మాఖస్తుతులతోడను, తియ్యని మాటలతోడను, పశపరచుకొనవలయును” ఈ నాకర్షణములు విరివైప్రజలను చిరుదులవలనను లంచములవలనను, అధికారులు లోబరచుకొనువిధమును జ్ఞాపకము

దెచ్చుచున్నవి. యెరల నతిడిట్లు చెప్పుచున్నాడు. “అనాది నుండియు స్వాతంత్ర్యము ననుభవించుచున్న పట్టణమును ఆపారులసహాయముచేతనే లోబరచుకొనవలయును గాని వేరు మార్గమున నది సాధ్యముకాదు.” ఉద్యోగములకై ప్రయాత్నములు నలుపుట, రాజుగారియాగమనము, వారి కొనంగు సన్నాసపత్రిములు మొదలగునవి మనకు జ్ఞాపకమువచ్చుచున్నవి. జయించినదేశమును భద్రముగా నుంచుకొనుట కతి డీపదతినిసూచించుచున్నాడు. “ఒకానొక డొక కొత్త దేశమును జయించి స్వదేశమును కలుపుకొనినపుడు, తనకు సాయముచేసినవారినితప్ప తక్కినవారి నందరను, ఆయుధరహితములుగా చేయవలయును. ప్రజలను క్రమక్రమముగా దుర్బలులుగను, సోమరులుగనుజేసి నిస్సహాయస్థితికి దేవలయును. దేశమంతయు నతనిమీద యాధారపడి యుండునట్లు చేయవలయును. ఈవాక్యము లాయుధశాసనములను, మనదేశపు దుర్బలస్థితినిజ్ఞప్తికిదెచ్చుచున్నవి. కొంతమందినిఆయుధరహితములుగాజేసి, మరికొందరను లంచములవలన లోబరచుకొనినతరువాత వీరిరువురను విశ్వాసఘాతము చేయవచ్చును. “వివేకియగు ప్రభువు తానుజేసినవాగ్దానములు తనకు హానికరములుగా నున్నపుడును, అతనియుద్దేశ్యము లదివరకే నెరవేరినప్పుడును, తనవాగ్దానములను పాటించగూడదు. అతనియభిప్రాయములను వ్యుచ్చముచేయక, కవటవర్తనగలవాడుగా నుండుట యవసరము” సంధిషరతులనుపాటించకపోవుటయు, యితర విశ్వాసఘాతుకములును జ్ఞాపకమువచ్చుచున్నవి. మనము గౌరవనీయులనె

నటించవలెను. ఈనిషతుమున నతడీట్లు వ్రాయుచున్నాడు.
 “మత్తగాను, దాక్షిణ్యముగాను, నిష్టాపరుడుగాను, మర్యాదతో ప్రవర్తించువాడుగను నగుపడుట మిక్కిలియవసరము. ఇట్లునడుచుకొనుట మంచిదిగాదని నేను చెప్పటలేదు. కాని యవసరమయినయెడల దానికివ్యతిరేకముగా నడుచుకొనుటకు నెనుదీయగూడదు. తనయవగుణములవలన నవకీర్తిపాలైనను దానిసేమాత్రిమును లక్ష్యముచేయరాదు. ఈ కపటము మోసము, అతని రాజ్యమునిలుపుకొనుట కవసరములు.”
 ఇంతవరకు మాత్యవెల్లిగారి తత్వమును వ్రాయుచుంటిని. ‘అనాగరిక జాతులవారికి’ నాగరికత ప్రసాదించెదమని కపట వాక్యములను పల్కు సామ్రాజ్యవాదులీ మాటలువినుట న హ్యవడినట్లగుపడుదురు! కాని వీరికాపల్యము మనకు బాగుగా తెలిసియేయున్నది. ఐర్లండుదేశమునందు, ఆంగ్లేయపరిపాలనమును చక్కగపరిశీలించి, యాసిద్ధాంతములమీద సిగ్గుంభమును మాత్యవెల్లి మిక్కిలి చతురతతోడను, హృదయమునాకర్షించునైతిని వ్రాసినట్లు మనకు గోచరించకమానదు. ఈ యుభిప్రాయములకు మాత్యవల్లిచుహాశయునికి మనమెంతదాగాకృతజ్ఞులముగా నుండ నలయును. అతడు రాజకుమారునికి చేసిన యుపదేశమువలన యాతనికాలములోజరుగుచుండిన కుట్రలు, ద్రోహములు మొదలగునవి మనకు తెలియుటచేసెగాక, ప్రస్తుతనమయమున సామ్రాజ్యముల స్వరూపముగూడ విశదమగుచున్నది.

మాకృష్ణవల్లిమహాశయుడు నాలుగుశతాబ్దముల క్రిందట, ఇటలీదేశములో బ్రతికియుండెను. అతడు రచించిన “రాజకుమారుడు” పుస్తకముయందును సరిగా యితికియుండుటచే మన మొకసీతినీనేర్చుకొనవలయును. సామ్రాజ్యములన్నియు నిట్లేనుని యెఱిగి, యాంగ్లేయ సామ్రాజ్యముతో నేనంబంధమును విరిగియుండకూడదు. పూర్వము చేయబడిన దురాగతములేవియు నీకాలమున చేయబడవని మనము తలచకూడదు. మాన దేశములో బయలుదేరుచున్న సామ్రాజ్యవాదులు, తా మేదేశమునైన పరివాలించుచున్నయెడల, నా దేశములో నిట్టి క్రూరచర్య లవలంబించిరేని, తమకు మితిలేని యపృతిష్ట గలుగునని వారెరుంగవలయును. మనకు స్వాతంత్ర్యము లభించిన తరువాత, యితరులను మనకు లోబరచుకొన ప్రయత్నించము. అస్వతంత్రులగు ప్రజలను స్వాతంత్ర్యమునకై ప్రయత్నింపుడని కోరెదము. ఇట్లుచేయుటకు ముందుమనము పోరాడవలసి వచ్చినను మన కుత్సాహము మెండుగానున్నది. మనము నీచులకు లొంగవలసి వచ్చినది. కనుక మనయస్వతంత్రత మిక్కిలి సంతాపకరముగా నున్నది. ఘనుల చేతిక్రింద పడియుండుటయు మనకు దుఃఖమును గలిగించును. కాని నీచుల నిరంకుశాధికారము దుర్భరము. *క్రాంపెల్ చేసిన క్రూరకార్య

* క్రాంపెల్ (రాజ్యాధికారి ౧౬౪౯-౧౬౫౮)

ఆంగ్లేయులు తమరాజగు ఛార్లసు ఘస్తును యిరిదీసిన తరువాత క్రాంపెల్ రాజ్యాధికారములకు ప్రధాన నేతయ్యెను. ౧౬౪౯-౧౬౫౮ సంవత్సరముల నడుమ ఇంగ్లండునందు రాజులేడు. రాజకుమారుడు ఫ్రాన్సు

ములు తొందరగా మఱపునకువచ్చును. కాని మెకాలేవ్రాసిన దుర్మార్గువు వ్రాతలు మఱచిపోవుట కష్టము. ఈతని వ్యాసములను కొన్ని మనము చదివినప్పుడు మనపరాభవాన్ని ప్రజ్ఞలించును. ఈయన్ని ప్రతిపక్షుల వాదములను ముక్కలు ముక్కలుగా ఖండించినదాక చల్లారు. మిల్టన్ మహాకవిని గురించిన వ్యాసమున ౧౬౮౮ సంవత్సరమున, ఇంగ్లండు దేశమున జరిగిన పిష్టవమును గురించి వ్రాయుచు, మెకాలే యీ భావమును వెల్లిబుచ్చుచున్నాడు. 'మన సామ్రాజ్యములో మిక్కిలి దురదృష్టవంతచుగు దేశమొకటి యుండెను. ఆసమయమున మన సాభాగ్యమునకు వారి దౌర్భాగ్యమును, మన స్వాతంత్ర్యమునకు వారి యస్వాతంత్ర్యమును, అపసరమాయెను.' అహంకారమునం దీవాక్యమునకు సాటివచ్చునది మరియొకటి లేదు. పాతకులు దీనిని బాగుగా గమనించవలయును. ఈ నేనాంతము సామ్రాజ్యమును నిర్వహించు ప్రతి దేశమునకును సహజమే యైయున్నది. క్రాంపెల్ చేసినట్లు కృతజ్ఞత ప్రకటించుచు మనగొంతులు కోసినయెడల ముందు

దేశమునకు పారిపోయెను. క్రాంపెల్ మిక్కిలిదక్షుడు. ఈతనికాలమున ప్రజారాజ్యము లేర్పించుట కనేక ప్రణాళికలు తయారుచేయబడెను. కాని యవి చాలకాలమువరకు నిలువలేదు. వీనిలో Instrument of Government అను నది ముఖ్యము. తరువాత క్రాంపెల్ నిరంకుశ ప్రభువై సైనికప్రభుత్వ మతిదక్షతతో నిర్వహించెను. అంగ్లేయుల పేరుప్రతిష్ఠల నిలిపెను.

సంతతులవారు కోపగించుకొందురు గాని, * మెకాలేగారి వాక్యములు మనజాతి యున్నంతవరకు మరపున కేరావు. అవి తక్షణములవారిని వేధించుచుండును. మెకాలే మాక్యవల్లీ రచించిన గ్రంథమును జూచి యేవగించుకొనినాడు. మాక్యవల్లీని గురించి యీవిధముగా వ్రాసియున్నాడు. “ఇటలీదేశపు చరిత్రను, సారస్వతమును, బాగుగ నెరిగిన ప్రతివాడును, మాక్యవల్లీచే రచించబడిన గ్రంథము నేవగింపుతోడను, జర్మన్యముతోడను చదువుచున్నాడు. ఈగ్రంథము మాక్యవల్లీకి మితలేసి యపవాదము గలిగించినది. తడిగుడ్డలతో గొంతులుగోయు పద్ధతులను నేర్పునవియు, నేర్పరితనమున నితరులను వంచించు విధములనుబోధించు నవియు నగు సీవాక్యములు మాక్యవల్లీ వంటివాడు సిగ్గులేక బహిరంగముగా వ్రాయుటజూచి యాశ్చర్యపడని వాడెవ్వడుండును? ఈవ్రాతలు మనము చదివినప్పుడు మానవుడొకడు వ్రాయుచున్నాడని తోచను. ఈభావముల నొక పితాచము వెలిబుచ్చుచున్నది తోచును.” ఈవ్యాసమునందే మెకాలే యొకానొకచోటయూ భావమును వెలిబుచ్చుచున్నాడు. “అప్పుడు సాధారణముగా వాడుకలోనున్న భావములనుతీసి, క్రమపరచి, చాతుర్యముగను, గంభీరమగు వాక్సరణిని, యనమానముగను వ్రాసియున్నాడు.” ఇచ్చట మెకాలేయొక్క నిజమయిన భావము వ్యక్తమగు

* మెకాలే ౧౯ వ శతాబ్దమున అంగ్లేయ వాఙ్మయాభివృద్ధికి మెకాలే యసమానమైన కృషిసత్పను. మేధావంతుడు, శక్తివంతుడు భారతదేశములో లామెంబరుగా కొన్ని సంవత్సరములుండిన, ఇంగ్లీషును నీనలుకొడుకు కారకుడు.

చున్నది. మాకృత్యవల్లీదోషము, యీయభిప్రాయములుకలిగియున్నందుకు కాదు. ఈయభిప్రాయములను చాతుర్యముగను, అతీనమర్థతతోడను వెలిబుచ్చినందులకు అనగా సామ్యాజ్యముల నిజస్థితి బహిరంగ పరచినందులకు.

ఇప్పుడు మొకలేగారి యసహ్యము, ఆశ్చర్యమును గురించి యాలోచింతము. ఈ వ్యాసమునందే యతిడిట్లు వ్రాయుచున్నాడు. 'లోకజ్ఞానముగలవాడెవ్వడును జనులందరకునొకసిద్ధాంతమాచరణీయమని తలంచడు. అది మంచిదియు, నీతిని బోధించినదియు గావచ్చును. అది బీదబాహుర కను సరణీయమైనకావచ్చును. కాని రాజనీతిజ్ఞుల కది యనుసరణీయముగాదు.' నీతిధర్మములను మెకాలే యెంతచులకనజేయుచున్నాడో చూడుడు! ఇవి రాజనీతిజ్ఞులకు గావట, పిల్లలకట! పరిహాసమునకై యుతడిట్లనినాడని కొంతమందితలచవచ్చును. ఇది పరిహాసముగాదు. పరిహాసమనుకొన్నను, యీపరిహాసమునందు యీష్యక్తియొక్క నీచత్వము, అద్దములోని ఛాయవలె ప్రతిఫలించుచున్నది. ఈ నీచత్వమే యాంగ్లేయప్రభువులకు సహజగుణము. ఆంగ్లేయు లీనీచత్వమున కలవాటుపడినారు. నీచత్వమును వారు సహింతురు. విరిషుప్రజ లిట్టివారు గారు. ఇట్టి నీచత్వమువారెన్నడును సహించరు. పూర్వము మనకు జరిగిన యవమానములను, దుండగములను మనసులో పెట్టుకొను స్వభావముగలవారముగాము. కాని యీవిషయములను గ్రంథములలో వ్రాసి మనల నెత్తిపొడుచుటచేతను ప్రస్తుత సమయమున కూర్పాత్ములై మనల నవమానము చేయుటచే

తను, మనలోని న్నకోపజ్ఞుల ప్రజ్వలించజెసి, మనలను కోరిక పూరితులుగా జేయుచున్నారు. ఈకోపదవానలము, అంగీకృత సాహజ్యముతో మనకు సంబంధమున్నంతకాలము, మన లను, మనశత్రువులనుదహించుచుండును. సంబంధములు తెలిస మరునాడు యిది చల్లారును.

బర్లండు దేశములో నెవ్వరును మేకాలే వ్రాసిన వ్రాతలవలన భ్రమపడువారుండరు. కాని బర్నార్డుసా, జాన్ స్టూవర్టుమిల్లు, వ్రాసిన కొన్నికొన్ని వాక్యములలో దాదా అపాయమున్నది. మనము పంచకుల స్వభావము నెరుంగు దుముగాన, వారివ్రాతలు మనలను మోసగించజాలవు. సమద్దే శ్యములుగలవారు వ్రాసినవిషయములు మనలకలవర పెట్టెను. బలపంతులగువారు బలహీనులదేశమును జయించుట కొక సాకుకై వెదకికొందురు. ఇట్టిసాకుల కెడమియముండ మనము జాగరూకులమైయుండవలెను. మిల్లుమహాశయుడు వ్రాసిన ‘స్వేచ్ఛ’యను గ్రంథమున యీక్రిందిభాషము గలదు. “అనాగరికజాతులను పరిపాలించుటకు, నిరంకుశప్రభుత్వమే యుత్తమమయినది. కాని యీపరిపాలన పాలితులమభివృద్ధికి తోడ్పడవలయును” బుల్ థ్ అ ద ర్ ఐ లం డు (Bulls other Island) అను గ్రంథమునందు బర్నార్డుసా యిట్లు వ్రాయుచున్నాడు. “నాయంతర్జాతీయధర్మమును టెబెట్ వారు గౌరవించకపోయినయెడల నేను టెబెట్ దేశమును అణగదొడ్డుటకు సంసిద్ధుడనైయున్నాను.” బర్నార్డుసా గారిట్లుచెప్పట నమంజసముగాలేదు. మనదేశములో ప్రజల నొక సిద్ధాంతము

నాచరించుచును కోగుట ధర్మముగాని యితర దేశములవారిని
 బలాత్కారముగా నొక సిద్ధాంతమును నొప్పించుట ధర్మము
 కానేరదు. బర్హార్డుషాగారికి యాంగ్లేయులు చేసిన డెన్ డ్
 వాయి దౌర్జన్యములను గురించి చాలకొపముగలిగినది. అతడీ
 కార్యములను తన గ్రంథమున మిక్కిలి తీవ్రముగను, ఆవేశ
 ముతోడను ఖండించెను. కాని యింకొక చాక్యమునందు,
 ఫ్రాన్సు, ఇటలీ, రషియా, జర్మనీ, ఇంగ్లండు దేశములతో
 కలసి, ట్రిపోలీ, సైబీరియా. ఆఫ్రికా దేశములను 'నాగరిక
 జాతులుగా' జేయుట కొప్పుకొనుచున్నాడు. తన దేశస్థు లితర
 దేశమునాక్రమించుటకు పోత్సహించినంతకాలము, తన ప్రజలు
 ఇంతముగానుందురు. ఒక వంక సిద్ధాంతములను పోత్సహింపర
 చుటయు నింకొక వంక డెన్ షవాయిహత్యలను ఖండించుటయు
 పరస్పర విరుద్ధములుగా నగునడుచున్నవి. అతడు మండగము
 లను ఖండించుట నిస్సారముగను, నిరర్థకముగను నున్నది.
 అతడు తీవ్రముగా ఖండించిన క్రూర కార్యములను జేసిన నేగాని
 యనాగరిక జాతులను నాగరికులుగా' జేయుటకు ఏలులేదు.
 బర్హార్డుషాగారివంటి మహాశయు లీవాక్యములను వ్రాసిన
 పృథు సామ్రాజ్య నిర్మాతలు తమ యంతరంగములయందు
 నప్పుకొనుచుందురు. సామ్రాజ్యము నుత్సాహముతో పొగడు
 కొనుచు యత డీ క్రిందివాక్యములను వ్రాయుచున్నాడు.
 "తన మాతృదేశము యొక్క పరిత్రేతను భావించి, యీ
 భావమునే యితరజాతులయెడల గనబరచువాడు యీ వాగ్దా
 తలను జూచి యేనగించుకొనును." సాపము బర్హార్డుషాగారు

సామ్రాజ్యవాదులందరును యితరజాతుల యెడల ప్రేమ గలిగి తమ దేశమువలెనే యితర దేశములను పవిత్రములని యెఱుఁగుట తలపోయునుగాబోలు! ‘ప్రజా ప్రతినిధి పరిపాలనము’ అను గ్రంథమున జాన్ స్టూవర్టు మిల్లుగూడ యిట్టి భావములే వెలిబుచ్చుచున్నాడు. ‘ప్రస్తుతము ప్రపంచములో నన్ని జాతులలో నాంగ్లేయులే స్వాతంత్ర్యముననేమియో తెలిసినవారు. పూర్వము ఇంగ్లండుచేసిన తప్పిదము లేవియైనను ప్రస్తుతించుచున్న సితరజాతులను పరిపాలించుటయందు, ధర్మశాసనము, ఆత్మీయము మీదను నాధారమున్నది. ఇతర దేశము లేవియు, యీపద్ధతు లాచరణీయము లనిగాని, ప్రశస్తమైనవనిగాని నమ్మినట్లు గనపడదు.’ వీరు అనాగరిక జాతులను నాగరికులుగా చేయుట డెకావవాయి ఘోర దుండగములవంటి కార్యముల వలననే. వారి వాస్తవము గూడ మెకాలేకు సహజముగు సహంకారము కనబడుచున్నది. ఈ వాస్తవమునకు కోపము, సంభ్రమము, ఆశ్చర్యము నొక్కసారిగా గలిగించుచున్నవి. ఈ సమస్యనుగురించి యనేకు లొసంగిన యభిప్రాయములను జదువుచున్నప్పుడు మనకు కోరికమును, అసహ్యమును గలుగునుగాని కొన్ని వాక్యములు జదివినప్పుడు కడుపు చెక్కలైపోవునట్లు నవ్వుపుట్టును. మిల్లువాసిన యీ వాక్యమునుజూడుడు. “ఉద్యోగములకై పెనుగులాడుకొనుట యాంగ్లజాతికి నైజగుణముగాదు. వారుదానియెడల వభిమానముజూపరు.” అంగ్లేయులలో నుత్తము డనందగువాడే యిట్టియాశ్చర్యకరము

లగు యభిప్రాయములను వెలిబుచ్చిన నితరు లేమన నెదరు? ఈవిషయమై మనమందరము మిక్కిలి జాగరూకతతో మెలంగవలయును. సామ్రాజ్యమును గురించి యీ వ్యాసములలో సూచించిన యభిప్రాయములే గాక యింక యనేక వివరీతాభిప్రాయములు, అనందర్భపు మాటలు— నీచభావములు ప్రకటింప బడుచున్న యీ సమయమున మనము మిక్కిలి శ్రద్ధతో నీ సమస్య నాలోచించి వివేకవంతులమై యుండవలయును.

ఇంక హోలూంకరులు పక్షమువారి కొకమాటచెప్పుట యవసరము. హోలూంకరులు లభించినతరువాతి ఐర్లొండు దేశము సామ్రాజ్యమునకు విధేయతజూపునని వీరూహించుట పరిహాసాస్పదముగానున్నది. ఆంగ్లేయు లిట్టి యభిప్రాయములను గలిగియున్న గలిగియుందురుగాక! ఐరిషువారిలో నింత వెట్టివా రెవరైన నుందురా? దేశచరిత్రయు, అనుభవమును యీయూహను ఖండించుచున్నవి. హోలూంకరులుపక్ష నాయకులు తాము యిరువది ముప్పది సంవత్సరములు మాత్రమే దేశ సేవ చేయగలరనియు, ఆకాలములో హోలూంకరులకు నెక్కుడు స్వాతంత్ర్యము లభించదనియు వారు తలచెదరు కాబోలు! కాని హోలూంకరులు లభించేడు సమయమూనినను మైనప్పుడు, మనజాతికి ధైర్యమును, శక్తియుగలుగును. సంపూర్ణ స్వాతంత్ర్యముకొరకై మన ప్రయత్నములప్పుడు ప్రారంభమగును. అప్పుడు మన పోరాటమును కొనసాగించుటకు సంసిద్ధులమగుము. ప్రస్తుతిమింతకన్న నెక్కువగా చెప్పవల

సరములేదు. సమయముగడచినకొలది మనయాశయములును మారుచుండును. గడచినతరమువారి యాశయములు మన కాలమున మారిపోయినవి. ఈయాశయములను కొనసాగించుకొనుటకు మనకులేకీ చాలదని సంశయించెడివారు మనదేశచరిత్రను జాగుగా గమనింతురుగాక! మనలను జయించినాశముజేయు పద్ధతులవలన లాభములేక మనలను మంచి మాటలతో సమాధానపరచుటకు ప్రయత్నములు జరిగెను. స్వల్పసంస్కరణ శాసనములు గొప్పవాటికి దారిజూపెను. అధికారులు ఐరిషుభూసమస్యను పరిష్కరించక తప్పదాయెను. ఒక * భూమిచట్టము తరువాత నింకొక చట్టముచేయుజడెను. ప్రజలు క్రమక్రమముగా తమహక్కులను గమనించిరి. ఆంగ్లేయప్రభుత్వమునిరంకుశచర్యలవలంబించి హోంరూలు ఆందోళనమునుచంప సమకట్టెనుగాని యీపద్ధతులువిఫలమయ్యెను. ఐర్లండుదేశమునందంతటను స్థానికప్రభుత్వములు నాపింపబడెను. స్థానికప్రభుత్వములబల మభివృద్ధియైనతరువాతి హోంరూలు వివ్వకతప్పదాయెను. ఇప్పుడు హోంరూలు లభ్యమైనది గనుక గమ్యస్థానము చేరకతప్పదని నిర్ధారణయగుచున్నది. ఐరిషుదేశ చరిత్రను, ఐరిషుప్రజల యభివృద్ధిని గమనించి యీయనుభవ మొసంగెడి గుణపాతమును తోసివేయుని ప్రతినాడును, హోంరూలు లభ్యమగుట సంపూర్ణస్వాతంత్ర్యము లభ్యమగుటకొరకే యని గ్రహించవలయును.

—o—o—o—

పదునారవ ప్రకరణము

యుద్ధము (ఉపోద్ఘాతము)

శ్లో॥ స్వధర్మ మపిచావేక్ష్య నవికంపితు మర్హసి

ధర్మస్థితి యుద్ధాచ్ఛ్రేయోన్యత్ శత్రోయస్య నవిద్యతే॥

తా॥ ఇంతియకాదు. నీవు స్వధర్మము విచారించినను యాయుద్ధము విడువరాదని యేర్పడును. ఏలననగా, యీ ధర్మయుద్ధముకంటె మజియొకటి మేలు గలిగించు కార్యము శత్రోయనకు లేదు. —భగవద్గీత.

స్వాతంత్ర్యమును గూర్చి మనము చర్చించునప్పుడు, యుద్ధమునంగతి వ్రాయుటలేవ్వుదు. ప్రజలకోర్కెలు ధర్మము మీదను, సత్యము మీదను నాధారపడియున్నవని రుజువు చేయుట మాత్రమే స్వాతంత్ర్య సంపాదనకు చాలియుండిన యెడల, లోకములో నిరంకుశ ప్రభుత్వము లుండనే యుండవు. నిరంకుశ ప్రభుత్వములు సత్యధర్మములను సరకు చేయుటకుండుట వలన, హేతువాదము లేవియు వారిమనసును కరిగించజాలవు. ఇందుకొరకే యుధర్మ ప్రోత్సహమును దార్శన్యముతో నెదుర్కొనుట యవసరమగుచున్నది. కావున విప్లవములయొక్క ధర్మమును గురించి చర్చింతిము.

ప్రతియడుగునను యిది యాచరణీయమూ కాదాయని యాలోచించు ముక్కోపయోగ విమర్శకుడు క్రోధముతో మన చర్యల ఖండించును. ఇట్లందులో యుద్ధమును గురించి

రూలోచించుట యేమి ప్రయోజనము? మనము యుద్ధము చేయనెంచినను సాధ్యము కాదు. ఇదికాక మనలో నెవ్వరును యుద్ధము చేయుట కిష్టపడరు. నిన్ను మొదలు పెట్టకుండ నెవ్వరిట్లుపెట్టుచున్నారు అని మనల నతెచ్చి బొడుపుమాట లాడును. ఈ యలకవలన లాభమేమియులేదు. కాని ఇంగ్లండుకును మనకును యనాదినుండియు జరుగుచున్నపోరాటమును యుద్ధముచేసి పరిసమాప్తి నొందించవలయు ననువాదమును మనము గమనించవలసి యున్నది. వారుకూడ తిరుగుబాటానరించుట సాధ్యముకాదనియే తలచుచున్నారు. ఈసందర్భమున మనము కొన్నిసంగతులు జ్ఞాపక మొందుకొనవలయును. అనేక సమయములందును మనము మనకన్న బలాధికులతో పోరవలసివచ్చినది. ఇప్పుడును మనముచేయుటకు శక్తివంతులమైయున్నాము. ప్రస్తుతసమయమున విర్లండు, దుర్బలస్థితి యందున్న దనియు, ఇంగ్లండు నోడించుట యసంభవమనియు తలచుటకువీలులేదు. ఇంగ్లండు యీసమయమున మనలనంతసులభముగా జయింపజాలదు. ప్రస్తుతసమయమున మనమూరకుంటిమేని (మనమాండ్లయులచేతికిందనుండుటచే) ఇంగ్లండు చేయవలసియున్న యుద్ధములలో మనముగూడ సాల్గినవలసివచ్చును. మనకు రెండుపద్ధతులు గలవు. విర్లండు కొరకైనను యుద్ధము చేయవలయును; స్వాతంత్ర్యమునకైనను యుద్ధముచేయవలయును. ఇంగ్లండుతో సంబంధమున్నంత కాలము మనము తటస్థముగానుండజాలము. కావున యుద్ధము చేయుట యవశ్య మాచరణీయమై యున్నది. ఇంగ్లండుచకు

సంభవించు విపత్తులలో మనమూదేశముతో కలిసియుండుట యెంతయువద్రోవకరమో సంపూర్ణస్వాతంత్ర్యము బడయుటకు ప్రయత్నించుటయు నంతే యువద్రోవకరము. పరిస్థితులుమనకు మిక్కిలియనుకూలముగా మారినవి. ఇంగ్లండునకు లోపలినుండియు బయటినుండియు నువద్రోవముగలుగనున్నది. కార్మిక సమస్య దేశమును కలవరపరచుచున్నది. అదియొక్కడికిలాగునో మనమూహించజాలము. *ఇంకొక సమస్య యధికారులకుమితిలేని భయము సుగొల్పుచున్నది. ఇందువలన యాంగ్లదేశప్రభానా మాత్యుడు రషియాచక్రవర్తివలె యతిజాగరూకతతో నెప్పుడు తనప్రాణమునకు మోసముగలుగునోయని మెలగుచున్నాడు. లోకములో ప్రబలియున్న యశాంతి మనమనస్సుల సల్లకల్లోల పెట్టుచున్నది. ఇంగ్లండులోనేగాక ప్రపంచములో నన్నిదేశములయందును యిట్టికలవరములే జరుగుచున్నవి. అంతఃకలహములు, విదేశములతో యుద్ధములు దేశములనన్నిటిని కలవరపరచుచున్నవి. కావున నీసందర్భములలో మనమూరకుండుటకువీలులేదు. ఇతరులకొరకుగాని స్వదేశముకొరకుగాని యుద్ధముచేయవలసియున్నది. ఇతరుల పక్షము వహించి పోరనేల? మనదేశమునకే వాటుబడెదము. ఇదియెట్లున్నను ప్రస్తుత ప్రళయసమయమున తిరుగుబాటుచేయుట యొక్క ధర్మాధర్మములనుచర్చించుటకెవ్వరును సభ్యులరపెట్టరు.

*Militant sufferagage movement.

ప్రతిబాహుతో పొందుటకై యుద్ధమును. దౌర్జన్య సహితము.

ఈసమస్య చర్చనీయమని తలచువారు మన దేశములో కొంతమంది లేకపోలేదు. కావున నీవిషయమై తీవ్రముగ చర్చ కొనసాగించవలయును. ఇట్టి చర్చయందు ధైర్యమును ఓర్పును చూపవలసియుండుము. లొందరపడి యిలరులను దూషించుటచే మనపక్షమునకు బలములేగ్గును. సంకయాత్ములగువారు మనపక్షమునకు వచ్చుటకు మారుగా మనకు బ్రతికూలురగుదురు. అనేకమంది సంజేహముల వలననో భయము వలననో మనలో చేరక యుపేక్షా భావము వహించి యున్నారు. సత్యమువారికి తెలియజేసి వారికి తర్కదు, శిక్ష నొనంగితివేని, వారు మనపక్షమువహించి మిక్కిలియుత్సాహముతో పోరుదురనుట నిశ్చయము. ఎమర్సన్ మహాశయుడ కాంకార్యపట్టణమున సైనికల జ్ఞాపక చిహ్నము యెదుట నుపస్థాపించుచు యమెరికాలోజరిగిన యంతఃకలహములలో నొకయవకుడు చూసినధైర్యమును గురించి వ్రాస్తూతెచ్చెను. ఈయవకుడు తానుముందు భీరువగునేమోయని భయముచే చిన్నప్పటినుండియు సపాయముల నెదుర్కొనుట కలవాటుచేసికొనెను. అభ్యాసమువలన సీతడు కొంతికాలమునకు భయమును పూర్తిగా జయించెను. అతడు న్యూయార్కు నగరములో నొకపదాతిగా చేరి యుద్ధరంగమునకుబోయి మిక్కిలి ధైర్యసాహసములతో బోరి దేశమునకై తనప్రాణముల నర్పించెను. ఈయవకుని జీవితచరిత్ర మన కొకగుణ పాఠమును నేర్పవలయును. ఇట్టి యుత్సాహ పూరితులగు వారి చరిత్రలను స్మరించి వారిననుసరించుటచేత మనధైర్య

సాహసములు హెచ్చును. మనలో ననేక వీరపురుషులు తప్పింప
 మయ్యెదరు. కాని సైనికులకు కాయక శిక్షమాత్రమే యొసంగుట
 తో సంతృప్తి నొందకూడదు. మానసికశిక్ష యొసంగుట
 యందును మిక్కిలి జాగరూకత వహించవలసియున్నది. శారీరక
 సాధనమువలనను డ్రిల్ మొదలగు వ్యాయామ క్రీడలవలనను
 యొక సమూహమును సుశిక్షితులుగా జేసి నిస్సహాయులగు
 నారికి ధైర్యము గొల్పెదము. మానసిక శిక్షవలన మనోధైర్యము
 లేనివారికిని, భీరులైనవారు, ముక్కుపులకును మనోనిగ్రహ
 మును, ఆత్మవిశ్వాసమును గలిగించెదము. మానసిక శిక్ష
 లేనిది శిక్ష యనంబూర్తియగును. కాయక మానసిక శిక్ష
 సమానముగా నెవ్వరి కివ్వబడునో వాడే వీరుడనందగును.
 ఎదుర్కొన మహాశయుని కోరికలప్పుడే నెరవేరును. ఇట్టివీరులు
 ధైర్యముతో ముందునడచి శత్రువులను జయించి దేశమునకై
 తమప్రాణముల నర్పింప సంసిద్ధులైయుందురు. కావున సం
 యోత్తుల నందరను, మృదువచనములతో మనవత్సమునకు
 ద్రిష్టకొన వలయును. మనము సమత్వము వీడక దాక్షిణ్య
 చిత్తములతో ప్రతియంశమును విచారించ వలయును. శరీ
 రముమీద మనమెంత శ్రద్ధవహించెదమో మనస్సుమీద
 గూడ సంతే జాగరూకత వహించవలయును.

మన మీ యంశములను గురించి మాట్లాడునప్పుడు
 తిరుగుట తానరించుటకు మతి మొప్పకొనుచున్నదా, లేదా?
 యని విచారించవలయును. మతివిషయక చర్చయందు సంత

యములును, భయములును మనకు మితిలేని వ్యధనుకలిగించును. మన మీకష్టముల నెదుర్కొని చాటచలయును. స్వతంత్రజాతులు యుద్ధము చేయవచ్చును. దాని నభ్యంతరపెట్టు వారెవ్వరు నుండరు. కాని తిరుగుబాటుగావించు హక్కు అస్వతంత్రజాతుల కీయబడుటలేదు. ఏర్లండు దేశములో మన కీహక్కులేదు. కావున మన ప్రతిపక్షులను మెల్లమెల్లగా మనవైపునకు ద్విప్పకొన వలెను. కాని స్వాతంత్ర్య సమస్య తార్కిక విషయముగా పరిగణింపబడగూడదు. ఇది తర్కమున కతీతమైయున్నది. యుద్ధము జరుగవలసిన సమయమువచ్చినప్పుడు మనము సాశయాత్ములమై యుండక యేదోయొకనిచ్చి తాభిప్రాయమును వెలిబుచ్చెదము. ఇందుకొరకే మనమీ విషయమును బాగుగా తర్కించి యొకయభిప్రాయమునకు రావలెను. తర్కముమాత్రము మనలను సంతోషపెట్టజాలదు. ఐనను వాదములో ప్రతిపక్షులకన్న నెక్కుడుప్రజ్ఞ చూపగలమని నానిచ్చి తాభిప్రాయము. ఈకారణముచే నేను తిరుగుబాటుచేయుటకై మన హక్కునుగురించి చర్చించుచున్నాను. ఇతర దేశముల ప్రజల కీవిషయముల వలనగలుగులాభాలాభములను నేనుచర్చించుటలేదు. ఏర్లండు దేశమున కీ సమస్య మెట్లువర్తించునో తెలియజేయుచున్నాను. ఈవిషయమును గురించి యొకగ్రంథము వ్రాయదగును. కాని లాభములేని యీచర్చనువదలి మనకు ప్రస్తుతమవసరమగు విషయములను మాత్రముచెప్పెదను. క్యాథలిక్ మతమువారి కీ విషయమెట్లు వర్తించునో మొదటచెప్పెదను. గలిశ్ తాల్మమున ఏర్లండు దేశ

మున మతవిషయమై ప్రమాణముగ నెంచబడిన డాక్టరు మట్టెగారు యీక్రిందివిధముగా వ్రాసియున్నారు.

‘మనమతము యీవిషయమై యేమియు నిర్ధారణగా చెప్పక వదలివేసినది. అనేకమంది వేదాంతు లీవిషయమై వ్రాసియున్నారు. వారిలో నధికసంఖ్యాకులేమియుచెప్పలేదు.’

ఈవిషయమును గమనించవలెను. వేదాంతులు పక్షములు వహించి కొంతమందియొకపక్షమునను, మరికొందరింకొకపక్షమునను వాదించిరిగాని, మతాధికారు లీవిషయమై యేమియు నిర్ధారణగా చెప్పియుండలేదు. క్యాథలిక్ ప్రమాణమునందుకు వ్రాసితినోయిచ్చట విశదీకరించ నవసరములేదు. ఐనను చెప్పెదను. ఐర్లండులో హైస్కూలలో నధికసంఖ్యాకులు క్యాథలిక్ శాఖవారైయుండును. మునుపొక సారి క్యాథలిక్ గ్రంథకర్తలుకొందరు మతసంబంధమయిన యాక్షేపణలుచెప్పుటవలన చాలకష్టము సంభవించినది. ఈసమస్యమిక్కిలి క్లిష్టమును, సున్నితమునునై యున్నది. ఈకారణముచే మనమీ సమస్య నాపుజేయుట తగదు. యుద్ధరంగమున మన తెలివి తేటల ననుసరించి యెత్తులు వేయవలసివచ్చును. మనకు వీలైనప్పుడు శత్రువులమీదపడుటయు, సమయ మనుకూలించనప్పుడు పారిపోవుటయునవసరమగును. కాని సిద్ధాంతములలో యెత్తులు పనికిరావు. ఒక్కచూర్లమే గలదు. ఈధర్మవధమునుండితొలగక మనసిద్ధాంతముల నాచరించుటొక్కటియే న్యాయచూర్లము.

పదునేడవ ప్రకరణము

యధము—శాసనముయొక్క నిజమైనయర్థము.

అధర్మపుటధికారమును. మనమాత్మచించినప్పుడు, ప్రభ్రథమమున ధర్మమైన యధికారమన నేమియో నిర్ణయించుకొని దానినే మనమంగీకరించవలయును; 'శాసనము' అను పదమునకు నిజమయినయర్థమేమియో మనము స్పష్టముగా నెఱుంగవలయును. దానినియిట్లు నిర్వచించవచ్చును. శాసనమనునది వివేకముయొక్కనిర్ణయము. అది రాజ్యాధికారులచే ప్రచురింపఁపబడును. దానియొక్క యుద్దేశ్యము జననామాన్యము యొక్కక్షేమమే. కొందరి అభిప్రాయముల నిచ్చట పొందుపరచెదను. వివేకము ననుసరించియుండనియెడల మనుష్యప్రతిపాదితమగు చట్టము శాసనమని చెప్పబడనేరదు. ఇట్లుగుటచే నీశాసనములు శాశ్వతమైనచట్టములనుండి యుత్పన్నమైనవనియెఱుంగవలయును. ఈ యధర్మ శాసనములను గురించి స్వెంటు థామస్ (Saint Thomas) యీవిధముగా చెప్పియున్నాడు. 'ఇవి శాసనములుగావు. ఇవిప్రజలను బలాత్కారముగా తమకు లోబరచుకొనుటకు చేయు కార్యములు. స్వెంటు అగ్నెస్ 'ధర్మబద్ధముకాని శాసనము శాసనమేకాదని వచించియున్నాడు.' (ఎక్వీ నాస్ ఎథికస్) బాలమెన్ అనువాదు యీవిధముగా చెప్పియున్నాడు. 'శాసనములు వివేకమువలన కలుగును. వివేకము ననుసరించియుండును. సంఘము నభివృద్ధి చేయుట కవి వివేకముతో నుపయోగింపబడును' ఈప్రక

రణమునందే మరియొకచోట యీతడు స్వయం ధామన్ వెలిబుచ్చిన యభిప్రాయముల నొప్పుకొనుచున్నాడు. 'రాజ్యము రాజయొక్క యుపయోగమునకై గాదు. రాజు రాజ్యమునకై యేర్పడి యున్నాడు. ప్రభుత్వములన్నియు సంఘముయొక్క డ్యేమనునకై స్థాపింపబడియున్నవి. కావున ప్రభుత్వాధికారు లీవిషయమును గమనించి జనోపయోగములగు కార్యములను చేయుచుండవలెను'. 'ప్రజాప్రీతి నిధి పరిపాలనము' అనుగ్రంథమున మిల్లు మహాశయుడు స్పష్టపరచిన యభిప్రాయములుగూడ ప్రభుత్వముయొక్క యుద్దేశ్యము పాలితులడ్యేమయు కొరకనియే. కీర్తిస్తుతుపూర్వము బర్మికియున్న స్లేట్ మహాశయుని యభిప్రాయముగూడనిదియే. 'రిపబ్లిక్' అనుగ్రంథమునందు స్లేట్ ఆదర్శప్రాముఖ్యున గ రమున పౌరులందరు సుఖముగా నుండవలయునని వ్రాసియున్నాడు. (రిపబ్లిక్. రతిధ్యా) కాలడర్ వుడ్ అనువాడు యిట్లు వ్రాయుచున్నాడు. 'ప్రజలయొక్క హక్కులను, ధర్మములను పవిత్రములుగా నెంచిన గాని యేప్రభుత్వమును న్యాయమైనదనియొచుగూడదు.' (నవీన వేదాంతము. రసెక్స్ న్యుఁజివిషయమున నందరు నేకాభిప్రాయులై యున్నారు. కావున మనదేశ ప్రభుత్వము యీపద్ధతులమీద నాధారపడి యుండవలెననికాఁజును దానితో మనము పోరాడ వలసినదే. స్వతంత్రముగా విరిఘప్రభుత్వము స్థాపింపబడిన తరువాత దానికి మనము విధేయత జూపెదము. అప్పుడు ప్రభుత్వమువారు చేయుశాసనములు నిజమైన శాసనములుగ పరిగణింపబడును.

ప్రభుత్వముయొక్క శాసనములను ధిక్కారము చేయుట కింకను మనము తలపడలేదు. కాని హక్కులేనివాడు అధికారము వహించుచున్నారనియు, హక్కులేని యీ అంగ్లేయుల పక్షాదులను మనము విధేయత జూపమనియు చాటుచున్నాము.

“ఎటువంటి ప్రభుత్వమైననునరే, దానికి మనము విధేయతజూపవలెను” అనువారి అభిప్రాయములను ఖండించవలయును అని బాల్ మెజ్ వ్రాసియున్నాడు. (యురపియన్ నాగరికత) ఈ స్పెయిన్ దేశపుమతప్రచారకుని కన్న విప్లవజ్వాలము. ఇట్టి అభిప్రాయములు వెలిబుచ్చువారికి యీయన యిచ్చిన ప్రత్యుత్తరమే తగియున్నది. “అధర్మపు టధికారము అధికారమేకాదు. ప్రభుత్వముచేయుటకు పాలకులకు హక్కుండవలయును. ఈ హక్కులేనిది దీనిని పశుబలమునిగాని, చార్జ్ స్ట్రమనిగాని పిలువవచ్చును. బాహుబలముచే నొక జాతిని తనకు లోబరచుకొనినవాడు ఆరాజ్యమునకు హక్కుదారుడకాదు. అన్యాయముచేసి, పౌరులనందరను దోపిడిచేసి, అనవసరములగు పన్నుల విధించి, వారిహక్కులను గమనించక, నిరంకుశముగా పరిపాలన నెరుపుటకు సేనా బలమున్నంత మాత్రమున నతడుచేయుకృత్యములన్నియు నన్యాయములనినవర్థించుకొన నేరడు.” ఈ గ్రంథకర్త యింక కొన్ని అభిప్రాయములను స్పష్టముగాను, విపులముగాను వ్రాసి యున్నాడు. ఉన్న లోద్వోగములలో నున్నవారు ఈభావములకు విరుద్ధముగా చెప్పెడి విపరీతవచనములు మనకు బాగుగ తెలిసియే

యున్నవి. ఈగ్రంథమునందే మరియొకచోట బాల్ మెజ్ యొకవిదర్శనముచూపి, దానికి తగినసమాధాన మొసంగి యున్నాడు. “డాన్ ఫెలిక్సు ఎమాట్ (Don Felix Amat) పాల్మిర మతగురువు ఐడియా ఆఫ్ ది చర్చ్ మిలిటంట్ (Idea of the Church Militant) అనుగ్రంథమున యీభావములను వెలిబుచ్చుచున్నాడు. “సీసరునకుచేయుపరిసరినవినులు సీసరునకుచేయుడు.” అని క్రీస్తుస్పష్టముగా చెప్పియుండుటచే నెట్టిప్రభుత్వమునకైనను ప్రజలువిధేయులుగానుండవలయునని తేటపడుచున్నది.” ఈతనిగ్రంథము రోమునగరమున మతగురువులచే నిషేధింపబడెను. ఇట్లునిషేధించుటకు కారణము లేవైనను, ఇట్టిసిద్ధాంతములను ప్రతిపాదించు గ్రంథమును, ప్రజలందరును బహిష్కరించి మన మతగురువుల శాసనమును పాలించవలయును. ఇప్పుడు అమలులోనున్న ప్రభుత్వములను గురించియింతచాలును. ఇవిరాజ్యమునవహరించెననుట సత్యము. వానిబల మభివృద్ధి చేయబడుటచే అవిధర్మమయినవని తలచకూడదు. ఈప్రభుత్వములు చేసిన శాసనములను మన మెదిరించనంతమాత్రమున అవి ధర్మసిద్ధాంతములని మనమొప్పుకొనినట్లుగాదు. వానినొప్పుకొనినట్లు నటించుటయు మనకు సాధ్యముకాదు. ఈశాసనములనుధిక్కరించుటకునమయ మింకనురా లేదు. ఇట్లాలసించుటకూడ యుద్ధములోనియెత్తే.

ఐర్లండులో నాంగ్లేయ ప్రభుత్వము అక్రమముగా స్థాపింపబడినదిగాన దానియధికారమును మన మంగీకరించము. కాని మొదట అక్రమముగా స్థాపింపబడినను, క్రమక్రమము

ముగా ప్రజలాయధికారమునకు సమ్మతిజూపిరనియు, ఇందు
వలన ధర్మసమ్మతమయినదిగా పరిగణింపబడవలయు ననియు,
వాదించువానికి నా ముచ్చ ప్రత్యుత్తరము స్పష్టమే. ఇదియు
ఇంగ్లండుయొక్క పరిపాలనకెప్పుడును సమ్మతి జూపియుండ
లేదు. ఐరిష్షుచరిత్ర నొకమారు గమనించినయెడల యీ స
త్యమే వెల్లడియగును. ఈయభిప్రాయముతో నేకేంద్ర చరి
త్రానికి మరియొక విషయము మనవిచేయుచున్నాను. ఆంగ్లే
యుల యధికారము మొదల ధర్మముమీద నాధారపడి
యుండెను, అది ప్రస్తుతము, తన యధికారమును దుర్విని
యోగము చేయుచుచుంటున్నది, ఇంగ్లండునకు మితిలేని నష్ట
మునీలుగ జేయుచుంటున్నది, మనము దానితో ప్రతిఘ
టించి పోరవచ్చును. ఆంగ్లేయుల యధికారము అక్రమముగా
స్థాపింపబడినదనియే యింతను నేను నిశ్చయముగా నెఱుఁగు
న్నాను. డాక్టరు వ. రెగిగారు యీవిషయమై చర్చించి తన
దృఢాభిప్రాయమును స్పష్టముగా తెలిజేయుచున్నాడు. ఆక్షే
పణినియు, యీయన యొసంగిన ప్రత్యుత్తరమునకును ప్ర
తిహతమగును. అది క్రింది విధమున వ్రాయుచున్నాడు.
“ప్రస్తుతము మనము విచారించవలసిన విషయము ఒక ప్రభు
త్వ మక్రమముగా స్థాపింపబడినను, అది దాని యధికారమును
దుర్వినియోగము చేసికొనినయెడల, దానికి మనము కిరుగు
బాటు చేయవచ్చునా?” యని. మన వేదాంతులలోనే సత్యముల
యభిప్రాయము, యుద్ధముచేసి యిట్టి యధర్మప్రభుత్వమును
రూపురూపుల ధర్మసమ్మతమనియే. అవసరమయినయెడల,

ఆదేశపు ప్రభువునుగాని, ప్రభువులనుగాని, పదభిష్టులుగా చేయవచ్చును. కాని యీక్రిందియంశములు నెరవేరయింక వలెను.

౧. నిరంకుశ ప్రభుత్వముయొక్క చర్యలు మిక్కిలి దారుణముగా నుండవలయును.

౨. వివేకవంతులకును, ధర్మబుద్ధికలవాఁకిని, యీ నిరంకుశాధికారము విశేషము కావలెను.

౩. ఈకూర్చి ప్రభులచే నొనర్పబడిన యధర్మకార్యముల ఫలితము, ఆతని ప్రతిఘటించి పోరి పదభిష్టునిచేయుట వలన గలిగిన ఫలముకంటె నెక్కువ హానికరముగా నుండవలెను.

౪ ఈనిరంకుశాధికారమును తొలగించుటకు వేరు మార్గములేషియు లేకుండవలెను.

౫ జయముగలుగునని నైతికనిశ్చయ ముండవలెను.

౬ ఈవిప్లవము జనసామాన్యముచే నొప్పకొనబడినదిగాను, వాఁడచే నడుపబడినదిగాను నుండవలయును. దేశములో స్వల్పసంఖ్యాకులు వీరితో చేరకపోయినను ప్రజల తిరుగుబాటు ధర్మరహితము కానేరదు. (వేదాంత వ్యాసములనుండి).

ఈషరతులలో కొన్నిటిని మర్రోగారు విఫలముగా వ్రాసినారు. నేనిచ్చట ముఖ్యమైనవానిని మాత్రమే యెత్తి వ్రాసితిని. ఐరిషు దేశపరిస్థితుల కివియెట్లు తగియున్నవో ప్రతి

వానికిన్ని బోధకాకమానదు. తిరుగుబాటానరించుటకు కొన్ని
మరతుల నియమించుడని మనము కోరినయెడల, మననాయకు
లిమరతులకంటె కఠినమగు నియమముల నేర్పరతు రనుటకు
సందియములేదు. వారిలోకొందరు జయముగలుగునను నైతిక
నిశ్చయముతో తృప్తిపడరు. వారు జయముగలుగునని
సంపూర్ణ విశ్వాసముండినగాని కార్యసాధనకు గడింగరు.
యుద్ధమునందీట్టి నమ్మకముండుట యసంభవము.

ఒకానొక ప్రభుత్వము అధర్మభూయిష్ట మగుటచే,
నాశమై పోయినప్పుడు దాని స్థానమున మరియొక ప్రభుత్వ
మును స్థాపించుటకు సివిల్ ప్రభుత్వము యొక్క యుత్పత్తిని
గురించి మనకు తెలిసి యుండవలయును. ఈకాలమున రాజులు
దైవాంశ సంభూతులనియు వారు చేసిన తీర్పులెట్టివైనను జను
లు శిరసావహించవలయుననియు చెప్పవారెవ్వరు నుండరు.
కాని ఈవిషయమున ప్రజలకునుప్రభువులకును జరిగిన సమర్ప
ణవలన, శాశ్వతమగు ప్రభుత్వమును గురించి కొంతజ్ఞానము
మనకు లభించినది. మధ్యయుగముల వేదాంతచరిత్రయందు
డీవులుఫ్ (De Wolf) అనువాడు యిట్లు వ్రాయుచున్నాడు. “రా
జులు దైవాంశ సంభూతులను సిద్ధాంతమునకు వ్యతిరేకముగా,
ప్రజలనుండియే సర్వాధికార ముద్భవించె నను సిద్ధాంతమును
సూరెజ్ ప్రోప్రధమమునప్రకటించెను. ప్రజలసమ్మతివలన సివిల్
ప్రభుత్వ ముత్పన్న మయ్యెనని యతడు గుఱువుపరచెను ఇట్లే
ప్రభుత్వసర్వాధికార మునుఖండించుచుతమమోదనంచిననమ్మక
మును చెడగొట్టుకొనిన రాజులను ప్రజలు పదభ్రష్టుల

చేయవచ్చునని యత డొప్పుకొనెను. (డి ఫుల్పు మధ్యయు గముల వేదాంత చరిత్ర.) యాంగ్లికనుల సిద్ధాంతములను సూరెజ్ చేసిన ఖండన సర్వజ నాంగీకారము బడసినది. (యాంగ్లికనులు రాజులు దైవాంశ సంభూతులనియు, అతడేమి చేసిన సది మనమొప్పుకొన వలెననియు వారు నమ్మిరి). సుప్రసిద్ధ చరిత్రకారుడగు హాలమ్ యీవర్ణన సంక్షేపము విశదము, నిష్పక్షపాతియు నని ప్రశంసించియున్నాడు. ఆంగ్లేయ మతగురువులను ఖండించుట కీతని యభిప్రాయములనే యుపహరించి యున్నాడు. ఈయధికార మొకనిదిగాదు. సంఘమున కంతయు జెందియున్నది. ఈవిషయము మనకు ప్రామాణ్యులగు గ్రంథకర్త లందరచేతను నొప్పుకొన బడి యున్నది. స్వెంటు థామస్, సివిల్ చట్టములు, సుప్రసిద్ధ శాసన నిర్మాతలు దీని నంగీకరించియే యున్నారు. ప్రజలచే నొసంగబడిన యధికారముచే ప్రభువు శాసనములు చేయ వచ్చునని గూడ నందరు నంగీకరించిన విషయమే. ప్రజలందరకును సమాన హక్కులుగలవు. కావున నొకనికి యింకొకనిమీద రాజ్యాధికారము చేయుటకు హక్కులేదు. ఒకడు మరియొకని నేలపరిపాలించ వలయునో మన మూహింప జాలము. (యూరపియన్ సారస్వతము). డాక్టరు మట్టెగారు యాంగ్లిక్ పక్షమువారి సిద్ధాంతములను ఖండించిన వారిలో మెకంటాష్ గారు ముఖ్యులని వ్రాసియున్నాడు. ఈ మెకంటాష్ (Dr. Mackintosh) “ప్రభుత్వ స్వరూప మేదియైనను దానికి మనము విధేయత జూపవలెనని పలుకుట విపరీతము”

అని వాసియున్నాడు. డాక్టరు మత్తెగారతని గ్రంథమున (సివిల్ సర్వాధికారము నకు ప్రతిఘటన యను గ్రంథము) మొకంటామ్ గారి గ్రంథమునుండి పెద్దవాక్యమును వ్రాయుచు ఆ వ్రాతలనెక్కువగా ప్రశంసించి యున్నాడు. ఈవాక్యములో చాలవరకు జయము గల్గుట కాటంకములును, అవజయము వలన గలుగు నుపద్రవములను గురించియు నైయున్నది. నేను యిదివరకు వ్రాసిన వ్రాతలు కష్టములను, ఉపద్రవములను, దాచక నిర్భయముగా వ్రాసియుంటిని. కాని తిరుగు బాటుచేయుట యివసరమనియు, తిప్పదనియు మనకుతోచినప్పుడు, డాక్టరు మత్తెగారిప్రసిద్ధ వాక్యముల నందరును యొప్పుకొని తీరవలయును.

ప్రభుత్వమువారి యక్రమములకును, హింసలకును తాళజాలక ప్రజలుతిరుగబడిరేని యది ధర్మకాంక్షమనియే తలంచవలయును. కాని జయముగలుగునను నాసలుమూర్తి ముండవలెను తిరుగుబాటునరించుట యనేక కష్టములతోడను, అపాయములతోడను నిండియుండుటచే నత్యంతిష్టాఘనీయమై యున్నది.” మనము చేయుచున్న ప్రయత్నములయందు మనకు సుప్రార్థ జయముగలిగెనేని యీప్రభుత్వస్థానమున మరియొక ప్రభుత్వమును స్థాపించి నిర్వహించు బాధ్యతలు ప్రజలవైయున్నవి.

కాని క్రమముగా స్థాపింపబడి ప్రజాసామాన్యము యొక్క యభివృద్ధికి తోడ్పడిననేగాని ప్రభుత్వము న్యాయ

మైనదని చెప్పటకు పలులేడు. అక్రమములగు నాక్రమణల నెదుర్కొనుటయే మనకర్తవ్యము. ఒకానొక పరమమున భర్తయును నాథారపడియున్న ప్రభుత్వము ప్రస్తుతము నిరంకుశముగాను, కూరముగాను ప్రవర్తించినేని దాని నెదుర్కొనిపదభ్రష్టుల చేయవచ్చును. అభర్తయును నాథారపడియుండుటవలనను, మిక్కిలి కూరికార్యములు చేయుచుండుటవలనను, ఒకానొక ప్రభుత్వము నాశమైనయెడల దానిస్థానమున మరియొక ప్రభుత్వమును స్థాపింపవలెను. కొన్ని సమయములందు యేమరు పాటున 'అరాజక స్థితినుండి స్వచ్ఛందముగా'నని చెప్పటనామాన్యమైయున్నది. కాని యిది సత్యముకానేరదు. అరాజక స్థితినుండి నిరంకుశ ప్రభుత్వము బయలుదేరును. ఒక యల్లరిమూక నడంచుటకు బయలుపడుటకు ప్రభుత్వము వసరము. కాని క్రిమశిక్షయు, దృఢనిశ్చయమును గల ప్రజలు యీరెంటిలో నేదియుకోరక, స్వాతంత్ర్యమునకై గాఢప్రియత్నములు చేసిరేని వారు ప్రజల కనుగుణముగా ప్రవర్తించుచున్నందు టర్నర్ గారు, స్కెలు థామస్ గారి గ్రంథమునుండి తీసివ్రాసిన సిద్ధాంతమిట్లున్నది.

“నిరంకుశాధికారుల పరిపాలననుండి ప్రజలు పొందనగిన విమోక్ష, యొక్కవ్యక్తిచే సాధింపబడనేరదు. అనేకమంది ప్రజ లొకసంఘముగా జేరి, తాత్కాలికముగా నింకొక ప్రభుత్వము స్థాపించి, శాసనములు వేసికొని, దాని ప్రకారమునకునుటవలనగాని స్వాతంత్ర్యముబడయవలెను. అవివేకులును, ఛాందసులును నగుప్రజలు, అధికారుల

నుధిక్కురించుటనుగురించిమాట్లాడునప్పుడు, మనము శాంతము
వహించి, నిజమయిన యధికారమును మూలముగా నత్యమును
గ్రహించగలమనియు, స్వాతంత్ర్యముయొక్క నిజతత్వమును
గ్రహించగలమనియు, మనము నిరూపించవలయును.”

18 ప్రకరణము

యుద్ధము—ఆక్షేపణలు

ప్రతిఘటనయొక్క ఆవశ్యకతనుగూర్చి యింతకుముందు
ముచ్చటించి యుంటిని. దీనికి ప్రతికూలవాదములనుగూడ విమ
ర్శించుట సంభావ్యము. వాన సిద్ధాంతమును స్పష్టముగా తెలి
యజేయుటచేతనే సంశయాత్మకుల సంశయములను పార
దోలి వారి మనములకు సంతృప్తి కలుగజేయగలము. కాని
మనపద్ధతులయందు దూరదృష్టి యేమాత్రమును కనబడుట
లేదనియు, అవి అనాచరణీయమనియు, మనము విప్లవము
కలుగజేసి దేశమునకు మితిలేని హానికలుగజేయు చున్నా
మనియు, యిత్యాది వాదములు వారిని డోలాయమాన మాన
సులనుగా జేయుచున్నవి. సాధారణముగా జనసామాన్యము
నాకర్షించునవి కండ్లయెదుట గనుపించుచు ప్రమాదకరముగా
దోచెడు కష్టపరంపరలును, వాసిని జయించుమార్గములును,
గానట్టి శాశ్వతములును పవిత్రములును, నగు సిద్ధాంతములు
గావు. ఇట్టివారందరికిని యెత్తులు, యుక్తులు, మరి యితర శా

తాత్కాలిక ఉపాయములకన్న, జనుల కాదర్శముగా నుండి నట్టియు, ఉండదగినట్టియు సిద్ధాంతములు యెక్కువ ముఖ్యమనుభావము వారికినచ్చజెప్పినయెడల మనస్థానమును మరింత బలపరిచుకొనినవార మగుదుము.

మనలను వివేకముతో ప్రవర్తింపుడని చేయుచుదొడ్డి ధనలు వివేకమునందు అఖండముగా కొరవడియున్నవారే చేయుచుండుట సమంజసముగాలేదు. కష్టములకోర్వలేక, తప్పించుకొని తిరుగుటకే యెప్పుడును ప్రయత్నించుచు, తమ లోపములను బయల్పడకుండుటకై ఓర్పును బోధించుమనో శయులు తమమూఢత్వమువలన ఆచరణశూరులెంత యన హ్యించుకొందురో తెలిసికొందురుగాక! ఇట్టిప్రయత్నములవలన “ఓర్పు” అను పదము అర్థవిరహితమగుటయేగాక యపవిత్రము గూడనగును. ఈవాదమునకు మన ప్రతిపక్షులు చేతగానియభ్యంతరములచెప్పుదురు. “ఇదియంతయు సిద్ధాంతరూపమున బాగుగానేయున్నది. కాని దాని నాచరణయందుంచునప్పుడు మానవులనేక ఘోరముల చేయుచున్నారు. ఇట్లుచేయుట హానికరము” అనిచెప్పెదరు. ఇట్టివాదములను ఖండించుచు “వేదాంత వ్యాసములు” అను గ్రంథమునందు డాక్టరుమత్తెగారు యీవిధముగా వ్రాసియున్నారు. “ఒక ధర్మసూత్రమును అల్పబుద్ధులు దుర్వినియోగము చేయుదురను నెపమున ఆసూత్రమునే పూర్తిగా ఖండింపబూనుట హేతుయుక్తముగాదు. ఏదోరకపు మనుష్యులకు యేవో ప్రత్యేక సందర్భములలో బహిరంగముగా బోధించినవో హానికలుగునని వానిని అసతే

బోధించరాదనుట తప్ప.” ఇది చక్కనిజవాటు. బాల్ మెజ్ యీవిధముగా వ్రాయుచున్నాడు. “ప్రజలకు దూరదృష్టి, వివేకము, ను బోధించునప్పుడు, వానిని కృత్రిమ సిద్ధాంతముల చాటున పురుగువరచ కుందుముగాక! విపత్పరింపరలవలన గలిగిన ఆందోళనను చల్లార్చుటకై సంఘమును గూర్చియు ప్రభుత్వములను గూర్చియు, ఉపద్రవకరములగు భావములను వెలిబుచ్చకుండుము గాక!” (యూరపియను నాగరికత, ౫౫ అధ్యాయము). ముఖ్యములగు సమస్యలను, పరిష్కరింపవెరుచువారిని గూర్చి బాల్ మెజ్ యీ క్రింది విధముగా వ్రాయుచున్నాడు. “వారి వివేచనాశక్తి పూర్తిగా నశించినదనియు, వారి జాగ్రత్తయు, వివేకమును నిష్ప్రయోజకములనియు, నుపయోగము సాహసించుచున్నాను. ఈసమస్యలు వారు పరిష్కరించినను, లేక మాసినను వారికి మనస్తాపము గల్గి సంవిధముగా నవి యెవరిచేతనో పరిష్కరింపబడుచునేయున్నవి. ఆందోళనలు నాగుచునేయున్నవి. నిర్ణయములు జరుగుచునేయున్నవి.” పూర్వపుష్కాన్నిదేశమును గూర్చియు, ఆనాటి ప్రజలసంఖ్యాకములగు తీవ్రకష్టములను గూర్చియు తున్న ఆను నాతికు వ్రాసిన యీక్రింది విషయములను గూడ పైవానికి తోడుగ చదువదగియున్నవి. “న్యాయమును, ధర్మమును ప్రజలకుండు పురికొల్పవలసినవారగు మతాధికారులు ప్రజలకు భయోత్పాతిము గలుగజేయు

నట్టియు, వారి కేమాత్రమును గిట్టనిదియు నగు నిరంకుశ పాలకవర్తముతో కలిసి పోయెనని ప్రజలు భావించిరి. (History of Philosophy—Chapter 56.)

ఈవాక్యముల నుండి మనము నేర్చుకొన వలసిన నీతి యొకటి గలదు. అధర్మము విచ్చలవిడిగా చెలరేగుచున్న పుడు కృత్రిమ సమాధానములతో సంతృప్తులమై దానిని సమర్థింపకూడదు. అధర్మ కార్యములను సుగుణ పుంజము లని తలంచ కూడదు. మనము వెంటనే ప్రతిఘటింప శక్తి చాలనంత మాత్రమున అధర్మమును నిరసించుట నేరముకా చేరదు. తీవ్రముగ ఖండించుట మన కర్తవ్యమే యగును. ఈవిషయములను జ్ఞప్తియందుంచుకొనక చరించుటయే వివేక రాహిత్యము. ఇట్టి వివేక హాస్యత మనయందు లేదని మన వట్టకు మనమైనను లోకమునకు చాపెదము గాక!

‘విప్లవకారుడు’ అను పదమునకు విపరీతార్థములు చేయుట తటస్థించినది. కృత్రిమము వలనను, దౌర్జన్యము వలనను, ఒకానొక జాతియొక్క స్వాతంత్ర్యము కొల్లగొట్ట బడి, తమ పూర్వాభ్యుదయమును నాశమొనర్చు నిర్బంధ విధానము వారిదేశమున సాగ నారంభించిన ఘోరపరిణామమునకు యగును. కాని అది దుష్టవిప్లవము. క్రూరపాలనకు లోబడియుండి, ప్రభువుల నిరంకుశత్వమునకు తాళజాలక, నానాటికి కృశించుచున్న యొకజాతి, సహజదౌర్జన్యము తోడను సాధనసంపత్తి తోడను అట్టేలేచి తమపూర్వ స్వాతంత్ర్య

మును గడించుటకును, న్యాయబద్ధమగు ప్రభుత్వమును పునః ప్రతిష్ఠించుటకును ప్రజల ప్రయత్నము లొనర్చుచో నదియు మరెయొక విధమయిన విప్లవమే. ఈరెంటిలోనియ్యదియే జనాంగీకారమగు సహజవిప్లవము. విప్లవకారుల ఉద్దేశములను, సాధనములను, ఆదర్శములను బట్టియే మనము వారి యోగ్యతా యోగ్యతల నిర్ణయింపవలసి యుండును. సరియైన కారణములు గలవని తేలుచో అతనితిరుగుబాటులు సంఘమునకు సత్కార్యములనియే చెప్పబడవలయును. అట్టితిరుగుబాటు ఆజాతీని యర్హమగు గౌరవస్థానమున పునః ప్రతిష్ఠించు ననుటకు సందియములేదు.

బోసే (Bosseuh) అనుభాషిని దేశపువేదాంతి యిచట సమర్థింపబడిన హక్కులను ఖండించువారలలో నొకడగు గన్పించునని బాల్ మెన్ నుడివియున్నాడు. ఐనను బోసే మరెయొక సందర్భమున సేవిషయమును గూర్చి వ్రాసిన కొన్ని వాక్యములు ఇతింప దగియున్నవి. “సామ్రాజ్యములలో జనుగు విప్లవములు ప్రభువుల గర్వభంగమునకై దైవ ప్రేరితములు.” స్వాతంత్ర్యమునకై ప్రయత్నించు కార్యముల నుండి మనలను వారింపదగిన వాక్యముగా దీనిని పరిగణింపగలమా? ఈశీర్షిక క్రిందనే ఆయనవ్రాసినవాక్యములనింకను ఇతింపుచో, అలనాటి గ్రీసుదేశస్థులును, రోమనులును ప్రదర్శించిన స్వాతంత్ర్య ప్రీతిని ధైర్యసాహసములను, యెట్టివారికైనను స్వాతంత్ర్యమునకు పురికొల్పుగల మనోహరవాణి యుండు

దర్శనమొనర్చగలము. స్వతంత్రమై అజేయమై చెట్టుచేద
రకయుండిన స్మృతీనగ్రీనుదేశమును గురించి ఆయన యిట్లు
నుడివియున్నాడు.

‘గ్రీనును అంతటిదివ్యప్రతిభతో ప్రకాశింప జేసినది,
ఐటిష్ఠమును, దూరదుష్ప్రసమన్వితమును నగుదివ్యశక్తియే.
దేనినిత్యజించవలెనో దేనినిరక్షించుకొనవలెనో సకాలమున
తెలిసికొనివ్యవహరింపగల వివేకమే; దానికి దుర్జ్ఞేయతను సమ
కూర్పగలిగిన మహత్తరవిషయములు దేశభక్తియు వ్యాతా
త్యానురాగమును, ధైర్యసాహసశక్తులునునై యున్నవి.

ఉచ్ఛస్థితియందుండిన రోమునగరమును గూర్చియు,
అందలి పౌరుల స్వాతంత్ర్యానురక్తిని గూర్చియు యీ మహా
శయ్యడే యిట్లు నుడివియున్నాడు. “భూమి డలమందలి ధన
రాసులన్నిటికంటె వారు స్వాతంత్ర్యమును ఘనమైనదిగా
దలచుచుండిరి. రోముయొక్క నామధేయమును స్వాతంత్ర్య
భావమును వేర్వేరు పదార్థములు కావనితలంచుటయే ఆప్రి
జాస్వామికమునందు ప్రధానాశయముగా నుండెను.” వారిపట్టు
దల యీవిధముగ వర్ణింపబడియున్నది. “రోమనుల ఓపిక
యొక్క మహత్ఫలిశమిదే కనుగొనుడు. కష్టములకలవడి విప
త్పరంపరలచే మొండిబారిన ప్రజలు ఆశానాశదానిని విడనాడ
కుండిరేని ఎల్లహక్కులను రక్షించు కొనగలరని తలచుట
యందు విరుద్ధమేమియులేదు. మిక్కిలి దీన దశయందుండే
నను అధైర్యపు ఆలోచనలు వారెన్నడును చేసెడివారుకారు.”

సనాతనములగు యిట్టి స్వతంత్రజాతుల యశస్సును గూర్చి యీమానోహర వర్ణనలను చదువుచుండ మనస్వాతంత్ర్య కాంక్ష యతిశయించి, మనదివ్యసాంప్రదాయముల యందు సహజముగ నిమిడియున్న ఉత్సాహవహ్నిని యింకను ప్రకాశవంతముగ ప్రజ్వలించి మన కర్ణపుటములయందెల్లప్పుడును “పట్టుదల వహింపుడు, జయింపుడు. ఈనాడుమనకు బద్ధవైరులుగా నున్నవారు మనము విజయలక్ష్మిని గాంచినప్పుడు మన ఉత్తమస్తోత్ర పాఠకులుగా పరిణమింతురు, లేండు” అనికార్యోత్సాహమును పురిగొల్పుచుండగలవు.

సర్వకాలములకును వర్తించు సిద్ధాంతములను మనము స్థాపించితిమనియు వివరములుమాత్రము యెప్పటికప్పుడు మారుచుండుననియు యెల్లరును గ్రహించియే యుందురు. ఈ విషయమును గూర్చి యింనుకప్రసంగించి యింతటితోయీ అధ్యాయములు ముగింతును. స్కాలాస్టిసిజమ్ ఓల్డ్ అండ్ న్యూ (Scolasticism, Old and New) అనుతనగ్రంథమున డీఫుల్ఫ్ అనునతడు యిట్లు సూచియున్నాడు. “ఆధునిక కాలమున నెక్కుడు శ్రద్ధతో పరిశీలింప బడుచున్న చారిత్రక, సాంఘిక శాస్త్రములు, సాంఘిక పరిస్థితులు దేశకాలముల ననుసరించి మారుచుండునని నిర్ధారణ చేసియున్నవి. మానవ హక్కులనుగూర్చి విమర్శించు శాస్త్రము (The Science of Natural Right) మానవుని నైతికాదర్శములను గూర్చి సూత్రీకాయముగా లిఖించుటయే గాక, అందుతోబాటు ఆసిద్ధాంత

ముల నమలులో బెట్టవలసిన తత్కాలిక పరిస్థితులను గూర్చి కూడ విచారించ వలసియుండును.” ఇయ్యది యధార్థము. ఎట్లన, మనము సిద్ధాంతములను చరణలొ బెట్టుట రేపటి దినమైనచో, వానిని యీనాటి పరిస్థితులను బట్టి నిర్ణయింప చుట యసందర్భమని తోచక మానదు. నిన్నటికిని నేటికిని ఆత్మ ర్యకరములగు మార్పులు జరుగుట మనము ప్రత్యక్షముగా చూచుచున్నాము. ఇరువది సంవత్సరములలో ఐర్లండు దేశస్థితి యెంతవిత్రముగ మారినది యీనడుమ జరిగిన సంగతులే రుజువు చేయగలవు. 1848 సంవత్సరములో ఐర్లండు దేశము అఖండవగు త్సుద్బాధను సహించియు, తిరుగుబాటానరించి, పిఘలచునోరధయై, సాదాకాంతయై కుంగెను. మరల తిరుగుబాటానర్చు సావకాశములు యాపకావ్యయముతో పూర్తిగా నశించినవని యెల్లరకును తోచెను. కాని ఐర్లండు దేశముగదలి యింగ్లీషు ప్రభుత్వపు బునాదులను గడగడ వడకింపని తిరుగుబాటొకటి యిరువదియేడ్లు ముగియక పూర్వమే బయల్పడల గలిగెను. సాంఘిక చక్రము, మానవులహక్కులను గురించిన యభిప్రాయములను మార్చి వేసిన దని డిప్రుల్ ఫ్ వ్రాసియున్నాడు. ఈమార్పులను బట్టి మనమాలోచించినచో రేపటినిగూర్చి యెవడు విచారించునో వాడే వివేకియుని తోచకమానదు. ఎప్పటికప్పుడు మారుచుండు పరిస్థితులను మనము శ్రద్ధతో గమనింపవలయుననియు, ప్రతిహంశమును యిట్టి నూతన పరిజ్ఞానముతోడను, చరిత్రానుభవముతోడను సమన్వయ మొనర్చి విచారించవలయునే

గాని, కేవలము నేడుకండ్లకగుపడు విషయములబట్టియే నిర్ణయము లొనర్పరాదనియు, డిఫుల్ పు నొక్కిచెప్పియున్నాడు. ఈయన యభిప్రాయమును మనము మనః పూర్వకముగా నామోదింపవలసియుండును. బ్రిటిషు సామ్రాజ్యమునుండి విరల్లండు విడిపోవలెనని యెల్లపుడును కోరుచుండినవారిని గూర్చి యీక్రిందివిధముగా నుడువవచ్చును. చారిత్రకప్రమాణములను యెల్లపుడును ఆధారముగచూపి వారివాదములను బలపరుచుకొనినది వారొక్కరే; ఈనిమిషపు పరిస్థితులు సర్వజా నిలిచియుండవని గుర్తెరింగించినదియు వారొక్కరుమాత్రమే. ముందురానున్న మార్పులనుగూర్చి యిప్పటినుండియు విచారించుటకు మరువనిదియు వారొక్కరు మాత్రమే. సమయోచితముగ ప్రవర్తించునని వాదించినవారెల్లరు, ఆనిమిషపు పరిస్థితులనుచూచి మోసపోయిరి. కాని వేలకొలది సంవత్సరముల ప్రమాణముగల యొకజాతియొక్క జీవితచరిత్రయందు విరిఘప్రజాస్వాతంత్ర్యమే ఆచంద్రితారార్కమగు శాశ్వతసూత్రము. బ్రిటిషులధికారము, దానియందొక తాత్కాలికపు సంఘటనము మాత్రమే.

పందొమ్మిదవ ప్రకరణము

ముగింపు.

మనసిద్ధాంతముల నన్నిటిని స్థాపించితిమి. ఆక్షేపణలన్నిటిని ఖండించితిమి. ఇంకొక పనిమాత్రము మిగిలి యున్నది.

మానవకోటి కాదర్శప్రాయులును, ఉత్తమోత్తములునునగు మహాపురుషులనుగురించి కొంతనుడువవలసియున్నది. వారు పొరబడుటలేదు, వారిదేసత్యమార్గము. వారిహృదయములలో సంకోచములేవియులేవు. సత్యమువారిలో మూర్తిభవించినదని చెప్పవచ్చును. తత్త్వణమేజయము సంప్రాప్తముకానియెడల వారుసాధారణపురుషులవలె నిరుత్సాహము జెందరు. ప్రజలందరును వారితో నేకీభవించుకొని వారెన్నడును తలచరు. ఈధీరులు, యీవురుషసింహులు, తాము పూనిన కార్యమునందపజయము గాంచినను నిరాశజెందక, యనేక కష్టముల కోర్చి, శత్రువుల నెదుర్కొనెదరు. ప్రజల గావరించియున్న మూఢ విశ్వాసములను సారదోల వారు ప్రయత్నించెదరు. వారు స్వార్థము నెరుగరు. ప్రజలు మరచిన యొకానొక సత్యమును ప్రతిష్ఠించుటకును, తమదేశమునకు కీర్తియు, ప్రతిష్ఠయు, దెచ్చుటకును వారు తమప్రాణముల ధారబోయుదురు. ప్రస్తుతము ప్రజలు నిస్సహాయులై యుండినను, ముందుముందు వారు తమ మార్గమునకు వత్తురని వారికి దెలియును. తాము సత్యమునకును, ధర్మమునకును పోరుటవలన తమ్మెదుర్కొను వార లీపదునాల్గు జగముల యందెవ్వరును లేరని వారు దృఢముగా నమ్మియుందురు. తామనేక కష్టములకు లోనుగావలసి వచ్చినను కొంచెమైనను ఖేదము నొందరు. వారికి చావనిన లక్ష్యములేదు. ఇట్లునుట వలన వారు బ్రదుకుట కష్టమని యెంచి ప్రాణత్యాగము చేయుదురని తలచగూడదు. ప్రపంచ సుఖములను వారికంటె నెక్కువగా యనుభవించిన వారె

వ్యరును లేరు. జీవితము యొక్క గభీరత వారికి బాగుగా తెలియును. వారుజీవించినంత కాలము బ్రహ్మానందము ననుభవించిరి. నిరంతరము స్వాతంత్ర్యమునకై పాటుబడు చుండిన జీవికి మృత్యువు విశ్రాంతి యొసంగు నని వారు తలచుచుందురుగాని మృత్యువు వారికేమాత్రమును భయము గొలుపదు. ధర్మమునకై ప్రాణత్యాగము చేయ భయపడువాడు జీవించినప్పుడుగాడు. ఈ భావముననే వారుభయమునువీడి ప్రాణముల నర్పించిరి. కష్టములన్నియు, వారిపాలనేబడి, నిస్సహాయులై యున్నతరి వారసమానముగు ధైర్యమును ప్రకటించిరి. ఇట్టి సందర్భములయందును, సద్భావము, ప్రేమ, దాక్షిణ్యము వారిని వీడలేదు. వారితరుల మెప్పులకుగాని, నిందలకుగాని కొంచెమైనను లక్ష్యపెట్టరు. ప్రజల గాఢదేశాభిమానమువలనను, సుశిక్షవలనను ఉత్సాహము వలనను, దేశమభ్యుదయముజెంది, స్వాతంత్ర్యము కరతలామలకమయినపుడు, ప్రజలు పొందగలిగిన జయము యీమహాపురుషులు చేసిన కృషివలననే యని లోకము గ్రహింతురుగాక!

ఈలోకోత్తర పురుషులను గురించి, ప్రపంచములో నద్వితీయుడనియు నసమానుడనియు, పేరుగాంచిన వక్త డేమాస్థనీస్ మహాశయుడు, అతని సహజ గంభీరవాగ్ధోరణిని, ప్రశంసించి యున్నాడు. ఈ మహాశయుని వాక్యరత్నములను జదివినపుడు మనహృదయము లుప్పొంగక మానవు. డేమాస్థనీసు నకు పరితిష్ఠుడగు ఎస్కైన్సు (Easchines) అనువాడు, ఎథీనియనులకు డేమాస్థనీ సొసంగిన సలహావలన వారి కపజయము

గలిగెనని యూహించి తీవ్రముగా ఖండించెను. ఈయాక్షేపణకు ప్రతిస్పందన మొనంగుచు డెమాస్ట్రసి సిట్లుపన్యసించెను.

“మన కార్యముల ఫలితము మనకు ముందుగా తెలిసి యుండినను, ఎఱెన్నప్రజాస్వామ్యము దాని విధ్యుక్త ధర్మము నుండి యొక యడుగైనను తొలగియుండదు. ధర్మమార్గము నుండి తొలగ్గుట మనప్రతిష్ఠకును, మనపూర్వుల గౌరవము నకును, ముందుసంతతులవారి క్షేమమునకును భంగము కల్గు గజేయును. మనముచేసిన ప్రయత్నములు విఫలములైనట్టు మన కగపడవచ్చును. కాని మనము చేయునదిలేదు. ఇది మానవుల కందరకును సహజమే. జయాసజయములు దైవాధీనములు”

ఎధీనియనుల నతడి ట్లుదోర్భించు చున్నాడు.

“మనపూర్వులు జయార్థులై యెన్నికష్టముల కైసను వెనుదీయరైరి. వారు మొదలుపెట్టిన మహాపోరాటమును మనము విరమించితిమేని చునలను ధీ యని పిలువనివారె వ్వరునుండరు.”

ఆమహాశయుడు నీచత్వమున మునిగియున్న విదేశీయులను గురించి ముచ్చటించుచు యిట్లుపలికెను.

“పూర్వము మనవారు స్వదేశరక్షణార్థమై నీచత్వమున కెన్నడును వాల్చుడిముండలేదు. తమయాత్మ గౌరవమును ప్రతిష్ఠించుట కెన్నడును యుద్ధముచేయ వెరువలేదు.”

మరియు ఎధీనియనుల స్వాతంత్ర్య ప్రియత్వమును గురించి యిట్లు చెప్పుచున్నాడు.

“బలిష్ఠములైన యధర్మరాజ్యములకు లోబడియుండున ట్లైవ్వరును, ఏనమయమునందును మన ప్రజాస్వామికము నొప్పింపలేకపోయిరి. ప్రతి యుగమందును మన దేశమాత యాధిక్యతకొరకును, గౌరవముకొరకును, స్వాతంత్ర్యముకొర కును వారు తీవ్రప్రియత్నములు చేయుచుండిరి.”

థేమిస్టాకిలిస్ (Themestocles) అనునతని జ్ఞాపకార్థమై ముచ్చటించుచు గొప్పయద్దేశ్యములతో కృషిచేసిన తమపూర్వులనుగురించి యతడిట్లు ప్రశంసించు చున్నాడు.

“ఆరోజులలో ఎధీనియనులు తమయస్వతంత్ర్యతకు సహాయభూతులు గాగల వక్తలకొరకుగాని, సేవాధిపతుల కొరకుగాని వేచియుండలేదు. స్వాతంత్ర్యము లేనిజీవనము వారు హేయముగజూచిరి”

మరియు సభికుల నీవిధముగా ప్రశంసించు చున్నాడు.

“ఈపవిత్ర సిద్ధాంతములు మీరుతప్ప మరెవ్వరును నాచరణయం దుంచలేరని చెప్పుట కెంతయు గర్వపడు చున్నాను. నాజీవిత కాలములోనే మన ప్రజా స్వామికము యొక్క యద్దేశ్యము లివియోగమున నేను నిరూపించగలను.”

ఈవాక్యములతో తృప్తిబొందక, గాంధీర్యమునకును, బౌద్ధత్వమునకునీడులేని యీభావములను వెల్లిబుచ్చుచున్నాడు.

“ఓ, ఎథీనియనులారా! మనయందరి స్వాతంత్ర్యము నకును, డ్లెమముకొరకును, పోరాడుటకై దీక్షబూనుట యధర్మము కానేరదు. నేను మనపితరుల సాక్షిగా చెప్పుచున్నాను. మ్యూరఫాన్ యుద్ధరంగమున పరిషియనుల కెదిరి, తమస్వాతంత్ర్యమును రక్షించుకొనటకై హెహారా హెహారిగా పోరాడిన మహాశయులును, ప్లాటియా యుద్ధరంగమున తమ ప్రాణముల ధారబోసిన శూరశిఖామణులును, సెల్యామిసి నావికా పోరాటమున ధైర్యోత్సాహములతో బోరిన పీఠసైనికాగ్రణులును ఆర్టిమిసియమ్ మున్నగు మహాస్థలముల యందు తమ మాతృభూమికై ప్రాణత్యాగమొనరించిన యోధాగ్రేసరులును ఇంకయునేక రణరంగములయందు నిహతులైనవారును, తమ పోరాటమునం దపజయముగాంచినను మనకత్వంత గౌరవనీయులై యున్నారు.”

విరిఘు దేశనాయకులును, వీరులును నగు టోను, ఓనెల్లు, ఓడానెల్, మిచ్చల్ మొదలగు వారును యిటువంటివారే. వీరి పవిత్రచరిత్రలను చదువునప్పుడు మన కుద్రోకము గలిగి హృదయ ముప్పొంగక మానదు. విరిఘునకార్యములను తలపోసిన కొలది, వారియందు మనకు గౌరవమును, వారిపజయములకు లెక్క సేయక తమమాతృదేశమున కొనరించిన కృషి కానందమును, గలుగుచున్నది. మనమందరము యీమహాపురుషుల మార్గమును పట్టుదలతో దొక్కితిమేని మనకు జయము సమకూరక మానదు. ఈసందర్భమున,


నాకు ధర్మాపాలే యుద్ధరంగమున పడిన వీరుల జ్ఞాపకార్థమై చెక్కబడిన శాసనముమీది మాటలు జ్ఞాపకము వచ్చుచున్నవి. “పాంధుడా! లెసిడిమోనియనుల యాజ్ఞల శిరసా వహించి మేమిచ్చట విశ్రమించియున్నామని, వారి కెరింగించుమా.” గాంధీర్యమునం దీశాసనముతో సమానమయిన దెచ్చటనులేదని రస్కిన్ మహాకవి పొగడియున్నాడు. మిచ్చల్ మహాశయునిచిత్ర వ్రాసినవాడును యీవాక్యములు మిచ్చలుమరణశాసనముమీద సువర్ణాక్షరములలో చెక్కబడుట కర్హము లయినవని ప్రశంసించి యున్నాడు. ఈవాక్యముల భావమును గుర్తెరింగిన వాని కపజయ మన నేమియో తెలియదు.

మనకాదర్శప్రాయులగు మహాశయులనుగురించిప్రశ్న సించునప్పుడు స్వవిషయముకొంత చెప్పకతప్పదు. మనపూర్వులచే పరంపరానుగతముగా నొసంగబడిన వైభవమునకు వారసులమని గమనించి వారిచే నున్నతముగా స్థాపింపబడిన ఐరిషు న్వాతంత్ర్య పతాకముయొక్క వైభవమును చాటుటయేగాక మనమును యీపతాకమును గలిగియుండుట కర్హులమని లోకమునకు వెల్లడిచేయవలెను. జాతీయపతాకముయొక్క గౌరవాగౌరవములు, దానివిషయమై మనకుగల భావముల మీద నాధారపడియుండును. దాని సన్నిధిలములయందును, అన్ని సమయములయందును, మన ప్రాణముల సర్పించియైన రక్షింపబూనితిమేని దానికి పేరుప్రతిష్టలు గలుగును. ఇట్లు

గాక పతాకమును విడనాడితిమేని దానికిమితిలేని అపయశము గలిగించినవారమగుదుము. ఈరోజులలో మన పూర్వులను పొగడుటయు, వారి స్వాతంత్ర్యదర్శములను నిరసించుటయు ప్రబలుచున్నదిగాన మన మీ యంశములను జ్ఞాపకముంచుకొనవలయును. ఇట్టి యాదర్శములను, మనపూర్వులయుత్సాహమును గలిగియుండి, మన పోరాటమునందు సంపూర్ణ జయము గలుగునని యాశించు మనలను పిల్లలనియు, అవివేకులనియు, ఆదర్శప్రాయులనియు, పిలుచువా రనేకులుండురు. ఈయాక్షేపణలకు మన మీయవలసిన ప్రత్యుత్తర మొక్కటియే. ఈప్రత్యుత్తరము, మన పతాకమునెడలను, చరిత్రీయెడలను, ధర్మములయెడలను గౌరవమును, భక్తిని చాటునదిగా నుండవలెను. మన పతాకములను దూషించు వానిను, జాలిదలచునట్లు నటించువారును, వారిపతాకములనుగూడ మనమిట్టి భావములతోనే చూచెదమని గ్రహించెదరుగాక! మన మాడంబరరహితులముగా నున్నంతమాత్రమున, అశక్తులము గామనియు, స్వాతంత్ర్యము లభించిన తరువాత, సున్నతపదవుల నాక్రమించి, వారికంటెమిన్నయై యుండెదమనియు, వారు గ్రహించెదరుగాక! మానవజీవితములును, సారస్వతమునూ, అస్వాభావికములతోడను, టక్కులతోడను, డంబములతోడనుగూడియున్న యీనయమున, మనముమిక్కిలి జాగరూకులమైయుండుటయవసరము. ఇంకను, అవ్యక్తమున పడియుండుట సమంజసముకానేరదు. మనము, ఆత్మవిశ్వాసముతో మనకు సహజమగుయ్యాదను మేళవించి,

జాతీయపతాకముయొక్క గౌరవమును రక్షించవలయును. భీరుత్వమును, నీచత్వమును జూపి పతాకమున కవఖ్యాతి దేగూడదు. శత్రువులు దాని కగౌరవము కలుగజేసినప్పుడును, పతాకమునకు హీనదశసంస్థాప్తమైనప్పుడును, మనప్రాణములనర్పించియైన దానిను త్రమముగా ప్రతిష్ఠించవలయును. దానికున్నతదశ సంస్థాప్తమైనయెడల దానికీర్తిని గానము చేయవలయును. దానికొరకై సర్వకాలసర్వావస్థలయందును సంతోషముతోడను పట్టుదలతోడను ప్రయత్నించవలయును. మనపూర్వులు చేసినఘనకార్యములను స్మరించుచు, ప్రజలనుత్సాహమునకు బురిగొల్పుచు, అందఱును ఏకీభవించి కార్యసాధనకు గడంగవలయును. అప్పుడు అవజయమనునది యుండనేరదు. స్వాతంత్ర్యములభించదనిసందియము లేమియు నుండకూడదు. మన మెల్లప్పుడును “స్వాతంత్ర్యములభించును” అనిదృఢనిశ్చయము గలిగియుండవలయును. కాని “స్వాతంత్ర్యములభించునా” యనిసంశయాత్మకులమైయుండగూడదు. ఈ కాలమునగూడ నిరుత్సాహపడువా రనేకులున్నారు. వారికి సంశయములు మెండు. మనదృఢవిశ్వాస మీనంశయములన్నిటిని ఎటూపంచుచు చేసినది. భవిష్యత్కాలము దీనిని నిరూపించగలదు. స్వాతంత్ర్యము లభించిన తరువాత, ఐరిషుదేశచరిత్రను వ్రాయువారు షునముచేయుచున్న మహాత్కార్యమును మిక్కిలియాశ్చర్యముతో ప్రశంసించెదరు. గ్రీసు రోమకరాజ్యముల ప్రభువులను వైభవమును మించినమనదేశవైభవము, లోకమునకెరికిని ఆనందము గొలుపుననుటకు సందియములేదు.

శుద్ధ పత్రిక



పుట	కీ.జీ	తప్పు	ఒప్పు
41	15	కాగలదు	గోచరము కాగలదు
53	13	శాశ్వత	శాశ్వత
73	7	ఇది	అని
75	7	నుదయించి	ను దహించి
83	13	రేఖీయభిప్రాయము	రేఖీయభిప్రాయము
97	4	నిజమరి	నిజమని
125	13	తమచేసిన	తమకు చేసిన
,,	22	సేనాధిపతియే	సేనాధిపతియై
166	15	వ్యక్తిత్వము	వ్యక్తిత్వము
192	20	స్వతంత్రులు	స్వతంత్రులు
232	19	గానట్టి	గాని

